

ماہوار

فہرست



معیاری ادب پیش کلڈز

ماہوار

سُہنی

مئی - جون - ۱۹۷۲ ع

نمبر: ۵-۶

سال: ۳

ایڈیٹر
طارق اشرف

سال لاء: ۱۵-۰۰

قیمت: ۲-۰۰



SOHNI PUBLISHERS

F/45-750 West Kutcha
Hyderabad, Sind.

سُہنی پبلشرس
ایف/۴۵-۷۵۰، ویسٹ کچا
حیدرآباد، سندھ.

پاران ایم ایچ پنهور انسٹیٹیوٹ آف سنڈ اسٹڈیز، جامشورو.

Digitized by M. H. Panhwar Institute of Sindh Studies, Jamshoro.

ترتيب

پنهجي طرفان.... طارق اشرف ۳

ڪهاڻيون

پلي بڪ ڀرم جي
روشن رات، آوندا هو صبح
عبدالجبار جوڻيجو ۱۸
مسرور بدوي ۳۱

شعر

بيت ۽ وايون
غزل
نظم، دوعا، غزل
وائي
گيت
غزل
نظم
گيت
نظم
غزل، هائڪا
قطعا
هڪڙو شاعر بيت، وايون، هائڪا
شيخ اياز ۵۴
بشير مورياڻي ۹۰
امداد حسيني ۶۰
قمر شهباز ۶۳
قيوم طراز ۶۴
زيب ڀٽي ۲۵
محسن عباسي ۶۶
ملڪ نديم ۶۷
خاڪي جويو ۶۸
مير محمد پيرزادو ۶۹
هدايت بلوچ ۷۰
پير بخش پياڻي ۷۱

مضمون

۴- مارچ ۱۹۶۷ع مسعود نوراني ۷۶

تنقيد ۽ رايا

برهندڙن جا خط
پڙهندڙن وٽان
(سڀ حق ۽ واسطا قائم)
۹۷

پنهنجي طرفان....

▲ سنڌ اسمبليءَ جو پهريون اجلاس ٿي گذريو. ستتيايه سنڌي ميمبرن حلف سنڌيءَ ۾ ڪنيو، ۽ تقريرون به سنڌيءَ ۾ ڪيون، هڪ-اڌ ميمبر فطري مجبوريءَ کان لاچار ٿي، اردوءَ ۾ تقرير ڪرڻ جي ڪوشش ڪئي، پر سنڌيءَ سان ۽ پنهنجي زبان سان محبت رکندڙ ميمبرن، سندن ڪوششن کي ڪامياب ٿيڻ نه ڏنو. البت الحاج مير رسول بخش خان ٽالپر (سنڌ جي گورنر) سنڌيءَ سان گڏ اردوءَ ۾ به حلف ڪيو ۽ تقرير پڻ سنڌي ۽ اردوءَ ۾ ڪيائين. اخبارن لکيو آهي ته: پاڻ پهرين سنڌيءَ ۾ هڪڙو پٿر گراف پڙهيائون ٿي، ۽ ساڳي پٿر جو ترجمو اردوءَ ۾ ٿي ڪيائون. اهو ڪم مير صاحب ميمبرن کي ڪيائين ۽ نه ڪيو هو، پر ڪين اردو سان عشق آهي. مير صاحب ته فقط اردوءَ ۾ حلف ڪيائين ها ۽ تقرير پڻ فقط اردوءَ ۾ ڪن ها، پر سنڌي ميمبرن، سنڌي عوام ۽ (بڏڻ ۾ آيو آهي) ممتاز ڀٽي جي مخالفت جي ڊپ کان اهو سنڌي-اردو گڏيل ڊرامو پيش ڪيائون.

▲ پر هاڻ اها ڳالهه اسان سنڌين کي حيرت ۾ وجهندڙ آهي، ته مير صاحب چيو آهي ته: 'سنڌي، سنڌ جي سرڪاري زبان ٿيندي. ۽ هن وقت جيڪي به سنڌيءَ جي مخالفت ڪري رهيا آهن، اهي ٻاهرين ملڪن جا ايجنٽ آهن، زنده باد مير صاحب. اسين ته شروع کان ئي چوندا اچون، ته اهي ملڪ جا دشمن آهن، ويڙهي آهن، نانگ آهن، انهن کي جيڪو کير پياريندو اهي انهيءَ کي ڏنگيندا. اهي احسان فراموش ۽ بي ضمير آهن. اسلام اسلام ۽ نظريه پاڪستان ڪري ڪري، انهن جون نڙيون سڪي ويون آهن، حقيقت ۾ انهن کي نه اسلام سان دلچسپي آهي، نه پاڪستان سان. اهي ملڪ ۾ هنگاما ڪرائي، فساد ڪرائي ملڪ کي تباهه ڪرڻ گهرن ٿا. انهن جو ڪو اصول ڪونهي. ڪلهه تائين انهن جون ملڪ دشمن اردو اخبارون ۽ سندس بي ضمير سياسي ليڊر ۽ شاگرد ليڊر پنهنجين تقريرون ۾ اهو مطالبو دهرائي رهيا هئا ته: 'مير رسول بخش ٽالپر ڪو سنڌ ڪا وزير اعليٰ بناؤ.' ۽ انهن جي ويڪو شاگرد جماعتن ساري سنڌ ۾،

پڻ هر ڀيٽ تي لکيو هو ته: مير رسول بخش کي سنڌ ۾ ڪا وزير اعليٰ نٿو ڇاڪاڻ ته کين پڪ ٿي، ته ممتاز ڀٽو پنهنجي قوم سان غداري نه ڪندو ۽ نه ئي سندن بيجا دٻاءُ ڪري سندن ناجائز ۽ واهايت مطالبو قبول ڪندو. تنهنڪري انهن، مير صاحب جو پاسو ورتو هو، ڇاڪاڻ ته کين يقين هو، ته مير صاحب سندن ساٿ ڏيندو. پر جڏهن مير صاحب به سنڌيءَ جي فائدي ۾ بيان ڏنو، ۽ کين (مهاجرن) کي پڪ ٿي وئي، ته مير صاحب به حق جو ساٿ ڏيندو، ته هاڻ انهن جا ليڊر ۽ اخبارون مير صاحب جي خلاف ڀيون لکن. اسان ته شروع کان ئي مير صاحب کي چوندا ٿا اچون، ته: سائين، اوهين اڪيون کوليئو، اهي ڦرڻا-گهرڻا ۽ سازشي ڪنهن سان به سڃاڻن آهن، ڪجهه سال اڳ انهن ابوب خان جا ٻي جلوس ڪيا، ڪلهه اوهان کي خوش ڪرڻ لاءِ اوهانجو جلوس ڪڍيائون. ۽ اڄ اهي ساڳيا، جن اوهانجي جلوس جو انتظام ڪيو هو، اڄ اوهان کي گهٽ وڌ پيا ڳالهائين. اوهين سنڌي آهيو، سنڌ ۾ ڇاوا آهيو ۽ سنڌ ۾ ئي رهڻو آڻو. اوهان کي ڇڏي ريت خبر آهي ته سنڌ جا ڪهڙا مسئلا آهن. سنڌ جا ڪهڙا حق آهن، جيڪي سنڌ کي ملڻ گهرجن. اوهين انهيءَ ڏس ۾ سنڌ جو ساٿ ڏيو ۽ سنڌين جون دليون جيتوڻيڪ ڇاڪاڻ ته پهرين ٻن سالن ۾ اوهان غاصبن، سازشبن، ملڪ دشمن ۽ انتشار ڦهلائيندڙ انهن ڌارين ماڻهن ۽ سندن زبان جو ساٿ ڏئي، سندن زبان ۾ تقريرون ڪري، سنڌ جي محب وطن عوام جي همدردي وڃائي ڇڏي آهي. البت هيئنر سنڌيءَ جي فائدي ۾ جيڪي اوهان ڪجهه بيان ڏنا آهن، جيڪڏهن اوهين انهن تي قائم رهيا ۽ سنڌ جا حق سنڌين کي وٺرائي ڏنا ته ٻوڙ اسانجي دلين ۾ اوهانجي لاءِ عزت ۽ احترام پيدا ٿي سگهي ٿو.

▲ مير رسول بخش اليڪشن کان اڳ جيڪي تقريرون ڪندو هو، تقريرون نه - بلڪ تقرير ڪندو هو. ڇاڪاڻ ته کيس فقط هڪ تقرير زباني ياد هوندي هئي، سائي پيو هر هنڌ ورجائيندو هو. (مون پاڻ به اها ساڳي تقرير [تقريرون] ست دفعا ٻڌي هئي، ۽ اڃا تائين ياد پئي اٿم.) پاڻ پنهنجي تقرير ۾ حضرت عمر رضه جو حوالو ڏيندا هئا، ته: فرات دريا جي ڪناري تي ڪو ڪتو به بکيو

هوندو، ته انهيءَ جو گناه منهنجي ڳچيءَ ۾ بوندو، مير صاحب، هتي ته سڄي قوم بک پئي مري، ڇا اوهين ايڏو بار کڻي سگهندا؟ هڪ پاسي اوهين چئو ٿا ته: اها عوامي حڪومت آهي، اوهين کاڌيءَ جا ڪپڙا ٿا پايو، مزورن سان همدردي ڪريو ٿا. ٻئي پاسي پنهنجا 'جلوس' ٿا ڪيرايو — رستا کوٽجن ٿا، 'بابر شير سنڌ' ٺهن ٿا. اهي رستا ڀڳا، نقصان ڪنهنڪي رسيو؟ ڪلاڪن جا ڪلاڪ پوليس اوهانجي پھري، ۾ ۽ سنڀال لاءِ بيٺي رهي، رستن جي روڪ ٿي، اهو نقصان ڪنهنڪي رسيو؟ هڪ پاسي سنڌ جا ٻچا، سنڌي سپوت، سنڌ جا جوڌا، سنڌ جا سورما پنهنجي ٻوليءَ کي بچائڻ لاءِ بک هڙتال تي ويٺا هئا، ٻئي پاسي اوهانجو جلوس پئي لنگهيو. عوام ۽ اوهانجي ترڪ تي بيٺل عام ماڻهو اس ۾ بيٺا هئا، ۽ اوهين چئي ۽ جي هينان ويٺا هئا، ڇا عوامي حڪومت ۾ ائين ٿيندو آهي؟ ڇا اهو ڪو مغل شهنشاهه هو، جيڪو پنهنجي رعايا کي ڏسڻ لاءِ ٿي لنگهيو. تعجب آهي، ته وڏو ڀٽو پاڪستان جو صدر ٿيو، ننڍو ڀٽو پهرين سنڌ جو گورنر ۽ پوءِ وڏو وزير ٿيو، پر انهن پنهنجا جلوس نه ڪيرايا. اوهانڪي ڪهڙو اچي لاچار پيو هو؟

▲ ممتاز ڀٽي (سنڌ جي وڏي وزير) چيو آهي، ته 'سنڌ جي سرڪاري زبان سنڌي ٿيندي،' ممتاز ڀٽي اهو ڏاڍو سٺو ڪم ڪيو آهي، پر اسين فقط انهيءَ کان مطمئن نه ٿينداسين. اسانجي منزل آهي — سنڌيءَ کي سنڌجي واحد سرڪاري زبان ۽ قومي زبان جو درجو ڏيارڻ. جيڪڏهن ممتاز ڀٽو انهيءَ ڏس ۾ به ساٿ ڏي، سنڌيءَ کي گهربل حيثيت ڏياري ۽ انهيءَ سان گڏ اسانجا جائز حق اسانکي وٺرائي ڏي، ته اسين کيس پنهنجو هٿو ۽ ڇندا سين. اسين سندس ساٿ ڏينداسين، اسين سندس قوت بڻبا سين. وزارتون ملنديون ۽ قريبن رهنديون آهن. انسان چمندا ۽ مرندا رهن ٿا. پر اهو انسان ڪڏهن نه مرندي آهي، جيڪو پنهنجي وطن جو سڄو هوندو آهي. جنهنڪي فقط وطن جو مفاد عزيز هوندو آهي. جيڪو پنهنجي قوم جي پلائي لاءِ هر مشڪل کي منهن ڏيندو آهي. اهو ڪڏهن به نه مرندي آهي، اهو 'آس' ٿي ويندو آهي. ممتاز ڀٽو، تون جيڪر چاهين ٿو، ته تاريخ ۾ تنهنجو نالو سونهري اکرن

سان لکيو وڃي. تون جيڪڏهن آمر ٿيڻ چاهين ٿو، ته سنڌي زبان کي سنڌ جي واحد سرڪاري ۽ قومي زبان جو درجو ڏيار، جيڪو سندس حق آهي. سنڌين جا جائز حق کين وٺرائي ڏي. سنڌين کي اقليت ۾ بدلجڻ کان بچاءِ، پوءِ تنهنجو نالو قيامت تائين پيو ڳائبو، جيئن شاھ ڀٽائي سدائين جيئرو رهندو، دودو، هوشو ۽ شيخ اياز سدائين جيئرا رهندا، تون به سدائين جيئرو رهندين. اسانکي اميد آهي، ته تون 'کھوڙو' ٿيڻ پسند نه ڪندين.

▲ جڏهن کان پاڪستان وجود ۾ آيو آهي، هر ڏينهن سنڌي زبان لاءِ خطرناڪ ٿيندو ٿو وڃي، ۽ هاڻ ته ڳالهه اتي اچي بيٺي آهي، ته هن وقت جيڪڏهن سنڌي زبان سنڌ جي واحد سرڪاري ۽ قومي زبان نه ڪئي ويئي ته پوءِ ڪڏهن به نه ٿي سگهندي. سنڌي زبان کي جيڏو خطرو هن وقت آهي، ايڏو انهيءَ کان اڳ ڪڏهن به نه هو. ڇاڪاڻ ته اردوءَ جون نام نهاد قومي اخبارون، جيڪي شروع کان ئي ملڪ ۾ انتشار ڦهلائينديون رهيون آهن. تن سنڌيءَ خلاف پوري زور شور سان مهم هلائڻ شروع ڪئي آهي. اسين شروع کان ئي اها ڳالهه چوندا اچون ته اردو باز اديبن جو نه ڪو مذهب آهي، نه ڪا قوميت. اهي نه ترقي پسند آهن، نه سوشلسٽ، نه ڪميونسٽ نه مسلمان. اهي فقط اردو باز آهن. انهن جا نام نهاد ترقي پسند اديب چاهي آهو ابراهيم جليس هجي، شوڪت صديقي يا سيد محمد تقی، سڀئي سنڌ، سنڌي ۽ سنڌي اديبن جا دشمن آهن. انهن جو ايمان آهو آهي ته اسلام کي بچائڻ لاءِ اردو جو هئڻ ضروري آهي. پاڪستان کان علاوه اردو دنيا جي ٻئي ڪنهن به ملڪ ۾ قومي زبان ڪانهي، پوءِ ٻين ملڪن ۾ اسلام کي خطرو ڇو نٿو ٿئي. حقيقت آهي ته جيڏو خطرو اسلام کي اردو مان آهي، پوءِ ڪنهن مان به ڪونهي. ڇاڪاڻ ته انهيءَ اردوءَ جي ڪري اوڀر پاڪستان ڌار ٿيو، ۽ اها اردوءَ ئي سنڌ ۾ فساد ڪرائي پئي. انهيءَ غير فطري ۽ غير ملڪي ٻوليءَ جو ختم ٿيڻ نهايت ضروري آهي.

▲ جهڙا بي ضمير سياستدان پاڪستان ۾ آهن، اهڙا شايد دنيا جي ڪنهن به ٻئي ملڪ ۾ نه هوندا. سياڻي ڪهڙو ڦيرو کائيندا تنهن جي متعلق

ڪجهه نتو چئي سگهجي. سڀاڻي ته وڏي ڳالهه آهي، پر ڪلاڪ ۾ سياست ۾ ڪهڙو ڦيرو ايندو، تنهن لاءِ به ڪجهه نتو چئي سگهجي. ڪلهه تائين نيشنل عوامي پارٽي لاءِ اسان کي چڱو رايو هو، پر جهڙي نموني ۾ ان پارٽي پلٽو ڪاڌو آهي، تنهن کي ڏسي هر باشعور شخص کي حيرت وٺي وئي آهي.

▲ سنڌ جا سڀوتو، سنڌ جا سورمؤ، سنڌ جا جوتڙو، سنڌ واسيو - اوهانجي لاءِ اهو ڏاڍو ڏکيو وقت آهي. سخت مشڪل ۾ ڦاسل آهيو. هي وقت اوهانجي جدوجهد جو آهي. جو ڪجهه ڪرڻو اٿو، آڄ ڪريو، هينئر ڪريو. سڀاڻي جو انتظار نه ڪريو، سڀاڻي جو انتظار ڪيو ته اوهانجو وجود ئي ڪونه رهندو. پاڻ کي بچائڻو اٿو ته سڃاڳ ٿيو، متحد ٿيو، عقل ۽ سمجهه کان ڪم وٺو. ڪنهن جو انتظار نه ڪريو. ڪنهن تي ڀاڙي نه ويهو. آسمان مان ڪو اوهانجي مدد لاءِ نه لهندو. جيڪو ڪجهه ڪرڻو اٿو، اوهان کي پاڻ ڪرڻو آهي. اهو نه سوچيو ته فقط ذوالفقار علي ڀٽو ئي اوهانجي لاءِ ڪجهه ڪندو. اوهان ولي خان مان پلائيءَ جو ڪو به آسرو نه رکو. مسعود نوراني، يوسف لغاري، لالا قادر، مهر حسين شاه، يوسف ٽالپر، اقبال ترين ۽ ٻين شاگردن ليدرڻ لاءِ اسان کي بيحد عزت ۽ احترام آهي. اهي سڀئي سنڌ جا سچا آهن. پر اوهين انهن تي به نه ڀاڙي ويهو. اهي جڏهن پاڻ ۾ ٿي نٿا ٺهن، ته پوءِ اسان کي، اسانجي سنڌ کي ڪيئن ٺاهيندا، حالت اها آهي، ته اسين ته انهن سڀني جي عزت ۽ احترام ڪيون، پر اهي سڀئي هڪ ٻئي کي 'ڏڳ' ۽ 'ايڄت' جهڙن لفظن سان نوازين. ڪنهن به شاگرد ليدر کي ٻئي جي لاءِ عزت ڪانهي. هاڻ اسين ڪنهن کي سڄو ۽ ڪنهن کي ڪوڙو سمجهون؟ نازو 'لالا قادر' سنڌي زبان کي سنڌ جي واحد سرڪاري ۽ قومي زبان جو درجو ڏيارڻ، سنڌ ريجمينٽ ٺاهڻ، به اعوان ۽ صوبن کي حق خودمختياري ڏيارڻ لاءِ بڪ هڙتال ڪئي. پر ڪيڏي نه افسوس جي ڳالهه آهي، ته ڪنهن به شاگرد ليدر سندس ساٿ نه ڏنو. جيتوڻيڪ اهو مسئلو فقط لالا قادر جو ڪونه هو. لالا قادر سان اصولي اختلاف ڪيترا ئي ٿي سگهن ٿا، پر جن مسئلن لاءِ هن بڪ هڙتال ڪئي هئي، سي سندس ذاتي مسئلا نه هئا.

باڪ سڄي سنڌ جا مسئلا هئا. اسانجي شاگرد ليڊرن جي اها حالت آهي، ته پوءِ سنڌي قوم انهن مان ڪهڙي توقع رکي؟ هر سنڌي شاگرد ليڊر، جڏهن به کيس موقعو ملندو آهي، اسٽيج تي بيهي هڪ زوردار جذباتي تقرير ڪري ڇڏيندو آهي - بس انهيءَ کان وڌيڪ ڪجهه به نه. ۱۶ - اپريل (۱۹۷۲) تي ڪراچيءَ ۾ ٿيل 'زبان ڪنوينشن' ۾ مسعود نوراني چيو ته: 'اسانکي متحد ٿيڻ گهرجي، اسان سڀني کي گڏجي ڪم ڪرڻ گهرجي.' ٿوري دير کانپوءِ لالا قادر به تقرير ۾ چيو: 'آءٌ متحد ٿيڻ لاءِ بلڪل تيار آهيان. آءٌ سڀ اختلاف وساري گڏجي ڪم ڪرڻ لاءِ تيار آهيان.' پر اسان سڀني ڏٺو، ٻئي شاگرد ليڊر اهڙيون 'سنيون' ۽ جذباتي تقريرون ڪري اسٽيج تان لهي ويا. جيڪڏهن متحد ٿيڻو آهي، ته پوءِ انتظار ڪانهجو! انهيءَ وقت سنڌ جون ٻه معزز حثيتون محترم جي. ايم. سيد ۽ محترم قاضي فيض محمد به اسٽيج تي وينل هئا. شاگرد ليڊرن کي انهيءَ وقت ئي گڏجڻ گهرجي ها. پر مصيبت اها آهي ته گڏجي ڪم ڪرڻ سان ليڊري ختم ٿي ويندي. هر هڪ اهو ٿو چاهي، ته سنڌ جي ڀلائي خاطر فقط هو ڪم ڪري، نالو فقط هنجو ٿئي، ٻيو ڪو وڃڻ به نه اچي، هاڻ وڃجي ته ڪيڏانهن وڃجي؟

▲ هاڻ اسانکي جو ڪجهه به ڪرڻو آهي، سوچي سمجهي ڪرڻو آهي. نيشنل عوامي پارٽي، پنهنجي منشور تان ڦري وئي آهي. سرحد ۽ بلوچستان جي عوام نيشنل عوامي پارٽي کي ۽ ووٽ ڏنا. پر هن پارٽيءَ پنهنجي پنهنجن صوبن جي عوام سان ڌو ڌو ڪيو آهي. هاڻ انهي پارٽيءَ تي پاڙي ويهڻ، يا انهيءَ مان ڪا ڇڻڻائيءَ جي اميد رکڻ، حماقت کان سواءِ ٻيو ڪجهه ڪونهي.

▲ اسين اهو مڃون ٿا ته پيپلس پارٽي ڪجهه اصلاحات ڪيا آهن. پر ظاهر ۾ جيڪو فاعدو انهن اصلاحات ۾ ڏسڻ ۾ اچي ٿو، حقيقت ۾ اوترو ڪونهي. پيپلس پارٽي جيڪي به اصلاحاتون آنديون آهن، انهن مان فقط تعليمي اصلاحات ڇڻي آهي. پيپلس پارٽي جيڪي به وزير ۽ گورنر کنيا آهن، انهن مان هڪ - ٻن کان علاوه سڀئي بيڪار. ۽ اسين اهو چوڻ ۾ بلڪل نه هم ڪنداسين، ته هن حڪومت ۾ جيتريون سفارشون

هتان پيون، جيتريون ڏانڌليون ٽين پيون ۽ رشوتون وٺجن پيون، پاڪستان جي پوري تاريخ ۾ شايد ايڏي انڌيرنگري نه ٿي هوندي. اسين اهو ٿٽا چئون، ته اهو ڏوهه ذوالفقار علي ڀٽي جو آهي. جنهن حالت ۾ کيس ملڪ مليو، انهيءَ کي فقط اهو ماڻهو ئي سنڀالي سگهيو ٿي، ٻئي ڪنهنجي نه طاقت هئي، ۽ نه همت، هن وقت به کيس تمام گهڻن مسئلن کي منهن ڏيڻو آهي. پر وزيرن، گورنرن ۽ مشيرن جي چونڊ ته پاڻ ڪيائين. انهيءَ ۾ ته احتياط ڪري ها.

▲ صدر ڀٽو اليڪشن کان اڳ سنڌ ۽ هر صوبي ۾ پنهنجي تقرير ۾ چوندو هو: 'مان ڪنهن به صوبي سان غداري نه ڪندس.' پر هاڻ سنڌ جي مسئلن کان اڪيون ٻوٽي ڇو وينو آهي. پاڻ سانگهڙ واري تقرير (۳۱- مارچ، ۱۹۷۲) ۾ چيو هئائين: 'زبان جو مسئلو قومي اسيمبليءَ جا ميمبر حل ڪندا.' پر پوءِ پاڻ جيڪو 'وقتي آئين' ڏنائين، انهيءَ ۾ اردو ٻولي اسان تي ڇو ٿئي ڇڏيائين. کيس گهرجي ها ته پنهنجي طرفان 'وقتي آئين' ۾ چار زبانون رکي ها، پوءِ ڀل 'قومي اسيمبليءَ جي ميمبرن کي جيتريون به زبانون وٺن ها، رکن ها.

▲ اسان پيپلس پارٽيءَ کي ڇا انهيءَ ڪري ووت ڏناسين؟ ڇا انهيءَ ڪري ايوب جهڙي جابر ۽ آمر جي ڏينهن ۾ اسان پيپلس پارٽيءَ جا جهنڊا پنهنجن گهرن تي هنياسين. سندس ساٿ ڏنوسين. اسان هن پارٽيءَ جا اصول ۽ منشور ڏسي ۽ ڀٽي جا واعدو ٻڌي سندس ساٿ ڏنو هو. اسان کي اميد هئي ته اها سٺي پارٽي ثابت ٿيندي ۽ سنڌ جا ڪسيل حق وٺرائي ڏيندي. اسان اها گالهه سوچي به نه هئي ته ڀٽو صاحب، پنهنجي واعدن کي پاڙڻ ۾ غفلت ڪندو. ۳- ڊسمبر ۱۹۷۱ع تي راولپنڊيءَ ۾ تقرير ڪندي ڀٽي چيو هو: 'مان انهيءَ ڪري ڪوٽ نه ٻڌي آيو آهيان، ته مون کي سڀئي ڀيو پوي. نه، اها گالهه ڪانهي. مان انهيءَ ڪري ڪوٽ ٻڌي آيو آهيان، ڇو هن ۾ قيوم خان جو معافي ناهون پيل آهي. اها معافي، جيڪا هن ايوب کان ورتي هئي.' وري اڳيان چيائين، 'مون کي چيو ٿو وڃي (يعني حڪومت) ته قيوم سان ٺاهه ڪر. مان انهيءَ ماڻهو سان ٺاهه ڪريان، جيڪو ايوب کان معافي وٺي ٿو، مان انهيءَ سان گڏ حڪومت ٺاهيان؟ انهيءَ تي ڪهڙو

اعتبار، مان اقوام متحده وچان ته هي پٺيان اندرا گانڌيءَ کان به معافيون وٺي. ڇا مان انهيءَ گندي ماڻهوءَ سان ٺاهه ڪيان، جنهنجي منهن تي بائڙا جو رت مڪيل آهي. نه، مان انهيءَ سان ڪڏهن به ٺاهه نه ڪندس.

▲ هاڻ اسين پتي صاحب کان پڇون ٿا، ته اوهانجا اصول ڪيڏانهن ويا؟ جنهن ماڻهوءَ کي اوهان گندو چيو، جنهن لاءِ اوهان چيو، ته مان انهيءَ سان ڪڏهن به ٺاهه نه ڪندس. انهيءَ سان ٺاهه ڪيئن ڪيو؟ ڇا قيوم خان جي منهن تي (اوهانجي چوڻ موجب) بائڙا جو مڪيل رت، اوهان پاڻيءَ سان ڌوئي ڇڏيو آهي. مڃون ٿا ته سياست ۾ ڪي مجبورون هونديون آهن. نيشنل عوامي پارٽي سياست ۾ جيڪو گندورول ادا ڪيو آهي، تنهن اوهان کي قيوم سان ٺاهه ڪرڻ تي مجبور ڪري وڌو. پر اسان کي جو اوهان ذهني طرح تيار ڪيو هوندو: قيوم خان چڱو ماڻهو ڪونهي ۽ اسانجي ذهن اها ڳالهه قبولي ورتي، هاڻ اسين ڇا سوچيون؟

▲ اسين اها ڳالهه قبوليون ٿا، ته هن وقت جيڪي به پارٽيون آهن، انهن ۾ پپلس پارٽي انڌن ۾ ڪاڙهي آهي. پر اسان کي ڪاڻي نه، سڄي پارٽيءَ جي ضرورت آهي. پپلس پارٽيءَ جا حال ڏسي، اسان کي افسوس ٿو ٿئي. سفارش ۽ ويهر رٿ جي اها حالت آهي، جو ڪنهن به وڏي - ننڍي شهر جي پپلس پارٽيءَ جو چيئرمين ڪنهن به وڏي آفيسر کي نوڪريءَ مان ڪيرائي سگهي ٿو يا بدلي ڪرائي سگهي ٿو. پپلس پارٽيءَ جيڪي به وزير ڪنيا آهن، اهي پنهنجي حريفن کان زماني جا انتقام هاڻ پيا وٺن. هن حڪومت جيڪي ساڍا تيرهن سئو آفيسر نوڪرين مان ڪڍيا آهن، انهن لاءِ اسين اهو ڪونه ٿا چئون ته اهي سڀ جا سڀ ايماندار هئا، پر ڇڏو خاڪو تعداد اهڙن آفيسرن جو به آهي، جيڪي نهايت ايماندار ۽ شريف هئا، پر انهن سان پپلس پارٽيءَ جو ڪو عهددار يا وزير نٿي ٺهيو، تنهنڪري انهن جا ٿڌا پتجي ويا. ظلم ته اهو آهي ته گهڻا اهڙا ماڻهو به نوڪرين مان ڪڍيا ويا آهن، جيڪي اڳ ۾ ئي رٽائرڊ ٿي ويا هئا، ڪي اهڙا آفيسر به ڪڍيا ويا، جيڪي يحيٰ جي ۳۰۳ واري لسٽ ۾ نڪتا

هئا. هڪ - اڌ اهڙو به مثال آهي، جنهنڪي نوڪري مان ڪڍيو ويو آهي، انهيءَ اڃا چارج به نه ورتي هئي، يا هڪڙو ته ڪافي وقت اڳ ۾ مري ويو هو. اهو چوڻ ته جيڪي آفيسر ڪڍيا ويا هئا، انهن مان واقعي نا اهل ڪيترا هئا، مشڪل آهي. پر اهو ضرور چئي سگهجي ٿو، جن ماڻهن اهڙي غير ذميداريءَ سان اها لسٽ ٺاهي، اهي نا اهل ضرور آهن.

▲ جيستائين زبان جو مسئلو آهي، ممتاز ڀٽي مان ته اها اميد رکي سگهون ٿا، ته هو سنڌي زبان کي سنڌ جي سرڪاري زبان جي حيثيت ڏياري ڇڏيندو. پر قومي زبان جو درجو ڏيارڻ هنجي وس ۾ ڪونهي پر ذوالفقار علي ڀٽي مان اسين اميد ڪيئن رکون؟ هن اردوءَ ۾ حلف ڪئي، اهو ثابت ڪري ڇڏيو آهي، ته هو اردوءَ کي اهميت ڏئي ٿو، جنهن حالت ۾ کيس خبر آهي ته زبان جي مسئلي تي اختلاف موجود آهي، ته هنڪي گهربو هو ته حلف انگريزيءَ ۾ ڪئي ها. جيڪڏهن انگريزيءَ جي بدران ڀٽو صاحب، پنجابي، پشتو يا بلوچي زبان ۾ حلف ڪئي ها ته به اسانکي خوشي ٿي ها، ڇاڪاڻ ته اهي پاڪستان جون اصلي بوليون آهن. پر شايد ڀٽو صاحب اردو ڪڏهن نه ڇڏيندو. ڇاڪاڻ ته پوءِ اهي جذباتي تقريرون پاڻ نه پنجابيءَ ۾ ڪري سگهندو، نه پشتو ۽ بلوچيءَ ۾. ۽ هاڻ ته اردوءَ جي پاڙ پختي ڪرڻ لاءِ مرڪزي قانون جي وزير چيو آهي ته: 'آئينده کان هر سرڪاري اعلان جي ڪاپي اردوءَ ۾ لکيل ڏني ويندي.' تنهنڪري سنڌي زبان کي قومي زبان جي حيثيت ڏيارڻ لاءِ اسانکي سخت جدوجهد ڪرڻي پوندي. اهو ڪم، يا صوبن جي خودمختياريءَ جو ڪم آسان نه آهي. اسانکي قومي ۽ صوبائي اسيمبليءَ جي ميمبرن کي هر طرح مجبور ڪرڻو پوندو، ته جيئن اهي هي ٻئي مسئلا حل ڪرائين.

▲ صدر ڀٽي، ڀڄي جي حڪومت ۾ اولهه پاڪستان جي قومي اسيمبلي جي ميمبرن کي ڌمڪي ڏني هئي ته: 'جيڪڏهن انهن مان ڪوبه اوڀر پاڪستان ويو، ته اسين انهن جون ٽنگون ڀڄي ڇڏينداسين.' ڇاڪاڻ ته ڀٽي صاحب جو خيال هو، ته ڊاڪٽر ڀٽو ڀٽو اسيمبليءَ جي اجلاس ۾ اولهه پاڪستان جي عوام جي مناد جي خلاف قدم کنيو

ويندو. ڀٽي اسانکي سيڪاريو آهي، ته عوام جي خلاف ڪم ڪندڙن جون ٽنگون پڇي ڇڏجن. جيڪا ڳالهه صدر ڀٽي اسانکي سيڪاري آهي، اسانکي انهيءَ تي عمل ڪرڻ گهرجي. اسانجا جيڪي ميمبر سنڌ جي مفاد جي خلاف ڪم ڪن، اسانکي انهن جون ٽنگون پڇڻ گهرجن. اسانکي گهرجي، ته اسين ٻين صوبن جي محب وطن سياسي ليڊرن، شاگرد ليڊرن ۽ ماڻهن سان ملي، انهن جي به مدد وٺون. ۽ اهوئي صحيح طريقو آهي. باقي ٺهين جذباتي تقريرن ۽ اخباري بيان ڪيڏان مان ڪجهه نه ورتو.

▲ صدر ڀٽو اليڪشن ٿيڻ کانپوءِ هميشه چونڊو هو: 'اسانکي عوام چونڊيو آهي، اسانکي حق آهي ته اسين حڪومت ڪريون.' سندس اهو مطالبو جائز هو. اسان سندس پٽ پراڻي ڪئپسين. پر ڀٽو صاحب اهو ٻڌائيندو، ته پاڻ اهڙن ماڻهن کي ڇو وزير ڪنڀائين، جنکي عوام نه چونڊيو آهي. جيئن: معراج محمد خان، جڀي-آي-رحيم، عبدالوحيد ڪٽپر! ڇا پپلس پارٽيءَ جي ٽڪيٽ تي چونڊيل اميدوار اهڙا نااهل هئا، جو انهنکي ڇڏي، اهڙن ماڻهن کي وزير ڪيو ويو، جيڪي عوام جا نمائنده ڪونهن. جيڪڏهن اهي ايڏا قابل هئا، ته پوءِ انهن کي چونڊ اليڪشن ۾ بيهاريو ويو. انهن کان ته بهتر هو، ته پپلس پارٽيءَ جي انهن ماڻهن کي وزير ڪري ڪنيو وڃي ها، جيڪي اليڪشن ۾ ڪامياب نه ٿي سگهيا. آخر انهن کي عوام جا ڪجهه، نه ڪجهه ووت ته مليا هئا.

▲ پپلس پارٽيءَ جا پرڪار جيڪڏهن خراب آهن، ته نيشنل عوامي هڪٽر به وڌيڪ گند پئي ڪري. هن پارٽيءَ جي باري ۾ اسان سنڌين کي ڏاڍي خوش فهمي هئي. انهيءَ ۾ اسانجو ڏوهه به ڪونهي. سندن منشور ۾ ڪي ڳالهائون ته پپلس پارٽيءَ جي منشور کان به وڌيڪ ڇڳيون هيون. مثال طور: چار قومي زبانون ۽ صوبن جي خود مختياري. سندن منشور ۾ اهو به آهي، ته سندن حڪومت آڻي ته ملڪ ۾ سٽڪيولرازم نظام رائج ڪيو ويندو. پر هاڻ انهيءَ پارٽي سرحد ۽ بلوچستان ۾ اردوءَ کي سرڪاري زبان جو درجو ڏنو آهي. صوبن جي خود مختياري جي ڇڻ ته ڳالهائون وري وئي اٿن.

سٽڪيولرازم تان ته ماڳهين واپي خان ڦري ويو، ڇي: 'هاڻ هنجي ضرورت نه آهي.' واپي خان اهو به چيو آهي ته: 'هاڻ پختونستان جو مسئلو به نه رهيو آهي.' جيڪڏهن انهن کي، انهن ڳالهين کان ڦرڻو هو، ته اليڪشن کان اڳ ڦري ها، جنهن منشور تي، جن اصولن تي انهن عوام کان ووٽ ورتا آهن، انهن کان ڦرڻ جو انهن کي ڪهڙو حق آهي؟

▲ اها پارٽي جيڪا اسٽمپليءَ جي ڪجهه ميمبرن کي ڦيرائڻ لاءِ پنهنجي منشور ۽ اصولن تان ڦري ويئي، اها پارٽي پنهنجي مفاد خاطر ڪنهن به عوبي کي تباهه ڪري سگهي ٿي. ۽ اها ڳالهه صاف ظاهر آهي ته واپي خان پنهنجي پارٽيءَ جي مفاد خاطر سنڌ ۾ فساد ڪرائڻ گهري ٿو. واپي خان جو چيو آهي ته: بهاري اسانوت اچن، اسانجي اکين تي، اسين کين دل ۾ جاءِ ڏينداسين. سو فقط سنڌ ۾ رهندڙ اردو بازن کي خوش ڪرڻ لاءِ. کيس خبر هئي ته سنڌ جا اصلي وارث سنڌي زبان کي سرڪاري ۽ قومي زبان جي حيثيت ڏيارڻ لاءِ سخت جدوجهد ڪن پيا، اسان سنڌين جي انهي تحريڪ کي سبوتيج (Sabotage) ڪرڻ لاءِ واپي خان اردو بازن جو پاسو ورتو آهي، انهيءَ مان سندس مقصد فقط اهو آهي ته گهڻي ۾ گهڻي اردو بازن کي پپلس پارٽيءَ جي خلاف ڪڍجي (جيتوڻيڪ اهي اردو باز پپلس پارٽيءَ جا سخت دشمن آهن، ڇاڪاڻ ته پپلس پارٽيءَ جو چئرمين سنڌي آهي.) پر واپي خان پپلس پارٽيءَ کان انتقام وٺڻ لاءِ سنڌ کي نقصان رسائڻ کان به ڪونه گسايو. ۽ اهي اردو باز، جيڪي ڪلهه تائين واپي خان کي 'پارت جو ايجنٽ' چوندا هئا، اڄ واپي خان زنده باد جا نعرا هڻن پيا. جڏهن اردو باز واپي خان زنده باد جا نعرا هڻندا، ته سنڌ جو محب وطن عوام واپي خان مرده باد جو نعرو هڻندو. ڇاڪاڻ ته جيڪو شخص اردو بازن جو حمايتي هوندو، اهو سنڌين جو سچن ڪنهن به حالت ۾ ٿئي نٿو سگهي.

▲ حقيقت اها آهي، ته نيشنل عوامي پارٽيءَ ۾ ڪوبه صحيح معنيٰ ۾ ليڊر ڪونهي. اهو وقت ويو، جڏهن مولانا پاشاني، غفار خان، جي-ايم-سيد، حيدر بخش جتوئي ۽ عبدالحميد سنڌي جهڙا ليڊر

هن پارٽي ۾ هئا. هاڻ انهن مان ڪوبه هن پارٽيءَ ۾ نه رهيو آهي. گهڻي عرصي کان اها پارٽي ڪئين حصن ۾ ورهائجي وئي آهي. پاشاني واري نيشنل عوامي پارٽي اڳ ۾ ئي الڳ ٿي وئي هئي. ۽ پوءِ اوڀر پاڪستان ئي الڳ ٿي ويو. سرحد ۾ نيشنل عوامي پارٽي جمعيت علماء اسلام جي محتاج آهي. بلوچستان ۾ اها پارٽي فقط سردارن جي آهي. پنجاب ۾ محمود علي قصوري جي پارٽي ڇڏڻ ڪري، پارٽيءَ جو وجود ئي ختم ٿي ويو. ۽ هاڻ فقط پارٽيءَ جا 'اخباري' ليڊر رهجي ويا آهن. ساڳيو حال سنڌ ۾ آهي. هتي جون واڳون محمود الحق عثمان جي هٿ ۾ آهن، جنهنجي چڪ فقط غلام محمد لغاريءَ تائين آهي. محمود الحق عثمان اهو شخص آهي، جنهن چيو هو ته: جيڪڏهن اسان کي خبر هجي ها، ته 'پاڪستان ۾ اردوءَ جو اهو حشر ٿيندو، ته اسين پاڪستان کي ووت ئي نه ڏيون ها.' اهي هٿ نوڪيا ترقي پسند آهن. غلام محمد لغاري صاحب، حيدرآباد ۾ ولي خان واري جلسي ۾ اردوءَ ۾ تقرير ڪئي، ۽ ٻئي ڏينهن 'يوم سنڌ' تي سنڌيءَ ۾ تقرير ڪندي اردوءَ تي چوهم چنڊيا. غلام محمد لغاري ۽ محمود الحق عثمان سنڌ ۾ نيشنل عوامي پارٽيءَ جا پير ڪوڙڻ لاءِ سنڌي شاگردن کي استعمال ڪيو، ۽ ۴- مارچ تي، (جيڪو نوج سنڌي شاگردن جو ڏينهن آهي) شاگردن جو نالو ڏئي پنهنجو جلسو ڪرايائون. نيشنل عوامي پارٽيءَ جا سنڌ ۾ پير پختا ٿي وڃن ها، جيڪڏهن بلوچستان ۽ سرحد ۾ اها پارٽي اردوءَ کي سرڪاري ٻولي نه ڪري ها. جيتوڻيڪ اها ڳالهه ظاهر آهي، ته نيشنل عوامي پارٽي رڳو سنڌ ۾، پيمپلس پارٽيءَ ۾ ڏڦير پيدا ڪرڻ لاءِ اهو قدم کنيو. ڇاڪاڻ ته سنڌ ۾ غير سنڌين جي گهڻائي آهي. انهن جو مقصد آهي، ته ٻن صوبن ۾ اردو ٿيڻ سان سنڌ ۾ سنڌي سرڪاري زبان نه ٿي سگهندي، گوڙ ٿيندو ۽ 'اٽڙ' ۾ ڪانءُ کي مزو واري ڳالهه ٿيندي.

▲ اسين انهن سنڌي شاگردن کان پڇون ٿا، اسين غلام محمد لغاري دان پڇون ٿا، هاڻ اوهين ڪٿي آهيو؟ عطا الله مينگل، ڊاڪٽر عبدالحي ۽ ٻرنجو کي پنهنجو هيرو سمجهڻ وارا، انهن کي سڌائڻ وارا ۽ 'ٻرنجو زنده باد، عطا الله مينگل زنده باد' ڪرڻ وارا هاڻ ڇو

ماڻ آهن. ڇو نٿا نيشنل عوامي پارٽيءَ جي خلاف بيان ڏين. ڇو انهن جا وات بند آهن. پيپلس پارٽي ڪوبه غلط ڪم ڪري ٿي ته هاءِ گهوڙا مڇيو وڃي، هاڻ اها پراسرار خاموشي ڇو؟ ڪنهن اوهانڪي خاموش رهڻ لاءِ چيو آهي؟ اڃا به ڪيو وڃي خان جي حمايت. ڏيوس کيس مبارڪ جو هن بهارين لاءِ چيو آهي ته: 'اسانجي صوبي ۾ اچن، اسانجي اکين تي، اسين دل ۾ جايون ڏينداسين.' ۽ اها ڳالهه وڏي خان چڱيءَ طرح ڄاڻي ٿو، ته بهاري ايندا ته سنڌ ۾ ئي رهندا. سنڌين جو ماس پٽيندا. سرحد ۾ نه ويندا. ڪريو اڃا وڏي خان جي حمايت.

▲ اهو ياد رکي، ته وڏي خان ياسندس پارٽي مان ڪوبه آسرو نه رکيو وڏي خان ڪوبه ڇڱو ڪم نه ڪندو. وڏي خان ۽ سندس پارٽي هاڻ رڳو ملڪ ۾ ڏڦير پئي وجهي. ڀارت جون فوجون سرحدن تي ويٺيون آهن، پر آهي کيس نظر نٿيون اچن. پر ايران جي اندر جيڪي فوجون آهن، سي به کيس نظر اچي ويون. اهي سڀئي حرڪتون فقط ملڪ ۾ انتشار ڦهلائڻ لاءِ آهن. وڏي خان سيڪولرازم ۽ پختونستان تان فقط انهيءَ ڪري ڦري ويو، جو انهن سرحد ۾ جماعت علماء اسلام سان گڏ حڪومت ناهي آهي، اهي جيڪڏهن ناراض ٿي پيا ته وزارت ڊهي پوندي. اهو وڏي خان جيڪو مزورن جو حاسي هو، اڄ سرمائيدارن جي پٺڀرائي ڪري پيو. ڪالهه تائين اردو اخبارن وڏي خان جون دشمن هيون، اڄ وڏي خان جي ساراهه مان ڌڻيون ڍاڇن. نيشنل عوامي پارٽيءَ جي ساراهه ۾ انهن ايڊيٽوريل لکيا آهن. ڇاڪاڻ ته وڏي خان بهارين جي پاڪستان ۾ اچڻ جي حمايت ڪئي آهي. ۽ سندس پارٽي سرحد ۽ بلوچستان ۾ اردوءَ کي سرڪاري زبان جو درجو ڏنو آهي.

▲ اسين اوهانڪي اها صلاح نه ڏينداسين ته: وڏي ته پيپلس پارٽيءَ جي طرفداري ڪريو، وڏي ته نيشنل عوامي پارٽيءَ جي. يا ٻي ڪنهن چور پارٽيءَ جو ساٿ ڏيو. نه، اسين اوهانڪي اهڙي صلاح بنهه نه ڏينداسين. اوهين ڪنهن به پارٽيءَ ۾ آسرو نه رکي ويهو. سنڌ جي بدقسمتي اها آهي ته، نڌ کي ڪوليڊر ڪونهي. ڪٽڙا جي-ايم- سيد جا پوئلڳ، ته پيا سندن

سخت خلاف. شاگرد ليدرن لاء اڳ ۾ ئي چئي آيا آهيون، ته اهي پاڻ ۾ ئي ٿتا ٺهن، ته سند کي ڇا ٺاهيندا. جيتوڻيڪ سڀني جا نعرا ساڳيا آهن. پر هڪ ٻئي جي سخت خلاف آهن. جيڪر اهي پنهنجا وڃا واسري، پاڻ ۾ ملي ڪم ڪن، ته اسانجا سڀئي مسئلا مهينن ۾ نه، بلڪ ڏينهن ۾ حل ٿي وڃن.

▲ هاڻ اهو فيصلو سنڌ جي عوام کي ڪرڻو آهي، ته ڇا اسين پتلين وانگر سيلسي پارٽين جي اشاري تي نچندا رهون يا شاگردن ليدرن جي تقريرن ۽ واعدن جي ڪاڪ محل ۾ منجهيل رهون. هي وقت اهڙو ڪونهي، جو اسين مات ۾ رهون. اسانکي گهرجي ته هر هڪ فرد اڪيلي سر ۽ گڏجي، شاگردن ليدرن کي مجبور ڪريون ته اهي پاڻ ۾ ٺهن. قومي ۽ صوبائي اسيمبليءَ جي ميمبرن کي مجبور ڪيون، ته هو اسانکي اسانجا حق وٺرائي ڏين. هر سنڌيءَ کي جدوجهد ڪرڻي آهي. جيڪا قوم جدوجهد نه ڪندي انهيءَ کي پنهنجا حق ڪڏهن نه ملندا، اها ڪڏهن ترقي نه ڪري سگهندي. هيءَ وقت اسانجي امتحان جو آهي، اسانجي آزمائش جو آهي، هن وقت جيڪڏهن اسين ناڪام ٿياسين ته اها ناڪامي دائمي هوندي. جو ڪجهه ڪرڻو آهي، اهو هاڻ ڪرڻو آهي. جو ڪجهه ڪرڻو آهي، اهو اڄ ڪرڻو آهي، جو ڪجهه ڪرڻو آهي، اهو هيئر ڪرڻو آهي. سڀاڻي جو انتظار، ڇهيو رسائيندو.

جيئي سلڌ - جيئي سلڌي

— طارق اشرف

پلی ہک پرم جي
روشن رات، آوندا هو صبح

ڪهاڻيون

عبدالجبار جوڻيجو
مسرور بدوي

پڻي بک ڀرڻ جي

ڪراچيءَ جي هوائي اڏي تي پاسپورٽ تپاس ڪرائي اڃان کيسي ۾ وجهڻ وارو هوس ته ڀر واري شخص منهنجي ڪلهي تي هٿ رکي چيو، ”اسلام عليڪم، جوڻيجو صاحب.“ ڪنڌ ڦيرائي ڏٺم ته ٽلهن شيشن واري عينڪ سان اٽڪل پنجيتاليهن سالن جي عمر جو هڪ شخص هو. مون مرڪي سلام جو جواب ڏنو. هن منهنجي حيراني دؤر ڪندي ٻڌايو ته: پاڻ منهنجو نالو شاگردن جي گڏيل لسٽ ۾ ڏنو هئائين ۽ هتي پاسپورٽ تي نظر پئجي ويس.

هي جناب مرزا صاحب به ساڳئي ڊگهي جو چور هو. پشاور کان پئي آيو. اسان ٻنهي جي منزل پيڪنگ هئي. ٽلهي اردو پئي ڳالهائين، ان مان سمجهيم ته مادري زبان ٻي اٿس. اڃا اسان ويٽنگ روم ۾ حال احوال ورتا پئي ته چلترنگ جهڙو آواز آيو: ’ڪولمبو، ڊاڪا، ڪينٽن ۽ پيڪنگ لاءِ فلائيٽ تيار آهي.‘ تڪڙا تڪڙا آڻياسين ۽ جهاز ۾ اچي پهتاسين. مرزا جي سيٽ منهنجي سيٽ کان ٻه-ٽي قطارون اڳيان ڪاهي طرف هئي. اڏام شروع ٿي ته مرزا جي مرڪن جي ٻنڌ به ٽٽي پئي. عجب وري اهو، جو آءٌ اڃان مرڪ جو جواب ڏيڻ لاءِ واچ ٽيزيان، تنهن کان اڳ سندس مرڪ جو مرڪز ڪو ٻيو ٿيو پئي ويو. تڏهن چئبو ته آءٌ رڳو اتفاق سان سندس مسڪراھٽ جي گهيري ۾ پئي آيس، نه ته اصل نشانو ڪو ٻيو هو!

ڪولمبو هوائي اڏي تي لٽاسين ته هڪ ڪمزور ۽ ڪوجھي سيلوني عورت ڏي نهاريندي ڪرسيءَ سان وڃي ٽڪريو. ڊاڪا تي لٽاسين ته هڪ بنگالي خاتون جهاز مان لهندي پنهنجي ساٿيءَ کي انگريزيءَ ۾ پئي چيو: ”اھو جيڪو گنجو ۽ ٽلھن شيشن واري عينڪ سان آهي، عجيب جهنگلي جانور آهي. ائين ٻيو گهوري گهوري نھاري، جئن چاچا مستفيض مون ڏي ڪڏهن ڪڏهن ٺوڪ طور مرڪي نھاريندو آھي.“

ڪينتن تي لئاسين ته پاڻو نديڙين چيني هوائي ميزبانن سان هروڀرو مٺو ٿيڻ لڳو. ويٽنگ روم ۾ سبز چانهه جو پيالو آيو ته پڇڻ لڳو :

By the way, may I know Your name?

نيگر جواب ڏيئي تڪي تڪي هلي ويئي. جيڪا به سامهون پئي اچي، تنهنڪي پنهنجي مانيءَ جي دٻڊي جا داستان پيو ٻڌائي. هرڪنهنڪي پيو ٻڌائي ته آءٌ پيڪنگ پيو وڃان. جنهن ڳالهه جي هنن کي اڳتي خبر هئي. هوائي ميزبانن جي بيهڪ ڏسي چيائين، ”جونيڄو جي، خدا جي قدرت ڏس! چوريون آهن چورا آهن؟ منهنجي ته هنن ۾ دل ئي ٿئي ٻڌي.“ هوائي اڏي جي رستوران ۾ ماني کائيندي مون سندس سوال جو جواب ڏنو، ”هنن جي دل ٻڌي ته پوءِ ڪا ڳالهه چئي.“

ڪينتن مان آڏائسين ته سگريٽن ۽ ٽافين جا پيڪيٽ به مفت ۾ ملڻ لڳا. نيٺ مرزا جو ذوق شوق ڏسي هوائي ميزبان سمجهي ويئي ته همراه ٻڌي جو واپاري هو. پيڪنگ ۾ لئاسين ته جهاز جي درين مان هيٺ نھاري چوڻ لڳو، ”خبر ئي ڪونه ٿي پوي ته عورتون ڪهڙيون آهن ۽ مرد ڪهڙا.“

قسمت سانگي هاسٽل ۾ رهياسين به هڪ ٻئي جي سامهون. مرزا جي ڪردار جو جائزو ورتو ته پيڪنگ جي موسم کان ڪجهه ٻي طرح هو. ٻئي ڏينهن ڇوڙ طرف نظر ڪيائين ته وڌ نام، ڪمپوڊيا، ٽائيلنڊ، روس، تيزانيم، فرانس، اسپين ۽ نيپال جون چوڪريون ڏسي پير ئي نڪري ويس. گيگ گڙ ڪائيندي چيائين، ”يار يهان تو بات هي اُور هي.“ مون ڏٺو ته هو بين الاقوامي سطح تي حسن جا جلوا پنهنجين اکين ۾ گڙ ڪري رهيو هو. آءٌ ڇنڇر تي ٻاهر ويندو هوس ته مونکي چيائين، ”مونکي به وٺي هلندو ڪر.“ پر مون کيس اتي ئي عشقبازيءَ جي صلاح ڏني: ”آتي هڪڙي به چوڪري ناهي.“

فيروزريءَ جو پهريون ڇنڇر هو. فرينڊشپ هائوس وياسين. مرزا هو، ’سلمي‘ هئي ۽ ڪي ٻيا ڪلاس پائي به هئا. مرزا ڊانس لاءِ پهريائين سلملي کي هٿ کان ورتو. دؤر پورو ٿيو ته ليبل تي واپس

ايندي چون لڳي، ”بلڪل ڪو جهنگلي آهي.“ اتي مرزا به پگهرجي اچي پهتو. اڃان چي شوي، (ڪوڪاڪولا) هٿ ۾ مس ڪنڀائين ته سلمي جي منهن ۾ گھنڊ ڏسي مونڪان اردوءَ ۾ پڇيائين، ”تو ڪي ڪجهه چيائين ڇا؟“

”نه.“
 ”چينيءَ ۾ ڳالهايو نه.“ پنهنجي ٿلهي نڪ کي گھنجائيندي سلمي گهر ڪئي.
 مون چيو، ”مرزا چوي ٿو ته سلمي فس ڪلاس ڊانس ٿي ڪري.“

منهنجو ايترو چون سلمي جو مرزا جي ڪلهي تي هڪ ٺاهوڪي مڪ هڻڻ؛ ”۽ تون تمام خراب ماڻهو آهين، پنهنجن ڪلاس پائين سان به خراب هلت ٿو ڪرين. ڪڏهن ماڻهن سان آڻيو ويٺو آهين؟“

”ڇا ٿيو؟ مون ڪهڙو ڏوه ڪيو؟“ مرزا پڇيو.
 ”وري ڪري ڏيکاريندين ڇا؟ ڇا ٿيو... ڊانس جو پارٽنر هئين، هوڻن ته تون منهنجي پاپا جيڏو آهين.“
 ”ڇڱو قصو ختم ڪريو.“ مون چيو. ايتري ۾ سلمي جو هم وطن دارالسلام جو چڙواڳ جوان يعني ’لوئيس بادشاه‘ تڪو تڪو مون وٽ آيو ۽ مونکي ”بلو بواء (Blue boy) معاف ڪجانءِ.“
 چئي هڪ طرف ڪڍي پنج پوان گهريائين.
 ”ڇو؟ ڇا ٿيو؟ اڃا ته پهريون هفتو آهي!“

”بار سوال لکي رک، پوءِ جواب ڏيندس آءٌ پئسا ڪمري تي وساري آيو آهيان. نشو ٿي لٽي ويو اٿم.“ پنج پوان وٺي سڌو بار ڪائونٽر تي وڃي ٺونڀون کوڙيائين. ڪارو ڪيٽ جهڙو هو، پراڻو پيارو ماڻهو هو، جو مونکي هن ۾ سونهن جو هڪ خزانو نظر ايندو هو. مونکي بلو ڪوٽ ڏسي هميشه لاءِ ’بلا بواء‘ نالو رکي ڇڏيائين. آءٌ کيس ’بادشاه‘ سڏيندو هوس. ان رات ٻي ٻي ساڻو ٿي پيو. ته به وڻ ۾ ڪونه پيو. کيس اڃا ئي لڳي رات جو ڪلهن جا سهارا ڏيئي واپس پهتائين. ته ڪمري ۾ ويندي سلمي کي پنهنجي ٻوليءَ ۾ ڪجهه

چيائين. مون ٻڌو ڄڻ چيائين ته: 'باما ٻڙڪا'. ٻئي ڏينهن منجهند جو مونکي ڊائنگ هال ۾ مليو ته چوڻ لڳو، "هنکي موچڙا تنو هڻين." "ڪنهنکي؟" مون پڇيو.

"تو واري پوڙهي دوست کي." لوئيس چيو ۽ سندس کير جهڙا اڇا ڏند ائين نڪري آيا، جن مرزا کي ڪڙٽي، ڪاڻڻ لاء تيار هجن. پوء ويهي صلاح ڪئي سين ته مرزا سان ڪا حرڪت بازي (Activity) ڪجي ۽ آها سلمي جي هٿان هجي. سلمي اسانجي سڳي، ۾ هئي، ان ڪري مرزا سان ڪابه وٺ پڪڙ ڪرائي ٿي سگهياسين. رات جو آءُ، لوئيس بادشاه سان گڏ سلمي وٽ ويس. ان سان ڪجهه صلاح مشورو ڪيوسين. جيڪا رٿ ٺهي راس ٿي، سا سلمي به قبول ڪئي.

ڇنڇر جو ڏينهن آيو ته مرزا جي آتروڀلا ڏسڻ وٽان هئي. پتل پتل ۾ واڄ پيو ڏسي. هروڀرو مسڪراهن جا ٿوڪرا پيو ورهائي ۽ ڦٽيون ڦوڪارا پيو ڪري. مون سڄ لٽي ڌاري سندس بدن ۾ ٽڙڪڻي ڏسي، ان ڄاڻ بنجندي پڇيو، "فرينڊ شپ هائوس هلبو ڇا؟" "نه ڀار، مونکي واء چيائو تالو (سفارتي رهائشي ڪالوني) وڃڻو آهي،" هڪندي چيائين.

مون ڏٺو ته هن جا وائيس ڊرا ٿي چڪا هئا. مٿان وري کيس چيم، "آءُ هلاڻ؟" همراه ڏسو ته هن مان پيو وڃي. چيائين، "مونکي نذير سان ڪجهه ڳالهائڻو ٻولائڻو آهي." "ڀلا، مونتي وائنگ فوجين تان منهنجا فوتو ته کڻيو اچجن،" مون چيو. "اهو فوتو گرافر ته انٽر نيشنل ڪلب کي ويجهو آهي." في الحال ته ڏکي ويو، پر قوت گڏ ڪري جواب ڏنائين، "الاڻي مونکي ياد پوي نه پوي." ڏٺم ته هروڀرو پگهرجي ٿو پوي، سو آءُ کيس ڇڏي هليو ويس. ائين لڳي ڪان ٿورو اڳ ٿايلينڊ واري ننڍڙي دوست جي ڪمري ۾ لوئيس بادشاه سان گڏجي چپ ماري ويهي رهيس. ان ۾ به منت هئا، ته ٽيڪسي بلڊنگ جي اڳيان اچي بيٺي. عين ان وقت سلمي مرزا صاحب سان گڏجي ٻاهر نڪتي. مرزا هڪ نظر ڊرائيورائي تي ڪئي، پوء سلمي سان ٻوئين خاني ۾ ويٺو ۽

رخمي ٿي ويئي.

اسين رت جي ڪاميابيءَ جي دعا گهرندا وڃي آرامي ٿياسين.
صبح جو ناشتي تي مرزا نظر ٿي ڪونه آيو. لوئيس بادشاهه مرڪندو
اندر آيو (wel done blue boy) هاڻي وڃي ٽنگن جي مالش ڪرينس.
”گهڻو سيڪڙو ڪامياب ٿي؟“ مون پڇيو.

”پاء فن چر- پاء (سو سيڪڙو)“ لوئيس چيو. ”آءٌ حالت ڏسي
آيو آهيانس.“

ناشتو ختم ڪري، ڪلاس وڃڻ کان اڳ مون پنهنجي
دوست جي خبرگيري خاطر وٽس وڃڻ لازمي سمجهيو. ”ڪلاس
ڪونه هليو ڇا؟“

”ڪلاس!“ سٽي سٽي سور کان منهن گهنجائيندي چيائين.
”اين ڪاريءَ مينهن سان گڏ ڪلاس ۾ ويهڻ کان بهتر آهي ته
خودڪشي ڪري ڇڏجي.“
”نه مڙي ڇا؟“

”يار، باهه ڏينس. مونکي مڻيون مڻيون ڳالهون ڪري دعوت
ڏيئي انٽر نيشنل ڪلب وٺي ويئي....“
”پر تو چيو هو ’نذير وٽ ٿو وڃان‘!“

”مون ڌوڙ پاتي هئي. ٻڌ- ٻڌ، ڊانس جي ٻن ٽن ڌورن کانپوءِ
اوچتو گم ٿي ويئي. مونکي ته پئسا به ڪڍڻ ڪونه ڏنا هئائين. کيسي
۾ پائي به نه هئم. ٻي لڳي واپس ٿيس. ست ميل پنڌ ڪري، سيءَ
۾ نري، مري جهرري آسڙ جو پهتو آهيان. ڪاريءَ جو خانو
خراب ٿئي.“ ائين چئي ڪڏهن هندڪو، ڪڏهن پشتو ۾ پئي سلمي
کي گاريون چڪايائين. مون سلمي جي وڪالت لاءِ اڃا وٽ ڪوليو ٿي
ته ٺهه ٻه چيائين، ”اهو شيدي به گهٽ وٽ ڪونهي. سڄي حرڪت بازي
ان ڪوٺلي جي پٽ جي آهي. تنهن به انهن کان پري رهندو ڪر،
متان ڪڏهن ڏچي ۾ نه اچي وڃين.“

آءٌ کيس آرام ڪرڻ جي صلاح ڏيئي ڪلاس ڏي هليو ويس.
ڪٽيءَ ڪن وڊا، وري نه سلمي کي ويجهو ويو. هن
اسڪيم هيٺ اسان خرچ لاءِ سلمي کي چار ڀوان ڏنا هئا. لوئيس ته

چار هفتا منهنجي خرچ تي شراب پي چار چيني آڌيا مونکان ڪڍي ويو. مونکي مالي چيهو سو رسيو، پر سلمي جي هميشه لاءِ جند چڻي پئي.

خير سان مرزا جو پيو عشق 'ماناوتيءَ' سان ٿيو. هوءِ اهڙي واترادي هئي، جو سندس گجگوڙ واري آواز مان ائين سمجهبو هو ته پيڪنگ کان جڪارتا وارن سان مخاطب آهي. مٿان وري هرڪنهن سان گهراڻيءَ ۽ پنهنجائپ سان ڳالهائيندي هئي، ان ڳالهه گهڻن پائرن کي پلايو. هڪ ڏينهن مون، مرزا ۽ ٽائلمڊ واري ننڍڙي دوست برف کي پئي ٿڌا هنياء. اوچتو هڪ طرف کان ماناوتي پنهنجيءَ هڪ هم وطن سان اچي نڪتي. نڪا ڪيائين هر نڪا تر، وٺي برف مان ڳنڍا ٺاهي اسان تي وسائڻ شروع ڪيائين. مون ۽ ننڍڙي دوست به مٿس خوب جوابي حملو ڪيو. اهڙا چيله وارا ڳنڍا ٺوڪياسينس، جو جوش چڙهي ويس. مرزا چيو، ”يار ڪجهه ته خيال ڪر، چوريءَ جو ڀتو ٿو ڦيهين.“

”پلي ڦسي پئيس“ مون چيو.

”اڙي مسلمان آهي.“

”راند ۾ سيد پير ڪونه ٿيندو آهي.“ مون آخري ٻڪ پري ماناوتيءَ جي منهن تي اچليو، پر گمسي وڃي ڇاتيءَ تي لڳس. اتي ننڍڙي دوست هٿ چنڊي مٿي ڪنڀا ۽ هڪل ڪيائين، ’ننگ خُو‘ (جنگ بند ڪريو) سڀني نهايت سعادتمنديءَ سان برف جا گولا اچلي ڇڏيا ۽ مڪمل جنگ بندي ٿي ويئي. مون ماناوتيءَ کي چيو، ”ننڍڙي دوست جو ٿورو مڃيو.“

هن جهڪي ننڍڙي دوست جا هٿ هٿن ۾ ورتا. ”مهرباني ننڍڙا دوست.“ پوءِ هرڪو ٿڙي پڪڙجي ويو. مرزا جو خيال هو ته اڄوڪي برف-راند يعني سرد جنگ کانپوءِ ماناوتي هن سان ٺهي ويئي هئي.

اڃان اهو ئي هفتو هو. هڪ سرد ٽپهريءَ جو بلڊنگ جي ويڪري ڏاڪڻ تي ويٺا هئاسين. مرزا هو، ماناوتي هئي ۽ هڪڙي

نام ڀنھ جي ننڍڙي شھزادي هئي. مون ماڻھن جا هٿ ويٺي ڏٺا. اوچتو
عرب ڪلاس پائي 'محسن' اچي نڪتو. هو اڪثر مرزا کي عربيءَ
۾ سهڻيون سهڻيون گاريون ڏيندو هو. اڄ به اچڻ سان اچي چيائينس،
”هئين نونشو، عوام دشمن.“ ماناوتي ڦڙتائيءَ سان آئي ۽ محسن
کي مرزا کان چڪي ڌار ڪندي چينيءَ ۾ چيائين، ”آيا، پوءِ يائو تا
وود پاپا؟“ (اڙي منهنجي بابا کي نه مار). محسن ته کلي پري وڃي
بيٺو، پر مرزا جي دنيا جي بجلي ئي فيل ٿي ويئي. منهن تي هٽڻ
هارجي ويس. شام جو مليو ته چيائين، ”يار، مون ته پيو ڪجهه
سمجهيو هو.“

وري ماناوتيءَ جي ويجهو نه ويو. هوءَ به سندس حاضريءَ ۽
غير حاضري ۾ ايترو ته 'پاپا-پاپا' چوڻ لڳيس، جو ويچاري جو رت
سڪي ويو. هڪ ڏينهن ماناوتي مونکي نهايت سنجيدگيءَ سان
چيو، ”ڪلاس پائي، منهنجو پاپا مونکي منهن ئي تنو ڏي، ڪاوڙيو
آهي ڇا؟“

”تو هن سان زيادتي ڪئي آهي.“
”زيادتي!“ تيدي ماچيس جهڙو نڪ گهنجائيندي پڇيائين.

”ها.“ مون جواب ڏنو. ”تو هنکي پاپا چيو.“

”اڙي! منهنجو پاپا ته هنکان به ننڍو آهي.“

”هي انهن نوجوان ٻوڙهن مان آهي، جنکي چاچا- پاپا چئبو

ته چوندا 'چاچا هوندو تنهنجو پيءُ.'“

”آيا.“ ران ڪٽي خاموش ٿي ويئي، پر ٻئي ڏينهن ڊائنگ

روم ۾ ماني اڌ ۾ ڇڏي، روڻهارڪي ٿي مرزا جي پٺ کان اچي

سندس ڪلهن تي هٿ رکي چيائين، ”پاپا، پيارا پاپا. رڻو آهين ڇا؟

ٻڌاء ڪهڙي تڪليف آهي؟“

”پيٽ ۾ سُور اٿس.“ مون جواب ڏنو.

”پيٽ ۾ سُور اٿس ته دوا وٺي.“ ماناوتيءَ چيو.

”چينيءَ وارو 'سُور' هجيس ته دوا وٺي، هنکي ته سنڌيءَ

وارو 'سُور' آهي.“ مون چيو.

”اِهو وري ڪو نئون سُور آهي ڇا؟“ پر واري ٿيل تان

هڪڙي شيدي بادشاه کانتي، ۽ چريءَ سان ميوزڪ پيدا ڪندي پڇيو.
 ”ها، تون اڃا ننڍڙو آهين، ڪونه سمجهيندين،“ مون چيو.
 ”آءٌ ته ننڍي نه آهيان،“ ماناوتي ۽ چيو.

”تون ته بادشاه کان به ننڍي آهين، ٻين تي بيهڻ جي ڪوشش نه ڪر ۽ ماني ڪاڻي وڃي آرام ڪر.“ مون چيو. ”خدا ڪري اوهانجي ملڪ سان اسانجا لاڳاپا سٺا رهن.“ اهو ٻڌي، ’آمين‘ چئي هلي ويئي. مرزا ڪنڌ مٿي کنيو ۽ پڇيائين، ”يار، بيت جو سُور وري ڪهڙو؟“

”جيڪو توکي هو.“
 ”ها يار،“ مرزا جواب ڏنو.

بهرحال اهو سُور به لهي ويس. علاج جي قدرتي طريقي ۾ ۾ به آخر فائدا آهن. مرزا صاحب جو ٽيون نمبر عشق هڪ يورپي افسر سان ٿيو. هنکي انهن ڏينهن اُتي پهتي هڪ هفتو مس ٿيو هو، ۽ ’دعا سلام‘، ڪاغذ قلم، بال ميدان، ڊبل روٽي، بيضو ۽ چانور‘ سڪي هوندي جو، ڪنهن وندر جي پروگرام تان موٽندي مرزا وٺ ويڙهي ۽ وانگر چنبڙي ويس. نالو ته الائي ڪهڙو هوس. ’ليزا‘ چوندا هئس. فرينچ به ڳالهائيندي هئي، پر فرانس جي به نه هئي، سنڌرلينڊ کان آئي هئي. مونکي مرزا اک سان اشارو ڪندو هئس سان گڏ هليو ويو، آءٌ آڌرپاءُ روم ۾ فون ڪرڻ لاءِ هليو ويس. مون مرزا جي پراڻي رڪارڊ جي روشنيءَ ۾ اهو ڄاتو، ته ليزا ڏاکڻ چڙهي پنهنجي ڪمري ڏي هلي ويئي هوندي ۽ مرزا ويچارو ويٺو پنهنجي ڪمري ۾ ڪپڙي ڪنهندو هوندو. سندس صورت ڏسڻ لاءِ وٽس ويس. دروازو کڙڪايم، اندر اچڻ جو حڪم مليو. اندر گهڙيس ته ٻئي موجود هئا. ٻنهي جي وچ ۾ ڪي ڪتاب اردو شعر جا پڪڙيا پيا هئا ۽ انهن تي تبصرو پئي ٿيو. ليزا جي اڳيان مرزا پنهنجا ۽ پنهنجي خاندان جا فوٽو به کڻي پڪڙيا هئا. مرزا پنهنجن نظمن جو ڪتاب کڻي، ان مان هڪ نظم جو چينيءَ گڏيل انگريزي ترجمو ڪري رهيو هو ۽ انهيءَ ڪوشش ۾ ليزا جي ڳال، چين، اڪين ۽ چانديءَ جهڙن وارن ڏي

اشارا ڪندي، پنهنجي بچيل وارن مان هڪ اڌ ڪارو وار ڳولهي به ڏيکاري رهيو هو. هڪ ڀيري لڙا جي چين ڏي اشارو ڪري چيائين، ”... your lips“ لڙا وري ڏند ڪڍي پڇيو، ”ڇي، ڳ؟“ جواب ۾ مرزا چين تي آگر رکي چيو ”ڇي، ڳ!“ هوءَ ويچارِي ڪنڌ لوڏ ڪندي رهي ۽ ڀل ڀل فرينچ ۾، ”تري، بيان (تمام سٺو)“ چوندي رهي. ايتري ۾ ٻاهران آواز آيو، ”مرزا، فون.“ هو جئن فون ٻڌڻ لاءِ آيو، ته لڙا به آئي ۽ معذرت ڪندي هلي ويئي. مرزا فون وٽ پهتو ته آءُ به آڌر پاءُ روم جي هڪ ڪنڊ ۾ وڃي پهتس. فون ڪري مون وٽ اچي چيائين، ”يار، نذر ڪي به، هن وقت فون ڪرڻي هئي، بهرحال هاڻي لڙا کي ريجهائڻو آهي.“

مون سمجهيو ته عاشق معشوق ۾ ضرور ڪي ڳجهيون ڳالهون ٿيون هونديون، جو هو ايتري اعتماد سان پيو ڳالهائي. ٻئي ڏينهن ڪلاس مان واپس پيا اچون ته لڙا سامهون ايندي، نظر آئي- ’مسڪراھت قاتل اٿس‘. اسانجو ۽ خاص طور مرزا جو خيال هو ته ’مُرڪي‘ نڀي هاڻو‘ (سلام) ڪندي، پر پيو ٿيو خير! نهاريندي آڻ-سجائوءَ وانگر لنگهي ويئي. مرزا جي منهن جو پٺو ئي لهي ويو. پوءِ به ڪيترا ڀيرا گس پنڌ نظر آئي، پر ڪنگهيائين به ڪونه. همراھ ڏسو ته تنگون پيون ڏکس، پر سرڪار کي پرواهه ڇي نه! بئسڪيٽ بال مئچ تان موٽندي مرزا سلام ڪيو، جهڙو تهڙو جواب مليس ۽ بس. رات جو مون وٽ آيو. چيائين، ”مونکي ٿي بي چو ٿي ٿئي.“

”بي سبب چو ٿئي.“

”يار ٻڌاء ته ڇا ڪريان؟“ مرزا پڇيو. ”منهنجي من ۾ باهه پئي ڀري.“

”هوءَ ٻوڙهي ڊاڪٽريائي ڪونه چوندي آهي ته گهڻو پاڻي پئندا ڪريو.“

”يار، چرچا ڇڏ.“

”آءُ چرچا ڪونه ٿو ڪريان. هيءُ ڳالهه تنهنجي وس-ڪان ٻاهر آهي. بلڪ تنهنجي ٻهچ، وس، وهم، گمان ۽ خيال کان پري آهي.“ مون نصيحت جي نموني چيو.

”تو هنجي ڪنڌ تي ڪوڙهه جو ٽڪو ڏنو آهي.“
 ”مونکي ان بي قدري ٽڪي جو يا عمر ڏک رهندو.“
 ”تنهنجي نظر به پري پري مار ٿي ڪري. يار، اسين ته هٿين
 ۽ پاڻن ٿا وڃايون.“

ويجاري هڪ ڀيرو ٿڌو شوڪارو ڀريو ۽ ان شوڪاري سان
 ڇڪ ٽڪ لڙا بابت جيڪا به باهه هئس سا نڪري ويس.

چوٿون نمبر عشق منهنجي دوست ربانيءَ جي محبوبه ’ميريا‘
 سان شروع ڪيائين. هڪڙي دعوت ۾ ميريا کان بدآپست جي
 جاگرافي ڀڄڻ ۾ لڳي ويو. اوچتو رباني اُتي اچي نڪتو ۽ مرزا منهن
 ڀڙو ڪري هڻي ويو. مونکي چيائين، ”هيءَ ڪجهه وڏي عمر جي
 آهي. هاڻي ويهي رنگيءَ جا رنگ ڏس.“

”ميان، پروڙي پير ڪڍجن، رباني ۽ ميريا جو عشق اڳ ۾
 ئي ڀڄي راس ٿيل آهي. رباني اڙانگو ماڻهو آهي، مون چيو.
 ”منت ڪري ٿو وٺانس.“ چپٽي وڃائيندي چيائين.

چند ڏينهن ۾ ڳالهه چپٽين ۾ ئي پوري ٿي ويئي. رباني نهايت
 يار باش ماڻهو هو. منهنجن گهرن ڪلاس پايڻ مان هو. منهنجو
 آڌرپاءُ هميشه: ”چم طور هستي آفائي گل ڳلاب،“ چوندي ڪندو
 هو. مرزا جي اڳرائي وارن ڏينهن ۾ هڪ ڏينهن وٽس ويس. ڪابل
 کان گهرايل نوان نوان رڪارڊ ٻڌڻ، ارڪو ساز وڄائڻ ۽ شراب پيئڻ
 سان گڏ ميريا جا ڏنل بدآپست جا تحفا ترتيب ڏيئي رکڻ سندس
 خاص مشغلا هئا. مونکي ڪافيءَ جو پيالو ڏيندي چيائين، ”آفائي
 جونيجو، اهو مرزا ماڻهو آهي، ڪودو آهي.“
 ”ڪجهه ڪوڊاڻا ارڪان به اٿس.“

”بخدا، آءٌ نونشن سان نوڙهه ڪڍي ڪري وڃهانس.“ رباني
 جوش ۾ ڀرجي ويو ۽ منهنجي لاءِ تافيون کڻڻ لاءِ هٿ وڌايائين، ته
 ايتري ۾ ميريا به پنهنجي مخصوص مسڪراحت ۽ بدآپست جي
 روايتي حسن ڪاريءَ سان اُتي اچي پهتي. پوءِ ٻنهي گڏجي نمبروار
 مونکي ٻڌايو ته: مرزا ڪيترو شوق ڏيکاريو هو ۽ ميريا سان نهايت

يهودي گفتگو ڪئي هئائين. ميريا پنهنجي مٿي تان ريشمي رومال چوڙي چشمو صاف ڪيو ۽ وري چشمو چاڙهيندي چيائين، ”ڪلاس پاڻي، اهو شخص وري ربانيءَ سان فارسيءَ ۽ پشتو ۾ پنهنجي پَر ۾ هم زبان ٿيو وٽي، حقيقت ۾ هنجي زبان کي لغام جي ضرورت آهي.“

”سچ پچو ته آلياڻ جي ضرورت اٿس،“ مون چيو. مونکي دنيا ۾ جن ڳالهين کي ساراهڻ ۾ مزو ايندو آهي، انهن ۾ ميريا جي چال ڍال مشرقي انداز ۽ سندين واري سادگي به اچي وڃي ٿي. چوڪري نه هئي، سڄي عاشق مجنون مرحوم جو جيئرو جاڳندو نمونو هئي. منجهس رڳو به عيب هئا، پير کان ٿورو منڊڪائيندي هئي ۽ ربانيءَ کي ’لاپاني‘ چوندي هئي. نيٺ لاپانيءَ، مرزا کي پٺاڻڪو ٺونشو ڏيکاريو ۽ مرزا جو جوش ئي ختم ٿي ويو. مرزا جي ڪا پٽ لڳي، جو انهن ئي ڏينهن ميريا جي ڪورس ختم ٿيڻ ۽ واپس ورڻ جو وقت اچي ويو. ريلوي اسٽيشن تي عاشق معشوق جي جدائيءَ جو جيڪو منظر ڏٺوسين، اهڙو منظر خدا دشمن کي به نه ڏيکاري.

مرزا سان ربانيءَ اهڙي ڪاروائي ڪئي هئي، جو همراه مونکي ڊوڙي اچي چيو، ”هاڻي جي مونکي ڪنهن سان ڳالهائيندي ڏسين ته....“ مون سندس ڳالهه کٽيندي چيو، ”تو کي ڳالهائڻ کان ڪير ٿو روڪي! تون غلط قسم جو قدم ٿو کڻين.“ مون ڏٺو پئي ته مرزا پنهنجي آڻ ويهه ۾ تبديل ڪونه ٿيو. چوڪرين کي سلام ڪندو رهيو. منگوليا جي هڪ ديني پوڙهيءَ کي ته سلامن سان تپائي ڇڏيائين، پر ورپو سريو ڪجهه به نه. هڪ ڏينهن هڪ چيني چوڪريءَ بابت چيائين، ”يار، هو ۽ چينيائي، جيڪا فنڪشن ۾ اٿائونسمينٽ ڪندي آهي نه.“

”فرينچ پڙهڻ واري ڇٻاڻو مي.“
 ”ها ها، آها خرگوش. ڏس ڪيتري نه چنچل آهي!“

مرزا چيو.

”ها آهي پوءِ؟“

”چوريءَ جون اکيون ته واه جون آهن.“

”ها آهن پوءِ!“

”ايندي پئي آهي ته ماڻهو سمجهندو ته هٿ کان وٺندي.“

”ائين نه آهي، مون چيو.“ هنجو حسن فقط چيني هجڻ ۾ آهي.

ڪتاب ۾ ڪونه پڙهيو اٿئي؛ اسان وٽ چيئرمن ماڻو جي خيالن جا هٿيار آهن. اڙانگا ماڻهو اٿئي، انهن سان قلوبطره بابت گفتگو ئي نه ڪج.

”هءِ هاءِ ڪهڙو زمانو اچي ويو آهي،“ مرزا چيو. ”هوءَ“

جيڪا عينڪي، انگريزي ٿي پڙهي، چوريءَ سڳيون پائڻ ڇڏي ڏنيون، وار ننڍا ڪرائي ڇڏيائين. ڇئي ٿي؛ سڳيون پائڻ ۽ چوٿين ويڙهائڻ مان انقلاب کي ڪهڙو فائدو آهي؟ هڪڙي ڏينهن چيائين ته؛ هيڏا سارا چيئرمن ماڻو جا ڪتاب پيا آهن، تون اڃا رڳو پيو شيڪسپيئر جي نازڪ پٽلن ۽ پنگلن بادشاهن جا گيت ڳائين. آءُ انگريزي ٻولي، عوام جي خدمت ڪرڻ لاءِ ٿي پڙهان، ڪو ڪوڙن قصن ۽ سرمائيدارانه افسانن لاءِ ڪونه ٿي پڙهان.“ ٿوري ساهي پتي ۽ پاڻي پي وري چيائين، ”يار، هڪ پاسي لينن کي بيهار ٻئي پاسي قلوبطره کي، ته ووٽ سڀ لينن ڏي ويندا.“

مرزا کي چڱا سبق مليا هئا. هر هنڌ چونڊو وڌندو هو؛ ”يارو“

هتي ته سڀ Sexless پيالڳن. عورتون عورتون نه آهن. ڪجهه منهنجي به پئل آهي. آءُ به ڏاکڻ تي يڪو ٽپ ڏيئي ٿو چڙهان. ڪير ويٺو هڪ هڪ قدم کي پنهنجو وقت وڃائي.“

وطن ورندي جڏهن ڊاڪا پهتائين، ته مونکي نهايت ڏکاري

نموني چيائين، ”ڪهڙو منهن کڻي پشاور ويندس. محمد نواز کي ڪهڙو جواب ڏيندس. هو منهنجو دوست آهي، مونکي هن ناڪاميءَ تي ملامت ڪندو.“

معاملو ڀرم جو هو. ڪراچيءَ واري جهاز کي دير هئي، پر

لاهور رستي پشاور ويٺو، جهاز تيار هو. ايتري ۾ مونکي هڪ گروپ
 فوتو ياد پيو. هڪدم بئگ مان اهو ڪڍي کيس ڏٺو ۽ چيو مانس:
 ”پاسن کان بيٺل ماڻهو ڇڻجيءَ سان ڪاٿي ڇڏبا ته باقي تون ۽
 ماناوتو وڃي بچندا.“

اڪين ۾ وڃ جو چمڪات پيدا ٿيس ۽ زور سان چيائين:
 ”زنڊه باد جونيڄو جي! منهنجو ڀرم رهجي ايندو!“



جماعت اسلاميءَ جي هڪ ليڊر ۸- اپريل، ۱۹۷۲ع تي، حيدرآباد
 ۾ هڪ عام جلوسي ۾ تقرير ڪندي چيو ته: ’اسانکي اقتدار جي
 بک ڪانهي‘.

(ٻڌل تقرير)

■ مودودي جماعت جا ليڊر صاحب، جيڪڏهن اوهانکي اقتدار جي
 بک نه هئي، ته اليڪشن ۾ سڀ کان وڌيڪ ميمبر اوهانجي پارٽيءَ
 ڇو بيهاريا هئا؟ سچ ته اهو آهي، ته اوهانکي جيڪڏهن اقتدار جي
 بک هجي، ته به اوهين اها بک لاهي نٿا سگهو، ڇاڪاڻ ته مرڪز
 ۾ اوهانجا آهن ئي چار ميمبر.



پير علي محمد راشدي چيو آهي ته: ’جيڪڏهن مارشل لا نه هجي ها،
 ته هاڪس بي، تي جن غنڊا گردي ڪئي، ته کي ڪيئن سزا ڏجي ها؟‘
 (حریت اخبار)

■ پير صاحب، اوهان واقعي عقلمنديءَ جي ڳالهه ڪئي آهي. اهڙين
 ڳالهين لاءِ مارشل لا جو هئڻ ضروري هو. پر هڪڙي ڳالهه ته ٻڌايو:
 آمريڪا، فرانس، برطانيه، ڀارت ۽ دنيا جي سٺن وڏن توڙي ننڍن
 شهرن ۾، مارشل لا ڪانهي، پوءِ اتي غنڊن کي ڪيئن سزا ڏيندا آهن؟

روشن رات، اُونڊاهو صبح

ڪاڪي ڪريم داد موڪلايو، ته مون جنگهون ڊگهيون ڪري، سوڙڙ ڇڪي مٿان وڌي. جنگهن ۾ سخت سور هو. سوچيو هئم، جڏهن شام جو گهر پهچندس، ته شميءَ کي اوسيئڙي ۾ ڏسندس. سندس دل رکڻ لاءِ ٿورو ڪلندس ۽ پوءِ سڄي ڏينهن جي سفر ۽ انجي ٿڪ جو بيان اهڙن اثرائتن اکرن ۾ ڪندس، جو شميءَ جي اندر ۾ ڪي قدر موهم وڌي وڃي. ۽ جڏهن هوءَ پنهنجا ننڍڙا، نازڪ ۽ نرم هٿ منهنجي سور ڪندڙ جنگهن تي رکي زور ڏيندي، ته منڙي چٽيءَ تي سڄي ڏينهن جو ٿڪ ٿي پوندو. پر پلو ٿيو موٽر سائيڪل جو، جنهنڪي جهنگ ۾ خراب ٿيڻو هو. ڪيتري نه تڪليف ڪاٽي پئي اٿم. پورا ڇهه ميل کيس گهليندو اچي هن ڳوٺ ۾ پهتس. اف.... هي چيلهه ۾ سور، شايد ان ڪري پيو اٿم، جو موٽر سائيڪل کي گهڻا وقت ڪجهه ڪپو ٿيڻو ٿي پيو. ڪرنگهي مان ته ڄڻ ٿاڻون ٿيون اڀرن. پاسو بدلايم ائين ڪرڻ سان سمجهان ٿو، سڌي سمهن کان پاسيري سمهن ۾ ٿڪ جو احساس گهٽجي ويندو.

رات جو ڳپل حصو گذري چڪو آهي. مان هاڻي ڪاڪي ڪريم داد جي باري ۾ سوچڻ لڳس. ڪيڏو نه سٺو ماڻهو آهي، نه ڄاڻ هئس نه سڃاڻ، هڪدم کڻي ڪرسي آڇائين. چئجي ته هن منهنجي ٿاڻ کي ڏسي ڪرسي آڇي هئي، پر ائين ڪونه هو. منهنجا ڪپڙا مٽيءَ ۽ گاڏيءَ جي تيل هارجڻ سبب بالڪل خراب ٿي ويا هئا. پوءِ شايد سٺي صورت ڏسي ائين ڪيو هجي، واه! مونکي ان ڳالهه تي ڪل ٿي اچي، 'ڄڻ ايندو سهڻو آهيان.' جيڪڏهن ان وقت آئيني ۾ پاڻي ڏسان ها، ته شايد ڊڄي وڃان ها، ڇاڪاڻ ته منهن جو گهڻو ڀاڱو سڙيل ڪاري موبل لڳن ڪري پوائتو ٿي ويو هو. مونکي تنهن جي خبر به ته ڪانه ٿي پئي، ته خراب هٿ ڪي منهن

کي به لڳي ويا هئا. اها خبر تڏهن پئي هئي، جڏهن ڪاڪي صابن ۽ پاڻي آڻي ڏنو هو.

منهنجي خيال ۾، ڪاڪي منهنجي آواز تي مونکي ايتري عزت ڏني. ها، ائين ٿي سگهي ٿو. ڇاڪاڻ ته مان ڳائيندو به آهيان نه. منهنجي گلي ۾ قدرتي ميناج آهي. ٻڌڻ وارن تي جادو جو اثر ڪندڙ آواز. بس هجي نه هجي، هنکي منهنجو آواز وڻيو هوندو.

”ڪير آ، ساران جا پيءُ؟“ ڪنهن پڇي ۽ عورت جو آواز ڪن تي پير. نه پڇي نه هوندي، پر جوان به نه هوندي. بس هوندي ٿيهن سالن کان مٿي.

”ويچارو پرديسي آ،“ ڪاڪي جو آواز اڀريو.
 ”ڪاٿي جو وينل آ؟“ ساڳيو ئي آواز آ شايد. پر نه، هن آواز ۾ ڪجهه سُر آهن، ڪي مٿر سُر.

”پٽ، شهر ۾.“ ڪاڪي جي جواب منهنجي خيال جي تصديق ڪئي. پڪ ئي پڪ ساران سندس ڌيءُ آهي.

”شهر هتان ٿيندو ويجهو، پوءِ پرديسي ڪيئن، هان ابا؟“
 ساڳيو سريلو آواز، لهجي ۾ هلڪي مرڪ، چڻ ڪا طنز، پيءُ جي خيال تي يا منهنجي پرديسي هجڻ تي. مان حيران ٿي سوچيان ٿو. منهنجو آواز منهنجي ڪنن ۾ گونججي رهيو آهي.

”ها پٽ، پر اسان ماڻهو گهر کان پري هوندا آهيون ته پرديسي ئي سڏبا آهيون.“ ڪاڪي منهنجي پڇي ڪئي.

”ڇا ڪندو آ، ساران جا پيءُ؟“
 ”آفيسر آ، ڪنهن ڪومپنيءَ جو.“

”شادي پاڏي ٿيل هوندس.“ هن جملي تي منهنجا ڪن وڌيڪ سُرلا ٿي ويا. مونکي خبر آهي ته ڪاڪي مونکان اهڙو ڪوبه سوال ڪونه ڪيو هو. مان ٻڌڻ ٿو چاهيان ڪاڪي جو جواب. منهنجي اندر ۾ اڻ ٿڌ ۽ انتظار. ڪاڪو شايد سوچي ٿو، نه ته آواز اچڻ ۾ ايتري دير نه ٿئي ها جيڪر.

”الائي....“ ڪاڪي جو آواز ٻڌي منهنجي منهن تي مرڪ

لڙي آئي. انڪري جو ڪاڪي جو هڪ لفظ به معنائون ٿو رکي. الاڻي معنيٰ 'نه' ۽ الاڻي معنيٰ 'ها'. ڪاڪي جي گهر واريءَ شايد الاڻي منجهان 'نه' جي معنيٰ ڪڍي هوندي ۽ شايد ساران به ائين چاهيندي هوندي ۽ ڪاڪي به ائين ئي سمجهيو هوندو. پر سو به تڏهن، جڏهن ساران جوان هوندي. جي اڃا ننڍي هوندي، ته هنن ائين ڪڏهن نه سوچيو هوندو. شايد ڪٿي مڱيل هوندي، يا پنهنجن ۾ ڪا واه هوندن. اهڙي سوچ منهنجي من تي مونجهه پيدا ڪئي. جيئن مان نه چاهيندو هجان ته ساران ڪٿي اٽڪيل هجي. ڇڻ منهنجو ساڻس ڪو پريت جو ناتو هجي يا ڇڻ منهنجي پنهنجي هجي. مونکي ائين سوچڻ نه گهرجي. ساران ضرور جوان هوندي، تڏهن ئي ته هنجي آواز ۾ ڪهي سر رچيل آهن، ڪي نعما لڪل آهن، جيڪي ڳالهائڻ وقت سندس گلي مان ترندا ۽ ترڪندا ٿا نڪرن. هاڻي ڇڻ منهنجي من ڪي ڪجهه آتت ملي.

”نالو ڇا اٿس؟“ آواز منهنجي من ۾ لهي ويو. دل چوي ٿي، هيءُ آواز مونکي مخاطب هجي ها، ته مان منهن تي هڪ پيار ڀريو تاثر آڻي ائين جواب ڏيان ها، جيئن ڪنهن راڳ جي مصرع جا سهڻا ڀول ڳائيندو هجان.

”شير علي.“ ڪاڪي نالي ڪڏهن ۾ ڪو اثر پيدا ڪونه ڪيو. مونکي ڇڻ پنهنجي شخصيت گهٽ گهٽ ٿيندي پئي لڳي. رکو نالو ورتو اٿائين، ائين ئيڪ نه ٿيو.

هڪ پاسي سمهڻ سبب ٻانهن ۾ سور ٿو محسوس ڪريان، پاسو بدلايان ٿو، ڪٿ چيڪاٽ ڪري ٿي. مان پنهنجو ڌيان بدلائڻ نٿو چاهيان، پر ڪجهه ٻڌڻ ٿو چاهيان — ڪجهه ٻڌڻ ۾ نٿو اچي. الاڻي ڇو دل چوي ٿي سڄي رات اهڙيون منڙيون ڳالهائون هلنديون رهن ۽ مان ٻڌندو رهان.

ڪجهه دير گذري وئي، پوءِ به ڪو آواز ٻڌڻ ۾ نٿو اچي. شايد ڪاڪي جن سمهي رهيا. هن طرف پاسو اڇايو بدلايو اٿم. هن پاسي سمهڻ تي ته ڪجهه به ٻڌڻ ۾ نٿو اچي. ائين ٿيڻ ته نه گهرجي. مان وري پاسو بدلايان ٿو ۽ ساڳي پاسي سمهان ٿو. ڪٿ وري

چيڪاٽ ڪري ٿي. منهنجو سڄو ڌيان ڪاڪي جي ڳالهين ۾
لاءِ ماندو آهي. ڇو، ڪاڪي چپ چو ڪئي! ساران يا سندس ماءُ
جو آواز ڇو ڪونه ٿو اچي؟

دروازي وٽ کڙڪو ٿيو. مان اونده ۾ اڪيون کولي ڏسڻ
جي ڪوشش ڪريان ٿو، پر ڪجهه ڏسڻ ۾ نٿو اچي. دل ڌڪ ڌڪ
ڪري ٿي، لڳي ٿو ڄڻ ساران پئي اچي. من چوي ٿو: ساران ضرور
ايندي، پر هٿ ته ڪو ڏيئو به نٿو پري. ساران کي ڪيئن ڏسي
سگهندس. سگريٽ به ڪونه پيئندو آهيان، نه ته ماچيس هجڻ سبب
اهو مسئلو به جل ٿي وڃي ها. افسوس، ساران جي اچڻ کانپوءِ به
ڪا روشني نه ٿي سگهندي. کڙڪو وري ٿيو آهي. پڇان ٿو،
”ڪير آهي؟“

”ابا ننڊ نٿي اچئي ڇا؟“ آواز ڪاڪي جو آهي، جيڪو
دروازي وٽان پيو اچي.

”نه ڪاڪا“ مان هروڀرو به ’نه‘ چوان ٿو.

آواز- ڪاڪو ڄڻ ويجهو اچي ٿو. روشني ٿي. ڪاڪي
ماچيس جي تبلي باري، ڏسان ٿو ڪاڪو ڏيئي ڏانهن وڌي ٿو وڃي.
ڏيئي ٻارڻ لاءِ بي تبلي ٿو باري. مٽيءَ جي ٺهيل لانديءَ ۾ ڪجهه
روشني ٿئي ٿي. ڪاڪو وڌي اچي، موڙو چڪي، منهنجي ڪٽ جي
پرساڻ موڙي تي ويهي ٿو. مونکي هنجو ويهڻ سٺو لڳي. سوچيان
ٿو، ڪاڪو وڃي جيڪر گهر سمهي ۽ جڏهن کيس ننڊ اچي وڃي،
ته گهڙيءَ کانپوءِ در کي هلاڪي آواز ۾ کڙڪائي ۽ چپ چپ
ڪو اندر گهڙي اچي، ۽ مونکي تڏهن پتو پوي، جڏهن ڪو منهنجي
ڪٽ تي هجي ۽ مان سندس جسم جي گرمائي تي چرڪجي پوان
۽ تڏهن ڪو منهنجي وات تي پنهنجو نازڪ نرم ۽ گرم هٿ رکي،
ته جيئن مان گهٻرائجي رڙ نه ڪري وجهان. پر هي ڪاڪو ته
موڙي تي ٽيڪ ڏيو ويٺو آهي.

”غريبائو حال آ ابا...“ ڪاڪي ڳالهائڻ شروع ڪيو.

مان سوچيان ٿو، جيڪڏهن کيس ڪو سٺو جواب ٿو ڏيان،
ته ڪاڪو ويهي رهندو ۽ موضوع وڌي شيطان جي آندي جيڏو ٿي

ٻوندو ۽ ساران ويڄاري اچي نه سگهندي. مان ڪاڪي کي جواب
 نٿو ڏيان. ڄڻ مونکي پڪ آهي ته ساران ضرور ايندي.

”ننڊ ٿي اچئي ڇا پٽ؟“ اهو جمعو مونکي وڻي ٿو، مان
 چالاڪيءَ کان ڪم وٺان ٿو، جواب پوريءَ طرح نٿو ڏيانس.
 ”هون....“ ڄڻ ننڊ جي گهيرت مان ڳالهائيندو هجان.

”ٽڪجي به پيو هوندين. ڇا ٿو ته ننڊ ڪر... مان هلاڻ ٿو.“
 ڪاڪي چيو ته سهي، پر اٿيو ڪونه. مونکي ڄڻ ڇڙ ٿي
 لڳي. دل چوي ٿي ته چوانس! ها ڪاڪا مونکي ننڊ ٿي اچي، هاڻ
 وڃ! پر چئي نٿو سگهان. ڇپ ڪري پيو آهيان.
 ”ڳائيندو به هوندين؟“

ڪاڪي جي آواز تي مان چرڪجي پيس. مونکي
 ڪجهه خار به لڳا، پر ڳائڻ جو ٻڌي، الاڻي ڇو منهنجا خار ختم ٿي
 ويا. سوچيان ٿو: ها چوانس. پر نه چوڻ بهتر ٿيندو. چالاڪ ته
 وري موضوع ڊيگهه ڪندو ۽ ساران جي دير سان اچڻ جو مزو ٿي
 هليو ويندو. منهنجي ذهن تي هڪدم هڪ نئون خيال اڀري ٿو.
 ساران هونئن ڪٿي نه به اچي، پر منهنجي ڳائڻ تي ضرور چڪمي
 ايندي.

”ها ڪاڪا.“ نه چاهيندي به چئي وينس، پر ائين چئي ڪجهه
 ڪجهه شرم به محسوس ٿو ڪريان. الاڻي ڇو؟ پهريون ڀيرو آهي
 جو اندر ۾ ڪجهه ائين شڪي ٿو ٿيان. چوان ٿو، ”توهان به ته
 ڳائيندا هوندا، نه ڪاڪا؟“ ائين چئي سمجهان ٿو ڪجهه بار هڪو
 ٿيو اٿم.

”پٽ اسانجي جواني هئي ته گهڻو گايو سين،“ ڪاڪو ڊگهو
 ساه ڀري ٿو. منهنجو شوق وڌي ٿو.

”ڪاڪا پنهنجي جواني ۾ اوهان ڪهڙو سٺو راڳ
 ڳايو هو.“

”گهڻي ابا،“ ساڳيو اداس لهجو.

”هڪڙو ته ڪٿي ٻڌايو“ منهنجو چاه ظاهر ٿئي ٿو.

”ابا هيءَ عمر آ جو وينا راڳ ڳايون،“ ڪاڪي جي منهن

تي انڪساري. مونکي سٺو وجهه مليو آهي.
 ”نه ڪاڪا، مان اڄ توهانجو مهمان آهيان، منهنجي ڪري
 ئي ٻڌايو.“

”اڙي ابا، لک ٻڌايان ها، پر سچ پچين ته راڳ اسان کان
 وسري ويا آهن.“
 ”ڪو هڪ ته ياد هوندو.“ لهجي ۾ ڪجهه ضد ظاهر
 ڪريان ٿو.

”ائيل ئي ڪا هڪ اڌ ست ياد هوندي.“
 ”ها اهائي ٻڌايو.“ مان ڪٿ تي سڌو ٿي وينس.
 ڪاڪو ڪنڌ ڪڍائي نه سگهيو، اکيون بند ڪري، هٿ
 اکين تي گهمائي، جن ڪجهه ياد ٿو ڪري.
 ”ها....“ ڪاڪي هٿ ڳوڏن تي رکي جهونگارڻ شروع
 ڪيو. ”ڪانگل اڏري آءُ....
 او... اڏري آءُ تون ڪانگل... الا...“ چپ ٿو ڪري، شايد
 ياد ڪونه اٿس.

”هي ڪلام مان تڏهن چوندو هوس، جڏهن اڃا شادي ڪانه
 ٿي هئي، تن ڏينهن ۾ مان بڪريون چارڻ ويندو هوس. پوءِ اتي
 جهنگ ۾ وڻ هيٺان ويهي اهو راڳ آلاپيندو هوس.“
 ”ها ٻڌايو نه.“ مون پنهنجائپ ڏيکارڻ جي ڪوشش ڪئي.
 ”او عشق تمام... الا بره تمام ووو...“

مٿن لوڻي يار لوڪو
 سچ ستي نون جهپ نه آوي
 نڀين نڀ حرام الا نڀين نڀ حرام ووو...
 راتيان جاڳڻ، صاحب سنڀالڻ هو الا...
 اي فقيران دا ڪام، الا فقيران دا ڪام ووو...
 مت عقل دي او مت عقل دي منجهه گهي...
 آيا عشق امام... الا آيا عشق امام ووو
 عشق تمام، بره تمام، مٿن لوڻي يار لوڪو...“
 ”ڪاڪا،“ مان ڳالهائين ٿو، ڇو جو ڪلام پورو ٿي ويو

آهي. ڪاڪي جون اکيون اڃا به بند آهن، ڪاڪو اکيون کولي
ٿو، چوي ٿو:

”جيءُ ابا.“

”ائين ٿو لڳي، ڪي راز آهن، ڪي ياديون آهن، جيڪي
ان راڳ ۾ سمايل آهن.“

ڪهڙيون ٿو ڳالهيون ٻڌين پٽ. اهو ڪلام جڏهن ساران
جي ماءُ ٻڌندي هئي، ته ٻوڙندي اچي مونوٽ پهچندي هئي. منهنجي
سائس شادي ڪرڻ جو وڏو سبب به پيار هو. هوءَ مون تي جان
واريندي هئي. ڪلام ڳائي هنڪي گهرائڻ ۾ مونڪي ڀائٽي ناز هوندو
هو. ڳوٺ وارا اسانڪي حسد جي نظرن سان ڏسندا هئا، پر جيت
اسانجي پيار جي ٿي. اسانجو پيار ته سچو هيو نه.“

ڪاڪو ماڻهيءَ جون ڳالهيون بيان ڪندي جذباتي ٿيندو
پئي ويو ۽ مونڪي سخت مونجهه محسوس ٿيڻ لڳي. ڪيڏي نه
عجيب ڳالهه آهي جو پڇيائين مونڪان ۽ ڳائڻ ويٺو پاڻ. مون سمجهيو
ٿي، پاڻ نه ڳائيندو ۽ منهنجي ڳائڻ لاءِ ضد ڪندو، مان سندس
مرضيءَ رکڻ خاطر ڳايان ها ۽ هڪ ڀيرو به فائدو هو ان مان، سو
اهو، ته ساران لاءِ ڪو نياپو به ڇڏيان ها، جنهن ۾ کيس ائين ٻڌايان
ها، ته رات مان تنهنجي انتظار ۾ تارا ڳوليندس. تنهنجي لاءِ مان هت
پهتو آهيان، يا اهڙائي ڪي سٺا شاعراڻا عاشقاڻا پيارا ٻول آلاپي،
ساران جو ڌيان ڇڪايان ها، پر هت ته قصو ٿي پيو ٿي پيو.

ڪاڪي وري ڪي سر شروع ڪيا، اهي سر انڪري
ٿٽا وٺڻ، جو منهنجي اندر ۾ آڳ پڙڪي رهي آهي. ڪاڪي ڪي
بس ڪرڻ گهرجي. هاڻي گهڻو ٿيو، ڪجهه ته مهمان جو به خيال
ڪرڻ گهرجيس. پر ها، سچ، مون ته سندس دڪيل رڳ تي هت
رکيو آهي. مون ٿي ته کيس چيڙيو آهي. ۽ هاڻي جڏهن هو پوزيءَ
طرح اوج تي آيو آهي، ته مونڪي هنجابي سر راڳ به ٻڌڻ گهرجن.
ڪاڪو ڳائي ٿو. سر مومل راڻي جا ڪي بيت، سرن ۾
ايترو ميناج ڪونهيس. آلاپن ۾ به مومل جي ورلاپ ۽ سوز بظاهر
محسوس ٿئي ٿي ۽ وڏي ڳالهه ته اها آهي، جو شاه سائين جا بيت

به پوريء طرح تنو اُچاري. هو ڳائي ٿو، مان ٻڌان ٿو، زباني واه واه
 ڪريان ٿو. سوچيان به ٿو: شاه جي بيتن جا لفظ صحيح اچارڻ به
 تمام ڏکي ڳالهه آهي، هي ڪاڪو آهي بي سُرِي آواز ۾ غلط لفظ
 آلاپي به ساران جي ماءُ کي گهرائڻ ۾ ناز ڪندو هو، مان جڏهن ته
 پڙهيل لکيل به آهيان. شاه سائينءَ جي بيتن جا لفظ صحيح طور تي
 پڙهي ۽ ڳائڻ ۾ مفهوم ظاهر ڪرڻ وارن سُرَن ۾ ڳائي سگهان ٿو،
 ته ڇا ساران مون وٽ چڪجي ڪين ايندي. ناممڪن به ٿي سگهي ٿو،
 ڇا لاءِ ته ساران پڙهيل ته نه هوندي، جو شاه جي بيتن کي منهنجي
 اندر جا اڌما سمجهندي. بس، هوءَ ته اهو ئي سوچيندي، 'هي ته شاه
 لطيف جا ڏوهيڙا ٿو ڳائي.' پر ماڻس ڪهڙي پڙهيل هوندي، اها به
 ته تهڙي ئي اڻ پڙهيل هوندي. تنهنڪي به شاه لطيف جي ڪهڙي
 خبر. شايد خبر هجين به. ڪيئن به هجي، مونکي ڪو ٻئي ڪنهن
 شاعر جو ڪلام ڳائڻ گهرجي. جنهن ۾ منهنجي من جي منٿا کي
 ساران بخوبي سمجهي سگهي ۽ دل ۾ چوي، 'ڪيڏو نه ڏکويل آهي
 ويچارو.' ۽ جڏهن هوءَ ائين سوچيندي، تڏهن پڪ ٿي پڪ ڪيس نند
 به ڪانه ايندي. پاسا پئي ورائيندي، پيءُ ۽ ماءُ جي سمهڻ جو انتظار
 ڪندي. ڇو جو هنکي خبر آهي ته هنجي ماءُ به سندس پيءُ جي آواز
 تي چڪجي ويندي هئي. پر شايد هوءَ ائين نه سوچيندي، هنکي ته
 منهنجي اندر جو آواز آڌاس ڪري ڇڏيندو، بيقرار بڻائي ڇڏيندس،
 منهنجي آواز مان ٻُرنڌڙ هڪ هڪ ٻول.

ڪاڪو چپ ٿو ڪري. ٻويون لفظ مون ٻڌو، پر سمجهو
 ڪونهي. مان پنهنجن پورن ۾ هوس، جيڪو ڪاڪي تي ظاهر
 ڪرڻ نه ڏنم. ڪنڌ لوڏائي چوان ٿو، "واه واه ڪاڪا، تعريف جا
 ڪي لفظ ٿي نٿا ملن." هونئن به اهڙي بي سُرِي راڳ لاءِ تعريف ۾
 ڪهڙا لفظ چونڊجن. بهتر ائين هو ته رسمي، ڪجهه چئي خوش
 ڪريان. سمجهان ٿو ڪاڪو خوش ٿي ويو، پر ٻپ هو، خوشيءَ ۾
 ڪاڪو ڪو ٻيو راڳ نه ٻڌائي ويهي.

"پٽ ڇڱو، هاڻي تون به نند ڪر." ڪاڪو اٿڻ جي

ٿو ڪري.

’عجيب آهي،‘ مان سوچيان ٿو، ’چريو آهي، خبر ڪانه ٿي پويس. موضوع ڇا هو، ڪيائين ڇا! گڻڻو ڪنهنڪي هو ۽ گڻڻو ڪنهن! گهٽ ۾ گهٽ مونڪي به ته چوي ها. پاڻ تي چڙ ٿي لڳي. منڍ ۾ جيڪر انڪار ڪريانس ها، هيڏو وقت ته وڃائڻو نه پوي ها. الاڻي ڪهڙا هلڪڙا شعر، بيچڙي آواز ۾ گڻڻي تنگ ڪيو اٿائين. مهمان نه هجائين ها ته جيڪر برو پلو چوانس ها، ڪوبلو ڪنهن جاء جو. مونڪي گڻڻ لاءِ نٿو چوي، ساران منهنجي آواز ٻڌڻ لاءِ الاڻي ڪيترا ساه روڪيا هوندا، الاڻي ڪيترا پاسا ورايا هوندا. ها شايد ڪاڪي کي پنهنجي جواني ياد ٿي اچي، هجي نه هجي، تڏهن ئي ته مونڪن ڪو ڪلام نه ٿو ٻڌڻ چاهي. شايد سمجهي ٿو، منهنجي آواز تي، سندس ڏيءَ ڊوڙندي اچي منهنجي ڪٽ تي پهچندي، جيئن هن پنهنجي راڳ بابت ٻڌائيندي پئي چيو. بس هنڪي اهو ئي پڻ ٻڌڻو هوندو، پوءِ پلي نه ٻڌي. هنجي چوڻ يا نه چوڻ جو منهنجي صحت تي ڪو فرق نٿو پوي. مان اڌ رات جو اٿي، هلڪي آواز ۾ ڪي سُر جهونگاريندس، گڻڻي ساران کي گهرائيندس. جيڪڏهن ڪاڪي کي جاڳ ٿي ۽ پڇيائين ته جواب ڏيندو مانس: ’ٻاڏڪي ٿو وندرايان.‘ پوءِ شرم کان مونوت ويهندو به ڪونه ۽ رات گهڻي گذري وڃڻ سبب ساران کي مون وٽ اچڻ ۾ ڪا تڪليف به نه ٿيندي.

”ڪاڪا، هلو ٿا ڇا؟“ ڪاڪي کي اٿندي ڏسي بي دليءَ سان چوان ٿو.

”ها ابا، تو جو ڪلام نه ٻڌايو.“ ڪاڪي ويندي چيو. ۽ منهنجي دل ٿي چوي، ڊوڙي وڃي ٻانهن کان جهلي چوانس: ’خدا جا بنڊا، تو مونڪي چيو ڪڏهن! هاڻي چيو ٿي، اڄ ته ٻڌايان، هڪ کان هزار تائين.‘ پر ائين ڪري نٿو سگهان، ڊوڙي کيس جهلي نٿو سگهان ۽ ائين چوڻ جي همت نٿو ساريان. چوان ته ڇا چوانس، سوچي نٿو سگهان ته ڇا جواب ڏيانس. چئي ٿو ويهان: ”توهان ويهو به ته سهي.“ ڪاڪي کي بيهندو ٿو ڏسان، ڏيئي جي ڀر ۾. ڏيئو هنجي اوت ۾ گرم ٿي ويو، ڪاڪي جي ڪاري

ديو جيڏي پاڇي، لانڍيءَ کي اونده ۾ وڪوڙي ڇڏيو. مان سوچيان ٿو: ڪاڪو آهي سٺو ماڻهو، نه جيڪر ائين نه ته چوي ها. شايد اهو جملو ائين رسم نپاڻ لاءِ چيو اٿائين، نه ته جيڪر ڏيئي وٽان موٽي نه اچي ها. مان جواب کان وڌ سندس ويجهي اچڻ جو خيال ڪريان ٿو. پر هو موٽي ڪونه ٿو. وڏي ٿو وڃي دروازي ڏانهن، لڳي ٿو، منهنجو آواز ڄڻ ڪونه ٻڌو اٿائين. ڪيئن به هجي، ڪاڪو آيو ڪنهن ڪم سان هوندو. مڙئي واندي ويهڻ کان راڳ ٻڌائي هليو ويو، اهو به چڱو ٿيو. پر اها ڳالهه منهنجي لاءِ ڀرولي ٿي پئي، مان سمجهي نٿو سگهان ته ڪاڪو پاڳل آهي يا ڪا ٻي خرابي اٿس دماغ ۾.

ڪاڪو دروازي وٽ وڃي پهتو. هن نڪ سڻڪيو. شايد زڪام هجيس. نه، شايد ماضيءَ کي ياد ڪري روئي ويٺو آهي، تڏهن نڪ ۾ به پاڻي اچي ويو هوندس. نه ته هيترو وقت مونسان گڏ هو، اڳهر ته اهڙيءَ طرح نڪ مان پاڻي ڪونه پئي آيس. مطلب ٿيو پڪ ٿي پڪ رنو آهي. ڪاڪي کي الائي ڪهڙي ڳالهه تي روئڻ آيو؟ مان منيد کان وٺي ٿيل ڳالهين تي سوچيان ٿو. سڀني مان مونکي هڪ اها ئي نظر ٿي اچي، ته هن ماضي ياد ڪري ڪي ڪلام ڳايا ۽ انهن ئي نظارن ۾ ڪٿي غم جي لهر به لڳي هوندي ڪاڪي کي، جنهنکي ياد ڪندي ڳوڙها وهي آيا هوندس. ڪاڪو در ٽپي هليو ويو. منهنجي اندر ۾ اڻ تن. سمهان ٿو ساڳي پاسي تي، جيئن ٻڌي سگهان، ڪاڪي، سندس زال ۽ ڌيئس ساران جا آواز. پر ٻڌڻ ۾ نٿو اچي. مان انتظار ڪريان ٿو، پاسو بدلايان ٿو. ڪا گهڙي ساه منجهيان ٿو، پر ڪو ڪڙ تيل نٿو نڪري. ساران يا سندس ماءُ پيءُ جو ڪو آواز نٿو ٻڌان.

هلڪو آواز- جيئن پاڻ ۾ ڪو آهستي ڳالهائڻ جي ڪوشش ڪندو هجي. ساران هوندي؟ نه، ساران جي ماءُ هوندي، مڙس سان ڳالهائيندي هوندي. ها، مڙس جو به ڳرو آواز اڀريو آهي. لفظ ٻڌڻ ۾ ڪونه ٿا اچن. رڳو سُر، هلڪو ۽ نرم، جيئن ڪا راز واري ڳالهه هلندي هجي. شايد منهنجي باري ۾ ٿا ڳالهائڻ. مان خوش ٿو ٿيان.

ساران لاءِ، مون کان وٺي ڪين پيو ڪير ملندو؟ نه، ائين به ناهي. دنيا ۾ پيا به گهڻائي آهن مائيءَ جا لال. تڏهن به هن وقت ته مان موجود آهيان. ٻين جي 'هجن' جو احساس هنن کي ڪهڙو هوندو.

هلڪي سسپس اڃا جاري آهي. مون کي پڪ ٿي ٿئي ته بس منهنجي ئي ڳالهه ٿي هلي. مون کي ڪٿ تان اٿي سندن ويجهو وڃي ٻڌڻ گهرجي ته ڇا ٿا ڳالهائين. مون کي انهيءَ خيال تي ڪجهه ڪل ٿي اچي. مان ڀلا ڇو آٿان، جڏهن هنن مون کي قبول ڪيو آهي، ته پوءِ سندن ننڍڙين ڳالهين ٻڌڻ لاءِ مان ڇو بيقرار ٿيان، پاڻيهي 'ها' يا 'نه' جي خبر پئجي ويندي. دل کي ڌيرج نٿو اچي، چاهيان ٿو هاڻي هڪ هڪائي ٿئي. پر ويچاري شميءَ جو ڇا ٿيندو؟ جيڪا منهنجي انتظار ۾ ساري ساري رات جاڳندي آهي. هاڻي به هوءَ ويٺي منهنجي لاءِ سوچيندي هوندي، چوندي هوندي: 'ڪٿي رهي پيو هوندو' ۽ ائين ئي شايد هنجي انتظار ۾ ڪو فرق اچي ويو هوندو. هاڻي هن کي به نند ايندي هوندي. رات به ته ڪافي گذري چڪي آهي، پر مون کي نند ڇو نٿي اچي. مون کي ڇو ساران کي ڏسڻ جو ايترو اونو ٿي پيو آهي. ساران منهنجي ڇا لڳي! مون سندس گهر ۾ کائڻو پيئڻو به آهي. مون کي ته هنجي عزت ڪرڻ گهرجي. چوندا آهن، 'جنهن گهر جو کائجي، ان جي عزت نه لڄائجي'. مون کي ائين سوچيندي ڇڻ دلچاءُ ٿئي ٿي. 'ساران جو انتظار ڪرڻ ڇڏي ڏيڻ گهرجي'. پاڻي سمجهائيندي به ائين ٿو سمجهان، دل جي ڪنهن ڪد مان رکي رکي اهو آواز ٿو اڀري: 'هوءَ ضرور ايندي، هوءَ ضرور ايندي.'

منهن تي مُرڪ تري ٿي اچي. مان به ڪيڏو نه گهلو آهيان، ڀلا هوءَ ائين ڪيئن مونوت هلي ايندي، جڏهن هن کي منهنجي ڪابه خبر نه آهي. خبر اٿس به ته فقط ايتري، ته مان پرديسي آهيان. اها به عجيب ڳالهه چئبي، هتان شهر وٽ ۾ وٽ چاليهه ميل کن ٿيندو، پوءِ مان پرديسي ڪيئن ٿيس!

هلڪو ڪڙڪو ٿيو. مان ڪجهه وقت سوچڻ ڇڏي ٿو ڏيان. سمجهيس، وري نه ڪاڪو موتي آيو هجي، پر نه، ڪڙڪو دروازي

ڪاٺ جو نه هو. مون ڏيئي ڏانهن ڏٺو، ڀرسان ئي ڪا ننڍي شيءِ چرندي نظر آئي. شايد ڪوئو هجي. مونکي پڪ نٿي ٿئي، پاسو ورائي ڏسان ٿو، ڪٿ چيڪاٽ ڪري ٿي. ٻلي هئي، ڇاڪاڻ ته ڪٿ جي آواز تي هوءَ ڏيئي وٿان ٽپ ڏئي اوندهه ۾ گم ٿي وئي، پر سندس نمڪندڙ اکيون اونداهيءَ ۾ به روشن پيون لڳن.

ڪاڪي جو هڪو، ڀڄ ڀڄ جو آواز اڃا اچي ٿو. مونکي اها ڳالهه نٿي وڻي. ڄڻ ڪاڪو، ساران جي چوڪيداري ڪندو هجي، ساران به شايد مون جيان ڪاڪي جي ننڊ ڪرڻ جو انتظار ڪندي هوندي. دل چوي ٿي، ساران ضرور ايندي ۽ جڏهن هوءَ ايندي تڏهن هنجي بدن جي نرم احساس تي منهنجا جذبا جاڳي پوندا. مان زور ڪري به پاڻکي ننڊ ۾ ستل ظاهر ڪندس، اهو ڏسڻ لاءِ ته هوءَ ڇا ڇا ڪرڻ ٿي چاهي. مونکي ننڊ ۾ ستل سمجهي هوءَ منهنجي ٻانهن تي پنهنجو ڊگهڙو ڪنڌ رکندي. هنجو ساه منهنجي ڳان تي ڪٽڪٽايون ڪندو. مان وري به ضبط کان ڪم وٺندس. هوءَ منهنجي اهڙي روپي تي رسي نه وڃي؟ ۽ جي ويندي ته پيار جو پورو مزو نه ملندو. جنهنڪري مان ڪنهن بهاني سان پاسو بدلائي پنهنجي هڪ چنگهه هنجي سنهڙي چيلهه تي ورائي رکندس ۽ پوءِ هوءَ به ڪجهه محسوس ڪندي ۽ پوءِ شايد هوءَ ڪجهه وڌيڪ ئي ڪرڻ چاهي، پر شايد ڪجهه ڪرڻ نه به چاهي. نيٺ ته عورت آهي. عورت جيڪڏهن اڳرائي نه ڪندي آهي، ته پوءِ هوءَ منهنجي ڪٿ تائين اچڻ جي جرئت ڪيئن ڪندي!

مان ائين چو ٿو سوچيان، بس هوءَ ايندي ۽ مان ان وقت ڪنهن طريقي سان سندس جسم جي ڇههءَ کي مست ڪرڻ جي ڪوشش ڪندس ۽ ڳالهائڻ لاءِ ڪنهن سٺي جنسي موضوع جي شروعات ڪندس. شروعات ڪهڙيءَ ريت ڪرڻ گهرجي؟ سوچيان ٿو، ائين چونڊومانس: 'ڪير آهين؟' نه ائين ٿيڪ نه آهي. چونڊومانس: 'ساران آهين؟' ائين چوڻ ۾ متان سمجهي ته مان سندس نالي کان به واقف آهيان ۽ مرد جي ڪمزوري ظاهر ٿي پوي ۽ متان انجو هڪ ٻيو نقصان به ٿئي. سو اهو ته وقت گذارڻ لاءِ هڪڙو موضوع به ختم ٿي ويندو. نالي پڇڻ جو موضوع به ته ڊگهو

آھي نہ، جنھن ۾ نالو پڇڻ، ان تي راءِ ظاهر ڪرڻ، نالي جي مناڻ ۽ ڪٽاڻ ظاهر ڪرڻ، نالي ۾ موسيقيت بابت ڳالهائڻ ۽ اهڙي قسم سان نالي تي ئي ڪجهه وقت سنو وندرجي ويندو. پوءِ مونکي ڪهڙيءَ ريت سائس گھنگو جو منڍ ڪرڻو پوندو. ائين بهتر ٿيندو جو مان ننڊ ئي ننڊ جي حالت ۾ وڌيڪ جي انداز سان کيس سڏيان. 'ساران، ساران... مان تنهنجو انتظار ڪري ڪري ٿڪجي پيو آهيان.' هو ۽ چوندي: 'مان تنهنجي ڀرسان آهيان سائين.'

پر شايد سائين نہ چوي. تڏهن ڇا چوندي؟ عورت کي ان کان وڌيڪ ڪهڙو سنو لفظ ملندو. متان منهنجو نالو ڪٿي. ڳوٺاڻي آهي، نالو ڪٿي ڳالهائڻ هنجي عادت آهي، پر جنهنجو جسم ڪنهن ٻئي جسم سان لڳل هجي، تڏهن نالو نہ بہ ڪٿي. ڪيئن بہ ٿئي، جواب ضرور ڪو سنو ڏيندي ۽ تڏهن، مان جاڳڻ جي ڪوشش ڪندس، جاڳي کيس چونڊس: 'مان ازل کان تنهنجي ڏسڻ لاءِ رڳو آهيان، جهر جهنگ جهاڳيا اٿر، تون ايترو وقت ڪٿي هئين؟'

شرمائي ويندي، حياءُ کان ڳل ڳاڙها ٿي ويندس، جواب نہ اڪلدس. جواب ڏيندي بہ تہ ڀلا ڪهڙو، بس اڪيون جهڪائي ڇڏيندي ۽ تڏهن مان سمجهندس هنجو جواب مونکي ملي چڪو آهي. وري مان کيس پيار ڀري مٺي ڏئي ڀڄندس: 'تنهنجو نالو چاهي سھڻا.' جواب ۾ هلڪي مرڪ سان، يا ڪنڌ لاري چوندي: 'ساران' ۽ مان موضوع کي ڊيگھ ڏيندس ۽ پيار ڪندي سائس ڳالهائيندو رهندس.

وري هلڪو ڪڙڪو ٿيو، منهنجي دل ٽڙڪي، ساران اچي وئي، منهنجي دل ٻولي ٿي. ڪڙڪو وري ٿئي ٿو. منهنجي بدن ۾ عجيب لوڏ پيدا ٿي. الائي ڇو، ڇڻ ٻڃان ٿو. ٻڃڻ گهرجي بہ، اڪلو، پرائي گهر ۾، رات جو اڌ کان وڌيڪ حصو گذريل، تنهن وقت ڪنهن جوان جسم جي اچڻ تي ڏکڻي لازمي پيدا ٿيندي آهي. پر مان ڇو ڏڪان، مان تہ ڪنهن وٽ ڪونہ ٿو وڃان، مان تہ پنهنجي ڪٽ تي ستو پيو آهيان. مان پنهنجي صفائيءَ ۾ گھڻا ثبوت ڏئي سگھندس. سمجهان ٿو بدن جي ڏکڻي ڪجهه گھٽ ٿي آهي. پر ويڄاري ساران جو ڇا ٿيندو. هو تہ بدنام ٿي ويندي. ڪڙڪو وري

ٿئي ٿو. سمجھان ٿو، ٻلي آهي، ڪوٺو ماريو هوندائين. پر نه، ٻلي ٿئي ٿي سگهي. ساران هوندي، هوءِ مونسان ملڻ لاءِ آئي هوندي. اوچتو ذهن ۾ هڪڙو خيال اٿيو آهي. 'هت ڳوٺن ۾ ته ڪنهنڪي پيار ڪندي ڏسي، جان کان ماريو ويندو آهي، عورت ۽ مرد کي گڏ مارڻ بعد انهن تي ڪارو ڪاريءَ جو عنوان ڏنو ويندو آهي.' ائين سوچي، منهنجي جسم مان چڻ سيسرات نڪري ٿا وڃن. اکين اڳيان چڻ ملڪالموت کي ٿو ڏسان، چڻ ڪيترائي ماڻهو، ڪهاڙيون ۽ لنيون کڻي اچي مٿان بيٺا آهن. ساران منهنجي هنج ۾ آهي، ڪهاڙيون وسن ٿيون، موتي ۽ ساران تي، لڳي ٿو مان ڳيا ڳيا ٿي ويو آهيان. جسم جي هر حصي مان درد جون لهرون ٿيون اڀرن. مان هڪدم پاسو ٿو بدلايان. دل جي ڌڪ ڌڪ گهٽجي ٿي. ڏيئي جي روشني گهٽ آهي. هڪو ڪڙڪو جاري آهي. پڪ ٿي پڪاها ٻلي هوندي. جيڪر ساران هجي ها ته ڪڏهن جو، هوءِ منهنجي بستري ۾ هجي ها.

ڪڪڙ جي ٻانگ ٿو ٻڌايان، لڳي ٿو، صبح ٿيڻ وارو آهي. ايترو جلد صبح ڪيئن ٿي ويو. اڃا ته ساران به ڪونه آئي آهي. اڃا ته منهنجي اک به ڪانه لڳي آهي، صبح ٿيڻ ته نه گهرجي، مونکي تائيم ڏسڻ گهرجي. ٻانهن ۾ ٻڌل گهڙيءَ ۾ ڏسان ٿو، گهڙيءَ جا جا ڪانٽا نظر ڪين ٿا اچن. ڏيئي جي روشني هڪي آهي، مونکي ڏيئي جي ويجهو وڃي ڏسڻ گهرجي، پر هتان اڏهي ڪير؟ اهو به هڪ مسئلو ٿو لڳي. هند مان نڪرڻ به چڻ جنگ تي وڃڻ برابر ٿو لڳي. نيڪ آ، صبح ٿي ويو هوندو. پر صبح ڇو ٿيو. اڃا ساران کي به اچڻو آهي. صبح جي ويل سني ٿيندي آهي. صبح جي منهن اونڌاهيءَ ۾ ئي ته وصال جو مزو آهي ۽ ڪاڪي کي به شايد انهيءَ وقت گهري نند ڪڍي وئي هجي. بس هاڻي ڄاڻ آئي، اکين ٿئي ڏسجي، سخت انتظار ڪرايو آ ساران به. اچي ته ساڻس جهڳڙو ڪندس، چوندومنس: 'ايڏي دبر لڳاءِ.... ساري رات اکين ۾ ڪاڏي اٿس.' جواب ڏيندي: 'ڇا ڪريان، ابا جاڳي پيو، اجهو هاڻي نند آئي اٿس.' مونکي سندس جواب

وڻندي به نه وڻندو، منهن گھنجائي چوندو مانس: 'هون، رڳو بهانو....
ڪاڪو ته ڪڏهن کان گوگھرا پيو هڻي.' منهنجي چوڻ تي کلي
ويهندي، جيئن سمجهندي هجي، مون به ڪاڪي جي نند ڪرڻ جو
انتظار ٿي ڪيو، پر نه هوءَ ان ڳالهه تي نه ڪلندي. يا منهن ملول
ڪري پنهنجي ڳالهه تي بضد رهندي ۽ مان سندس موھيندڙ ادا تي
قربان قربان ٿي ويندس. پاڪر پائي کيس پنهنجي هنج ۾ لپتائيندس.
هنج ۾ نه، کيس گوڏي، تي سمھاريندس. گوڏي، تي پنهنجو ڊگھڙو،
سنھڙو ۽ نرم ڪنڌ رکي هوءَ پيار جي واڍين ۾ گھر ٿي ويندي. مان
سندس ڊگھن ڪارن وارن ۾ پنهنجا هٿ ڦيريندس. الائي هنجا وار
ڊگھا به هوندا يا نه! ڊگھا ضرور هوندس، ڳوٺائين جا وار ڊگھا ٿيندا
آھن، ساران جا وار به ڊگھا ٿي هوندا.

سمجھان ٿو پيٽ ۾ سور آهي. عجيب وڪڙ ٿا پون پيٽ ۾،
سٺي گھي ۾ ٻڌل ماني ۽ تريل پٽائن شايد پيٽ ۾ باڊي ڪئي آهي.
هي سور ته لهي ويندو، پر ساران جي نه ملڻ جو سور ته دائمي
رهجي ويندو. ڄاڻ صبح به ٿيو، صبح جو ته وري مان پنهنجي سٺي
تي راهي ٿيندس. پوءِ مان ساران کي ڪٿان ڏسندس، شايد ڪڏهن
به نه ڏسي سگھان. اندر وارو به چوي ٿو: ته ساران ضرور ايندي، پر
اڃا ڪڏهن ايندي؟ سوچيان ٿو: 'هنڌ مان اتان، جهنگ جو خيال
به ٿيو اٿم، اتي اڳهر ٽائيم ڏسان.' مان هنڌ مان اٿيس، سوچيان ٿو:
'متان منهنجي ٻاهر وڃڻ سبب، ساران موٽي نه وڃي. تنهن وڃان.'
وڪڙ ٿو پوي، ڪٿ تان اتان ٿو. ڏيئي جي ويجهو وڃان ٿو، دل
ٿو هٽان، ٻاهر نه وڃان. ڏيئي وٽ پهتس، ٽائيم ڏسڻ، پنج لڳا هئا،
سمجھان ٿو، مونکي ڪجهه وقت لاءِ نند وٺي وئي هئي شايد! نه ته
هيڏي جبل جيڏي رات گذري ڪيئن. پڪ ٿئي پوي. شايد اڪ لڳي
به وئي هجي. سوچيم، ائين آهي ته پوءِ! ساران ته موٽي وئي هوندي،
مونکي گھري نند ۾ ستل ڏسي اٿاريو به هوندائين شايد، ٿي سگھي
ٿو، تڪ سبب مان گھري نند مان نه جاڳي سگھيو هوندس. پوءِ،
هي ڳالهه ته ڏاڍي خراب ٿي. مونکي نند چو اچي وئي، نه اچڻ
گھربو هڻي. اهو ڪو وقت هو نند ڪرڻ جو. ويچارِي، ڪيتريون

تمنائون کڻي آئي هوندي. ڪهڙا نه محل اڏيا هوندا هن، ڪيترو نه جو ڪو ڪنيو هوندائين جان تي. مونکي پاڻ تي افسوس ٿو ٿئي. پاڻکي ننڍيان ٿو. مون نيٺ ننڊ ڇو ڪئي؟ جواب ۾ ڪجهه به سمجهه ۾ نٿو اچي. بس ڏک آهي. افسوس آهي پاڻ تي.

مان لوٽي، جي تلاش ۾ نڪتس. من ۾ ڪو ويٺو چوي ٿو: هوءَ ضرور ايندي، سمجهان ٿو پيٽ جو سور لهي ويندو، پر هي سور ته نه آهي. وڪڙ آهن، جيڪي اجهو ختم ٿيا، پر ساران جي نه ملڻ جا وڏ اندر ۾ ڪارا نيرا داڳ ڪري ڇڏيندا.

لوٽو ڪٿو لپي. اهو سنو بهانو آهي، ساران کي ڏسڻ جو، وڃان ٿو ڪاڪي کي اٿارڻ. لوٽي جي ڀڄڻ سان ڪجهه وقت ملندو ساران کي ڏسڻ لاءِ. پر ڪاڪي کي اٿارڻ نيڪ نه آهي. شايد وري کيس دير تائين ننڊ نه اچي، ۽ ائين صبح ٿي وڃي ۽ ملڻ جو ڪو موقعو هٿ نه اچي سگهي. اڳي ئي ويڄاري سڄي رات، سخت انتظار ڪيو هوندو. مان نٿو وڃان، پيٽ جو سور پاڻ ئي ڀرو ٿي ويندو. صبح ٿيڻ تي پاڻ ئي ختم ٿي ويندا هي پيٽ جا وڪڙ. مان جهنگ جي خيال سان نٿو وڃان، اڳ ئي مونکي نقصان پهتو آهي. هوءَ ملڻ لاءِ ماندي هوندي، وري ٻيهر ضرور ايندي. شايد اڳ نه آئي هجي، هن وقت منهنجو ٻاهر وڃڻ نه ٿي ٿو. مان نٿو وڃان. هنڌ تي اچي سمهان ٿو. ڪٿ جي هڪ طرف سڌو ٿي سمهان ٿو، هڪ طرف ساران لاءِ خالي ٿو ڇڏيان. اڪيون پوريان ٿو، ڄڻ ساران آئي هجي. مان تيز تيز ساه ٿو کڻان، ته جيئن هوءَ سمجهي مان ڪجهه ننڊ ۾ ڪجهه جاڳ ۾ آهيان. ساران تڏي اچي، ڇو؟ شايد ڪاوڙيل آهي. پر ڪهڙي ڳالهه ٿي! شايد منهنجي ننڊ پئجي وڃڻ تي، يا ڪنهن ٻي ڳالهه تي! ٻي ڪا ڳالهه ته ڪانه ٿي ٿي سگهي، پر پوءِ به هنکي اچڻ ته گهرجي. دل چوي ٿي هوءَ ٻيهر ضرور ايندي، ضرور.

ٿورو ڪڙڪو ٿيو. جلد ئي ڪاڪي جو آواز اڀريو. شايد ڄاڳيو آهي. ڪٿي ائين ته نه آهي، ساران اڻي مونڏانهن پئي اچي، ته ڪاڪي ڄاڳي پيو. ائين نه هوندو، پوءِ هي ڪاڪي جو آواز ڇو

اڀريو هن وقت، مونکي سخت مونجه محسوس ٿي ٿئي. ڪاڪو نيٺ ڇو جاڳيو، هيءُ وقت آهي سندس اٿڻ جو. هنکي ته سڄ اڀري اٿڻ گهربو هو، نيٺ ته پوڙهو آهي، اسان جوان ٿي سڄ اڀرڻ کانپوءِ به منٿن سان اٿندا آهيون يا جڏهن بک جا خواب ڏسندا آهيون، ته ٽپ ڏئي بستري تي ويهي ڇانهه گهرندا آهيون، ڇانهه اٿيو، مابدولت اٿيا آهن.

جواب ۾ شميءَ جي هٿن ۾ ڇانهه جو گرم گرم ڪوپ ڀريل هوندو آهي. ڇڻ ڇوڻ جي دير هوندي آهي، ڇڻ حڪم لاءِ منتظر هوندي آهي، منهنجي شمي.

ڪاڪي جي ڀڃ ڀڃ، گڏوگڏ عورت جو به هڪو آواز اچي ٿو، الاڻي ساران آهي يا سندس ماءُ. هاڻي ڀل ساران نه هجي، هن وقت ڇا ٿو ٿي سگهي، جڏهن جو سندس پي ٿي جاڳي پيو آهي. هاڻي ڪهڙو رستو ملندو ساران. کي مونڏانهن اچڻ جو، پئس اٿيو معنيٰ رستا بند. مان پنهنجي جاءِ تي هٿيڪو، ته هوءَ پنهنجن ڪرمن کي ڪٽيندي. 'ويچاري' مونکي مٿس ترس ٿو اچي ۽ ان سان گڏ ڪاڪي تي خار.

دروازي تي کڙڪو ٿيو. دروازو کليو، در مان صبح جي هڪي نيري اچي روشنيءَ ۾ ڪاڪي جو وجود نظر اچي ٿو. هو مونڏانهن ٿو اچي. سوچيان ٿو ڳالهائين يا نه. ٿٽو ڳالهائينس. منهنجي پيار ۾ رڪاوٽ وڌي اٿائين. سڄي رات ساران جي چوڪيداري ڪئي اٿائين، ڇو ڳالهائين اهڙي ماڻهوءَ سان. هو منهنجي مٿان اچي بيٺو، ڀلي بيٺو هجي.... ڏسان ته ڇا ٿو ڪري. اکيون بند ڪيم. جهڪي ٿو شايد، آواز ويجهو ٿو لڳي، چوي ٿو، "ابا جاڳين ٿو."

'ڪيئن خبر پيس؟ منهنجون اکيون ته بند آهن، اولياءَ ته نه آهي.' مان چوان ٿو، "هون.... ها.... ڪاڪا...." ڇڻ گهري نند مان جاڳيو هجان. اکيون کواس، ڏنر، ڪاڪو ڏيئي جي ڀر ۾ بيٺو هو. 'الاڻي بيٺو ڇا ڪري ٿو؟' چٽائي ڏنر، سمجهه ۾ نٿو اچي. ڀني ڏيو بيٺو آهي. آخر ڇو؟ مونکي جاڳائي، ڀني ڏئي ڇو بيٺو آهي؟ ساران کي مونڏانهن ايندي ته ڪونه ڏٺو اٿائين! پڪ ٿي پڪ ائين

هوندو. شرم ايندو هوندس، مونسان اکين ملائڻ ۾. پر مون ته اڃا ساران کي ڏٺو به ڪونهي. مان چاهيان ٿو ڪاڪي کي کليل لفظن ۾ ٻڌائي ڇڏيان ته: 'تو کي شرم ڪرڻ جي ضرورت نه آهي، ساران مونڏانهن ڪونه آئي آهي. مون ته کيس ڏٺو به ڪونهي.' پر چئي نه ٿو سگهان. ڪاڪو ساڳيءَ حالت ۾ بيٺو رهيو. هو جهڪي ٿو. واه! هي ته نماز پيو پڙهي. مان به ڪيترو نه عجيب آهيان، هڪڙو ماڻهو بيٺو نماز پڙهي ۽ مان الائي ڇا منجهان ڇا ويندو سمجهان.

مان ڪٿ تان اٿس، انڪري ته لوڻي گولھڻ جو هي سٺو وقت مليو هو. مان ڪاڪي جي نماز پڙهي ختم ڪرڻ جو انتظار نه ٿو ڪريان. هليو آيس ٻاهر، ٻڌر جي ڀر ۾ ئي لاندي اڏيل هئي، ڇپر هيٺان ٻن ڪٽن تي اڃا ڪي به ڄڻا ستل هئا، هڪ ڪٽ جي پاسي کان رٻڙ وارو ڇمپل پيو هو ۽ ٻيءَ ڪٽ جي پاسي ۾ ڇمڙي جو ڇمپل. پڪ سان رٻڙ جو ڇمپل ساران پائيندي هوندي، جڏهن جو هوءَ جوان آهي پوءِ پلا پراڻي قسمر جو ڇمڙي جو ڇمپل کيس ڪيئن وٺندو. ها، هوءَ سندس ماءُ ستل آهي. مونکي ڇا ڪرڻ گهرجي. مونکان لوڻو وسري ويو. دل چوي ٿي، رٻڙ جي ڇمپل واري ڪٽ وٽ وڃي، سوڙ مٽي ڪري ساران جو منهن ڏسي وٺان. نه، ٻڄان ٿو. پٺيان سندس پيءُ نه ڏسي وٺي، ڀرسان سندس ماءُ نه جاڳي بوي. ڪنڌ هيٺ ڪري، پاسيرين ديدن سان ڪٽ ڏانهن ڏسان ٿو، جيئن ڪاڪو اچي به ته کيس لوڻي گولھڻ لاءِ چئي سگهان. ڪاڪو نه ٿو اچي، نه ئي ڪٿن تي ويڙهيل سيڙهيل ساران ۽ سندس ماءُ جي جسمن ۾ ڪو هڪو لوڏو ٿو اچي. مان موٽيس. اندر آيس. ڪاڪو ويٺو هو گوڏا پڇي. ڄاڻ پوري ڪيائين نماز، مان انتظار ڪرڻ لڳس هنجو. ذهن تي ساڳيا خيال ايندا ۽ ويندا رهن ٿا.

ڪاڪو ساڄي پاسي ڪنڌ ورائي ٿو. وري کاٻي پاسي ڏسي ٿو. مونکي ڄڻ ڪوفت ٿي وئي، گهٽ ۾ گهٽ مهمان لاءِ ڪو لوڻي پاڻيءَ جو بندوبست ڪري پوءِ نماز پڙهڻ گهرجي هئي. يا ته مونکي اڳي اٿاري نه ها، جي اٿاريو اٿائين ته ڇا چئجي ڪاڪي کي. هاڻي، هونئن ئي کيس الوداع ڪري هليو ويندس، پوءِ ڇا جي

لاءِ وينو پڇارون ڪريان، ته واه واه ڪاڪا تنهنجي خدمت.
”ڇا گهرجي پٽ؟“

’واه جو ماڻهو آهي. صبح جو اٿس سان پهريون ڪم ڪهڙو
ڪبو آهي، تنهن سمجهي. هيءَ عمر آندي اٿائين، چوانس ٿو.“ ڪاڪا،
پاڻي گهرجي هٿ منهن ڌوئي، راهي ٿيندس پنهنجي سفر تي.“
”نه پٽ، ائين بس، نه نيرن نه پاڻي، نيران ٻيانه هليو ويندين.“
جواب وٺي ٿو، مٿان ان بهاني سان ساران کي ڏسي وٺان. ڪاڪا
بس نيرن جي تڪليف نه ڪر. ’چڙو سوچيان ٿو چوانس ڪجهه به ڌو.
“رات ساران جي ماءُ، نيرن ۾ بئري ناهي ڏيڻ جو وعدو
ڪيو هو.“

’الائي مون لاءِ، الائي ڪاڪي لاءِ،‘ مان ڪوبه فيصلو نه
ڪري سگهيس، مونتي ساران جي ماءُ ايتري مهربان ٿئي ٿي سگهي.
پر ممڪن آ، مان کيس ساران لاءِ پسند پيو هجان، ها، ائين ٿي سگهي
ٿو. منهنجي دل ٿيا ڏئي ٿي، ڪنهن اڻڄاتل خوشيءَ کان.
ڪاڪو ويهي ٿو. وڃي ٿو. جلد ئي ڪڙڪا ٿو ٻڌان تانن
جا. شايد ڌوئن ٿا، نه ڌوئي رکيا هوندائون، هاڻي ڪم آڻڻ لاءِ اڳيان
رڪندا هوندا. تانن ضرور ساران پنهنجي هٿن سان ڌوئا هوندا ۽ ڪٽي
چلهر تي به ساران رکيا هوندا. هنجي هٿن جا نشان ٿاهيءَ تي ضرور
هوندا. جنهن ۾ بئري هوندي، تنهن ٿاهيءَ تي به ساران جي آڱرين
جا نشان ضرور هوندا. بئري به شايد ساران ئي ناهي موڪليندي.
تانن جو ڪڙڪو اڃا آيو پي، شايد ڪنهن اٿو ٿي ڳولڻو، پڪ ئي
پڪ ساران هوندي.

ڪاڪو آيو. سندس هٿ ۾ لوڻو هو، پاڻيءَ سان ڀريل.
چيائين، ”جهنگ ڏي وڃڻو اٿئي ته اڳهر ٿي آءُ.“
’هيتري روشنيءَ ۽ کليل ميدان ۾ اهڙو خيال ڪٿي ٿو
اچي.‘ چوانس ٿو، ”نه ڪاڪا، بس هٿ منهن ٿو ڌوان.“
”اتي در وٽ ئي هٿ منهن ڌو.“ پاڻ در ڏانهن وڌندي
چوي ٿو.

”پر ڪاڪا، مان هڪ کان ٿو، انڪري جو در وٽان،

کانڊيرن جي ننڍڙي لوڙهي ڏنل لانڍيءَ ۾ ساران ۽ سندس ماءُ ڏيکارينون. مان تنهن ڇاهيان ته ڪاڪو مونکي واهيات سمجهي، مان پنهنجي شريف هجڻ جو ثبوت ٿو ڏيڻ چاهيان.

”اڙي ابا ڪهڙي ڳالهه آ.“ ڪاڪو منهنجي من جي مراد سمجهي ويو آهي. مونکي پڪ ٿي ٿئي، ته مان کين ساران لاءِ پسند پيو آهيان. ڪاڪو به پاڻ اهڙو وجهه ٿو ڏيڻ چاهي، شايد، ته جيئن مان ساران کي ڏسي پسند ڪريان ۽ ساران جي ماءُ مونکي ڏسي ڏييءَ جي مستقبل تي ڳڻڻ ٿئي. خوشيءَ کان منهنجي دل جي رفتار وڌي وئي آهي. لوڻو ڪنيم. در ڏانهن وڌيس. در وٽ اچي ٻاهر نه ڏٺم، ڇاهين به نه ڏسڻ، انڪري ته ساران جي ماءُ جيئن سمجهي، ته ’ڪيڏو نه اشرف چوڪرو آ‘. مان وينس، هٿن تي پاڻي وجهي، منهن ڌوتم. لڳي ٿو ڪي اکيون مون ۾ کتل آهن، ڪنهنجنون؟ پڪ سان چئي تنهن سگهان. ساران ته ضرور ڏسندي هوندي، لانڍيءَ جي لڪڙن، ڪانن ۽ پٿرن جي سنهن چيرن منجهان. پر شايد ساران نه ڏسندي هجي، ڇو جو هنن لاءِ سڱ ڏسڻ يا پنهنجي ور کي ڏسڻ، گناه برابر هوندو آهي. پوءِ، ڪاڪي جي زال ته ضرور مونکي چٽائي ڏسندي هوندي.

مان اٿيس. ائين اڻ لکو ڏٺم. منهنجي سامهون ڪا ڇوڪري بيٺي هئي، ننڍي-ڪاري-ڪوجهي، منهن تي ماتا جا سينٽرا، ننڍو بندرو قد، شايد عمر ۾ به ننڍي آهي. بس جوان ٿيڻ واري آهي. مان کيس چٽائي ٿو ڏسان، هوءَ چيلهه تي هٿ رکي بيٺي هئي. مونڏانهن گهوري گهوري ڏسي رهي هئي.

مونکي سندس ڏسڻ برو ٿو لڳي. چيم، ”ڇاهي؟“

”جاڳيو آڻ....؟“ هنجا هيڊا ڏند، منهن جي ڪاري رنگ ۾ چمڪن ٿا، شايد کلي ٿي. مونکي ڪراحت ٿي اچي. مونکي سندس وجود تنهن وٺي، مکروه شڪل، بندري-ڪاري-ڪوجهي، دڙڪو ٿو ڏيانس.

”هل چوري چاڻي ڏسين؟“

”اڙي ساران، چاڻي ڪرين، مهمان کي بيٺي ڇا ٿي ڏسين؟“

اندران لانديءَ مان آواز آيو. شايد ڪاڪي جي زال هئي.
چيلهه تي هٿ رکي ڏسڻ واري ساران، پنٿي ڊوڙي ۽ لانديءَ ۾
گهڙي وئي ۽ منهنجي هٿ مان خالي لوڻو ڪري پيو.

!

جميعت علماء اسلام جي جنرل سيڪريٽري مولانا مفتي محمود چيو
آهي ته: 'اسانجي حڪومت ٿي ته اسين ماڻهن کي ڏنڊا هڻي نمازون
پڙهائينداسين.' (هڪ پراڻي اخباري خبر)

 مفتي صاحب، هاڻ سرحد ۾ اوهانجي حڪومت آهي. اوهين
ماڻهن کي ڏنڊا هڻي نمازون پڙهائي سگهو ٿا. پر اهو به ياد رکجو،
ته اهي سڀئي ڏنڊي کائيندڙ، بنا وضوءَ جي نماز پڙهندا. ۽ پوءِ اهو
سڄو گناهه اوهانجي گچيءَ پوندو.

!

صدر پٽي، ۲۱- مئي تي ڪوئيٽا ۾ تقرير ڪندي چيو ته: 'يحي خان
اوپر بينگال ۾ جيڪو ملٽري ايڪشن ڪيو، اهو بيمه غلط هو، مان
انهيءَ جي خلاف هوس ۽ ڊاڪا مان واپس اچڻ تي مون انهيءَ ايڪشن
جي مخالفت ڪئي هئي.'

 ڀٽو صاحب، اوهان صدر يحيي کي ڇا چيو، ڇا نه چيو، انهيءَ
جي ڄاڻ ته اوهانڪي. پر ڊاڪا مان اچي، ڪراچي ايئرپورٽ تي
اوهان چيو هو: 'خدا جو شڪر آهي پاڪستان بچي ويو.'

!

سند جي سينئر مشير (هاڻ گورنر) مير رسول بخش خان ٽالپر چيني
ٽيبل ٽينس جي رانديگرن کي ڏنل دعوت ۾ 'اردوءَ' ۾ تقرير ڪندي
چيو ته: 'اها اهڙي راند آهي، جيڪو ڏسي، اهو جواڻ ٿيو وڃي.'
(ڪراچي 'ٽي-وي')

 سائين مير صاحب، اوهانجي جواني جي راز جو هاڻ ڀٽو پيو. پر
سائين، چيني رانديگر ته اردو سمجهي نه سگهيا هوندا؟




حيدرآباد پهچڻ تي، سنڌ جي گورنر مير رسول بخش خان ٽالپر جو شاندار استقبال ۾ ميل ڊگهو جلوس نڪتو.


(’مشرق‘ اخبار ۲۹- مئي، ۱۹۷۲)

✻ اهو شاندار جلوس اسان به ڏٺو هو، انهيءَ جلوس ۾ هڪ ٻئي جي پٺيان ۴ آٽ گاڏيون (جن تي ٻار سوار هئا) ۱۶ ٽانگا، ۱۲ مٺي ٽيڪسيون، ۴ ٽرڪ، ۲۲ گهوڙا، هڪڙو خاڪسارن جو دستو ۽ هڪ ڪينڊ هئي. انهن سڀني جي هڪ ٻئي پٺيان بيھڻ سان به جلوس ٻن ميلن جو ٿي ٿٽو سگهي. ها، البت هن جلوس ۾ آٽ نو سو ماڻهو به هئا، تنکي جيڪڏهن هڪ ٻئي جي پٺيان قطار ۾ بيهارجي ها، ته پوءِ شايد جلوس ٻه ميل ڊگهو ٿي پوي ها.

حيدرآباد ۾ سنڌي ڪتابن جو سڀ کان وڏو مرڪز



سنڌ يونيورسٽيءَ جي سنڌ الاجي ڊپارٽمينٽ جي ڪتابن جو سول ايجنٽ، تنهنڪن علاوه سنڌي ادبي دور، سهڻي پبليڪيشن، ادارو ادب، ذو، سنڌ جي سمورن سنڌي ادارن جا ڪل ڪتاب ۽ سڌون



تان اوھن وٺي سگھو ٿا، يا خط لکي گھرائي سگھو ٿا.

ادبيات

اسپتال روڊ، حيدرآباد سنڌ

سر هومل راڻو (بيت ۽ وايون)

غزل

نظم، دوها - غزل

واڻي

گيت

غزل

نظم

گيت

نظم

غزل، هاڻڪا

قطعا

شعر

شيخ اياز

بشير هورياڻي

اهداد حسيني

قمر شهباز

قيوم طراز

زينب پٽي

محسن عباسي

ملڪ نديم

خاڪي جويو

مير محمد پيرزادو

هدايت بلوچ

شڪرڙو شاعر پير بخش پياسي

سر مومل راڻو

آلا آچڻ وٻر، سڄڻ صديون لائين،
 آءُ ڪٿائي پير ٽولئ تڪيان ڪيترو؟
 ڏس هي ڪٽي راتڙي پير ڪي پيڙي،
 آلا ساهڙي، سڄڻ آڄ نه آئيو!
 آڏي اڄ به نه آيو سڄڻ پيني رات،
 جيڪر هن جي تات، تن مان آءُ تڙي ڪيان!
 ڇا مان وسايان، روئي نپيٽن ڏيٽا؟
 ڪنهن جي ڪرهي لاءِ مان ڪيسين ڪٽيان (۱)،
 هاڻي مان پايان، ڪوبه نه ايندو ڪاڪر تي.
 ڪيڏي لنبي رات آ ڪيڏو انڌو ڪار!
 ٽيڙو ٽيمڪو نام ڪو اوندهم آه اپار،
 سامي سڄڻ آپار، ڪوبه نه ايندو ڪاڪر تي.
 ڪارا ڪڪر ڪاڪر تي ٻاهر چارا چيڪ،
 ڪيڏو ڪارونپار، آ، ڪيڏي تارن ليڪ!
 ستمهي ويندي سيڪ، ڪوبه نه ايندو ڪاڪر تي.

هؤ جو مُنڊيءَ ڏيک، تارو ڪاري مُنڊ ۾،
تنهن به ڪٿي آ اوچتو لڳهه (۱) هيٺان ليک،
سَهڻي ويندي سيڪ، ڪوبه نه ايندو ڪاڪِ تي.

رائڻا مون کي چئن، موٽائي ڏي مينڌرا،
روئي توله رڻن (۲)، ڪيسين ڪاٿيان ڪاڪِ ۾!

ڏيئا تيل ڦليل جا ڦوڪي وسايان،
توڪي واري مينڌرا اڻ تڻ آجهايان،
واري نه لايان، مڻهي لتو (۳) ليلات (۴) مان.

رائڻا! او رائڻا! سڏ ورائين چو نه تو؟
ڪٿي آهين مينڌرا پينگ ٿيا پاڻا؟
ڪنول ڪو ماڻا، پونر پهن چڏي ويا!

ڪٿي آهين مينڌرا؟ مون کي سڏ ته ڏي!
وئين هيئن چڏي، ڪهڙي ڪارڻ ڪاڪِ ۾؟

توسان منهنجو مينڌرا چو هيئن انگ آڙيو؟
هيئون ڏريهي وٽ، جئن ساري رات سڙيو،
ڪنهن هيئن جيءُ جڙيو، منهنجو توسان ڪاڙيو؟

ناترا! مون کي جهل، منهنجي وس نه هيئنڙو،
مستان ٿي پاڳل، ڪيان رڪ رتول (۵) کي!

(۱) لڳهه - ڪڪر (۲) رڻن - رات (۳) لتو - پيار

(۴) ليلات - بيشاني، تقدير (۵) رتول - محل

ڏس هُ مون تي ٿو ڪِلي لونيُو لڏاڻو،
 سومل! سچ پچ ڪاڪر تي ايندو نه راڻو؟
 هي جو ڪُماڻو، ڪنول ٿڙندو ڪينڪي؟

آلا، رت ڏئي، مون جوڙيو جنسارڪي،
 پو جو ڏنم ڪاڪر کي ساري پيڙ وئي،
 مٿان ماڪ پئي، رتو رنگ رتول جو.

مومل بيهر ٻار، سارا ڏيئا ڪاڪر جا،
 ڪيهه (۱) کتن تان ڪاڻي لاهي هنڌ آجار،
 هئي! هانءُ نه هار، نيٺ ته ايندو مينڌرو.

تو ۾ ڪمي ڪاڻي هُن جو ڪهڙو ڏوهه؟
 مورڪ! پنهنجو موهه، ڇاچي ڏس تون جيءَ ۾،

اچڻو آهي اوچتو راڻو ڦٽي ٻاڪ،
 ساجهر تنهنجي ساڪر، لڏاڻي ۾ ليڪبي.

پيڙا جي هر پور ۾ رچي ٿو راڻو،
 سير جي سڀاڻو، سدا ڪاريءَ رات ۾.

پيڙا جي هر پور ۾ هي جا ڪاڪر نهٿي،
 ويندي ڪونه ڊکي، نيٺ ته ايندو مينڌرو!

مومل جيسين ناهم ڪو تو ۾ رڻاڻو،
 سڀاڻي راڻو، ڪهي ايندو ڪاڪر تي.

راڻو ڪاڪر سواءِ رهي رهندو ڪيترو؟
 مومل هءُ تو لاءِ، اجهو پيو پٽڙ ۾.

سر هومل راڻو (بيت ۽ وايون)

غزل

نظم، دوها - غزل

وائي

گيت

غزل

نظم

گيت

نظم

غزل، هائڪا

قطعا

شعر

شيخ اياز

بشير هورياڻي

اهدان حسيني

قمر شهباز

قيوم طراز

زيب پٽي

مڪسن عباسي

ملڪ نديم

خاڪي جويو

مير محمد پيرزادو

هدايت بلوچ

لاڙو شاعر پير بخش پياڻي

ڪر هاڻ چندن (۱) هيرٿان لاڻو (۲) ڪونه چرن،
 موٽي ماڳ ورن، وهسي ساڳي واس تي.
 ايندا، ايندا ڪاڙهي رتو روءُ نه تون،
 ويهي واس چڱون، بهر تيل ڦليل سان.
 ايندا، ايندا ڪاڙهي ايندا ڏوريءَ ڏڪ،
 راڻو سدا سڪ، ڏڪن ٿورا ڏينهن.
 مڃن بنا ماڳ، ڪهڙي چندن چوٽين (۳)!
 خاترو! ڀٽ نه ٿاڪ، نيٺ ته ايندا ڪاڪ تي.



(۱) چندن هيرٿان - چندن تي هريل (۲) لاڻو - هڪ ٻوٽو
 (۳) چندن چوٽين - چندن وٽ جي چوٽين تي

واید—ون

مشتان کاکِ برن،

تیم تیم، تیم تیم، ڈیڑا۔
 لیکتی وینا لامٹین (۱) پکتی منجھ پرن۔
 لڊاڻي ۾ لوڻيون ستيون ساتِ کتن۔
 مومل سوچي ماڙيئين (۲) ڪرھا مان ورن۔
 چانگا چندن ھيرٿان ٻيوڪجھ ڪونہ چرن۔
 توڻين راڻا راتِ جو ڏاھيون ڏنجه (۳) ڌرن!

تڪين تنهنجي ڪاڻ،

آڏيءَ اڱڻ۔ ڏيڙا۔
 نو لڻ وھسي واءِ ۾ سيرانديءَ سرھاڻ۔
 ساجن مون کي سڀجَ تي چئن نہ ڏي چانڊاڻ!
 وَر وَر واجھاڻي ٿڪو ھيئون منھنجو ھاڻ۔
 تون سڀنو، تون ساعہ ۾ نينڊ پيري نيراڻ۔
 موت پليءَ جي پاڻ۔ وو، موت پليءَ جي پاڻ!

(۱) لامٽين — لامن ۾ (۲) ماڙيئين — ماڙين ۾
 (۳) ڏنجه — ڌڪ

راتِ کڙري آهي،

پَنڌُ پِرَھ ۾ ڪيترو!

اِجھو وِڃُن آپَ مان ڪتيون ڪَر ساهي،

پَنڌُ پِرَھ ۾ ڪيترو!

جاڳُ اڃا ڪُجھ جيئڙا جتھپَ چڱي ناهي!

پَنڌُ پِرَھ ۾ ڪيترو!

ڏس هي مِٽيءَ ڏِڙڙو جوتِ بنا چاهي؟

پَنڌُ پِرَھ ۾ ڪيترو!

شالَ نہ مَنان ميندرو ڪاڪِ ڪندي لاهي!

پَنڌُ پِرَھ ۾ ڪيترو!

(نئين روپ جو غزل)



جا دل آهي،
 غم سان آ ڀرپور اڃا ۽ ناڪامين کان چور اڃا.
 گهائل آهي،
 گوريءَ جي گهورن سان، سهسين سورن سان معمور اڃا.
 مائل آهي،
 موج هوا جان، ديدءَ تر کان، آهي ڀرستور اڃا.
 منزل آهي،
 چشم تصور ۾ ئي سهي، آهي ته سهي، گو دُر اڃا.
 شامل آهي،
 منهنجي صدا ۾، تنهنجي ادا ۾، پيغلم منصور اڃا.

امداد حسيني

نظم

آماس رات ۾
 چاسينگر (۱) جي پويان
 ننڍا ڪڙين اڪڙين وارا
 جيڪي نينگر نڪري ويا ها
 سڀئي نينگر
 صبح سپاڳي جي سواگت لئي
 اونده جو هر گهيرو ٽوڙي
 هرڪا سرحد اڪري ويا ها
 دوکي جي ديوار اورانگهي
 سورج بڻجي آڀري پيا ها

چاسينگر - ٽانڊاڻو، ڪٽڙ ڪڙپتو

ميرانجهي لهر

لهر ڪناري لٽي ٿي ڊوڙي
 اُڀري اُڀري اُڀري اُڀري
 تون ڇا به ڪرين ها ڇا به ڪرين
 ڪنهن حيلي ڪنهن به بهاني سان
 لهر نه روڪي سگهندين تون
 (مٺ ۾ بند نه ٿيو پاڻي)
 ڇو ته ڪنارا تنهنجي وس کان ٻاهر آهن!

مٽي مٽيءَ کي ٿي گولي
 جنم جنم کان ڀٽڪي پئي
 آدجڳاد کان ڊهي نهي پئي
 هاڻي ميرانجهي مٽيءَ مان
 مون جا مورت ٺاهي آهي
 سا سڀني کان سندر آهي
 ()

تون ڇا به ڪرين ها ڇا به ڪرين
 اُن کي ڪونه ڇڏي سگهندين تون
 (دل ديول ۾ تنهنجو ڇا؟)
 ناستڪ جو مندر ۾ ڇا؟
 ڇو ته اها ميرانجهي مٽي تنهنجي وس کان ٻاهر آهي!

دوها - غزل

چاندوڪيءَ جي ساز تي، تارن ڳاتو گيت،
 ٻنهي ڪنارن تي ٻڌو، لهريلو سنگيت.

مان ڳوٺاڻو نينگرو، آوارا رولاڪ،
 هيڏي، ساري شهر ۾، ساڻي دوست نه ميت.

هڪل هڪل هاند آ، اُن ۾ تنهنجي هڪ،
 ڇاتيءَ ۾ ڪا ڇيت ٿي، ڇيڙي، سُر سنگيت.

تن گل من گل او پرين، دهر آهي داءِ،
 پو ست چڪو هن ڪٿي، ٻنهي جڳن کي جيت.

دونهين ۾ سگريت جي، ويڙهيل سيڙهيل آءُ،
 تنهائيءَ جهڙو نه آ، ڪوئي ڪنهنجو ميت.

مڪيل چٽڪيل آواز ۾، هڪڙو صاحبلوڪ،
 چئي پيو استيج تي، 'ايءَ نه مارن ريت'.

ڪنهنسي رڌڙي گيت جو، او منهنجي من ميت،
 هري پيو ٿو هانو تي، مڌر مڌر سنگيت.

پنهنجي پنهنجي جاءِ تي، هرڪو ماڻهو ديس،
 پنهنجو پنهنجو ويس آ، پنهنجي پنهنجي ريت.

چاندوڪيءَ ۾ پئي ٻريو، چئن چئن جو گيت،
 'پاگل پنهنجي پيت ڙي، پاگل پنهنجي پيت'.

قهر شهباز

واڏي

منهنجي دامن ۾ ٿو جهاتين، گهاٽن کي ڇا گهوريندين،
پاڇوان جا پُر پراڻا، پريتر ڪهڙا پڙيندين؟

ريت ته ريتيءَ جي ڀت آهي، ڄاڻ پُري، ها ڄاڻ پُري،
پريت ته آهي وڃ-وراڪو، ڀل-ڪن ۾ آپ تي آيري-!

پير پتون هر پانڌيڙي جا،

منزل جو ڪو اير نه پير.

وڪ وڪ تي واسينگ وراڪا، سمجهي رکجان پنهنجو پير؛
پير پتون هر پانڌيڙي جا.

منهنجو جيءُ جوالا آهي، واڇوڙن سان منهنجو وير؛
پير پتون هر پانڌيڙي جا.

سورٺ کي سمجهائڻ ڪهڙو، راءِ بنان سِر ڏيندو ڪير؛
پير پتون هر پانڌيڙي جا.

جنهنجي ويڙهي جڳ ڪاڻ بيٺي، گيرو سوئي آهه گهير،
پير پتون هر پانڌيڙي جا.

دل کي آت آيو جڏھن ،
ڪنڊيءَ تي پيلا کڻ ڏنا ،
ڪا اڻ ڏٺي اميد هئي پر ،
مون جهڙا پڻ جيئندا رهيا ۔
بس يار چڙي ڏي ۔

زيب پڻي



مور مري ويا سڀ ڪانءَ به پنهنجي چال سڌاري ،
هيءَ دنيا کيل تماشو ، ماڻهو ڇڻ آهي مڌاري ۔

ڪنهن وٽ دل جي دولت ، ڪنهن وٽ گهائن گهاري ،
ڪنهن وٽ ڏن ٿو ڌڪجي ، ڪنهن وٽ ساعت آهي آڌاري ۔

ڪنهنجو وقت ويراڳي ، ڪنهنجي مهل موچاري ،
ڪنهنجي مُڪت مٿي تي ، ڪنهنجي سير آهي تغاري ۔

ڪنهنجو جيون جنت ، ڪنهنجي دل دوزخ ساري ،
ڪنهن وٽ وڃن نفرت نغارا ، ڪنهن وٽ ڏن آهي پياري ۔

ڪنهن ٿي روح ريجهايا ، ڪنهنجي حياتي سؤرن واري ،
ڪنهنجي عمر به عيش ، ڪنهن روئي رات آهي گذاري ۔

ڪنهنجو زيب لُٽيو ۽ ڪنهن ٿي ڪٿي توبه زاري ،
ڪنهنجي هير هنجن ۾ ، ڪنهنجو ڦٽو تخت آهي هزاري ۔

مور مري ويا سڀ ڪانءَ به پنهنجي چال سڌاري ،
هيءَ دنيا کيل تماشو ، ماڻهو ڇڻ آهي مڌاري ۔

ذرا اچ ته اوري، او ٻڄڻا زمانا

وڏا ڏند تيزي، پري کان کلين ٿو،

سنديون بي وسيءَ تي!

ذرا اچ ته اوري، او ٻڄڻا زمانا!

تون سمجهين ٿو؟

تنهنجي خدائيءَ ۾ رهندي،

وتءِ سڀ وڪاڻل ۽ ٻولن ٻڌا ٻانها آهيون؟

تون چاهين ٿو؟

تنهنجي اڳيان گات اوچو ڪري ڪين ڪوئي؟

نه تو سان نظر ڪو ملائي،

نه ڪو سڃاڻي ساهي!

مگر ٻڌا!

فقط تنهنجي حدن اورانگهڻ جي خاطر،

اهي سانگ سڀ ٿا سهون!

اسانجي نظر ۾،

سواءِ تنهنجي،

آهن ٻيا ڪيترائي ڪي ايندڙ زمانا.

سنديون مرحبا لاءِ،

جي گائين پيا، ستو خوشيءَ جا ترانا!

ستائيندي ڇا تون.

اڙي او زلانا زمانا!

اسين مرد مانجهي!

اسين مڙس اڻ موت، اڻ گس، يگانا

ڏکن ۽ سڪن جا،

نشيب و فرازن جا هيراڪ آهيون!

اسان جي نظر....؟

ڪنهن شهبازي اک جي نظر!

فقط منزلن جا منارا ٿي آهن،

اسانجي نظر جا نشان!

گيت

سڏي پنهنجو وطن،
 ٻڌوسير سان ڪفن۔ ساڻي هلندا هلوڙي هلندا هلو۔
 راه آئي ڏکي،
 پونءِ آهي ٻکي؛
 ائين ٿئي نه الا؛
 ٿيون راه ۾ دفن۔ ساڻي هلندا هلوڙي هلندا هلو۔
 تائيو لوهه سينا،
 لڳن سال مهينا؛
 ٿيندي نيٺ ختم؛
 هي راه ڪئن۔ ساڻي هلندا هلوڙي هلندا هلو۔
 هن پيري گهري،
 ديس رت ڦڙي؛
 ڦڙو ڦڙو ڪري؛
 رڏڳيون سارو چمن۔ ساڻي هلندا هلوڙي هلندا هلو۔
 جو بيٺو ڪٺو،
 چڻ ديس رڻو؛
 اسين دنيا ڪڍي؛
 جي ڀرتو وطن۔ ساڻي هلندا هلوڙي هلندا هلو۔
 راه ڪئن وٺي،
 منزل مرڪي پئي؛
 مانجهي مرڪي وڌو؛
 باقي ٿورو جتن۔ ساڻي هلندا هلوڙي هلندا هلو۔

ويٽنام شمشان!

هي آدم جو اولاد انسان آهي،
يا وحشي درندو ۽ حيوان آهي؟

ڪري روز قهري ڪميٽي جون ڪاهون،
وسائي بمن ڪي ٿو بستين مٽائون،
ڪٿي هر وسنهن جنهن ته ويران آهي.

بڊا ٻار ريهون ڪري اڄ رُٿن ٿا،
اڪيون آسمان ڏي ڪٿي سي ڏسن ٿا،
خُدايا! دُنيا چو پريشان آهي؟

هي بارود خانن جون سرنگهون وڇائي،
ڌماڪن سان ڌرتي ڇڏي ٿو ڌڙائي،
ڪڍي ڌڻڌ لاشن تي شادان آهي!

جتي بم بارود گولا وسن ٿا،
آتان باهين جا ته شعلا آتن ٿا،
ويٽنام ساروئي شمشان آهي!

ويون ڪيتريون عمريون يار گذري،
خُدا کان به انسان، سگهيو نه سڌري!
انهيءَ جو ته 'خاڪيءَ' کي خفتان آهي.

مير محمد پيرزادو



سور مليا ناسور ٿيا پر پيو پي هي جڳ پيارو آهي،
 اُڀون منجهس ۽ اوڻر هوندي نت نت روپَ نيارو آهي .
 جڳ ۾ پنهنجي نفرت نامي، هن سين وڃبو نيهن ٺيائي،
 باقي ڳڻين ڳالهيون ڪهڙيون، ڳارڻ ڳارڻ ڳارو آهي .
 وڍر تنين آ وڍرن سين جن جونو ڪيو هي جڳ جنسار،
 ماري هي جي مات ڪيون سنسار سٺو پوءِ سارو آهي .
 هنڙي شاه گدالي آهي، وڏ ننڍائي ويڇا ڳڻ تون،
 پوري پپ ڀرڻ جي ڪارڻ، قربان هتي اڃ ڪارو آهي .
 سڀ تہ اڃ پي سرهو آهي، ڪٽجي ليڪو ڪڏهانڪر پيو،
 ظالم منصف، زرا شاهد، مسڪين مٿان ائين مارو آهي .
 مال رکڻ تي منع پئي ۽ پورهيو پورهيت ڪين ملي،
 ڇا سان پالي ٻار ٻچا جنهن بني نہ ڪوئي ٻارو آهي .
 هي پي ويلو ويٺي گذريو اڪيون ڏرا ۽ پيت پنيءَ،
 ڏم ڏم ڳوڙها ڏک ۾ روئي ڏجهن نہ جنهن وٽ ڌارو آهي .
 ڳاڙهو ليڊر ڏاڍيان ڏاڍيان ڏکن پري تقرير ڪري،
 تازيون، ته ته، وهوا وهوا، ٻانهن مٿي ۽ نعرو آهي .
 ڪوي ادا ڙي! ڪوڪ پلا تون ڏيه سندا ڏک ڏيل آهي،
 دکن ڀرئي هن ديس سان تنهنجي لئو لڳي جو ٺارو آهي .

هاڻڪا

نيٺين نير وهائي ويٺي، ڪائنات رنو ويٺي،
 ست سڳيئي بک ڀڄي لئ، ٻوڙهي پيءُ پٽ ڀڄي پٽ تي،
 لڄ لٽائي ويٺي، اڌ رات رنو ويٺي!
 ڪڇ جون ڪوڙيون ڪوڙيون،
 زنگ ڏسو تہ ضميرن تي،
 توبه! وڪجن توڏيون!

قـطـعـا

پت ٿئي تنهنجي وطن ۾ ڪالهه جي آيا لنگهه،
 گهر جلائيندا رهيا ته به جيءُ ۾ جاليندا رهيا،
 سنڌ جي جوڳين جيان پيا سر ڦريا ڪاٿي سڄڻ،
 ڏنگ ڪائيندا رهيا ته به ڏانگ پاليندا رهيا.

شير جا پت وري جاگيا هن،
 اک پٽي ڏس ته اهي ساڳيا هن،
 چور محفل مان پڇي ويا شايد،
 دوستو هي ته سڀئي ڀاڳيا هن.

پل ستائي وٽ مگر ائين نه سمجه،
 آه منهنجي عرش تي ويندي نه آ،
 ’سوٽ ڊش‘ سمجهي نه منهنجا حق ڪاءُ،
 هي غذا جلدي هضم ٿيندي نه آ.

پنهنجي پوکيل پوک جي ڪنڊن ڇڏيو رهڙي صفا،
 سچ چيو هو ڪنهن ته بابا پير جا ٻوٽا نه هئا،
 جا پئي تنهنجي هٿان تنهن کي مٽائڻ واسطي،
 ڪڍ ڪهاڙو، عيش ڇڏي، جهوٽا نه ڪا، سڙتا نه هئا.

روشنين جو دور آ ۽ ساوڪن جي مند آ،
 باغ جا مالهي اڃا پي رات ڪاري ٿو بچين،
 تون سٺين ٿو، پر ڏٺو سمجهين ته ڪنهن جو ڏوه آ،
 مان بهاري ٿو گهران تون بهاري ٿو بچين.

ڏيو ٻڌڻش پياسي

بسمبستا

سُجھي سَمندُ اجهاڳُ، آءُ اڳيئي اُٿارون،
سنئين سِيرُ وچ وِڙن، چوليون ٿيون چرواڳ،
مون ڪيئن محبت ماڳ، حاصل ٿيندو هوت سين.

تڪي سِرت نڪا صورت، نڪو سونهن سينگار،
ڏوريندي مون ڏينهن ٿيا، ڏڪن منجهه هزار،
پياسي ڪهڙي ڀار، پُڄندي آءُ پرين ڪي.

مَنزل مَنزل ماڳ، تو جو ماڻهو ميندرا،
مُمل جو سُمِل سين، سمجھي سگهيئن نه ڇاڳ،
ويچاريءَ ويراڳ، ڏٺي ڪهڙي ڏوه ۾.

جَنانِ جَنانِ لڌم سار، تان تان ترهو ٽيڪ ۾،
چَٽَڇَر جي چيه جو، پتو نڪو ڀار،
'پياسي' سان ڀار، متان ڪا مُنڌ ڪري.

مَرقدِ تنهنجي مُهڻي، سهڻو توو سِر تاج،
اڳيان اڳوڻ آڻيا، جي هيڪر ڪڍي هاج،
تِن مومن معراج، پٽائيءَ ڏنم پٽ تي.

پرين توو پاس، جڏهن آءُ لنگهياس،
گوشتي ۽ گلاب جو، ويهي ورتم واس،
الله سَندم آس، پُني شل پوري ٿئي

واڊون

زورَ ظلم ۽ زوريءَ جا هت، ڪير پروڙي راز۔ الا!
ڪير پروڙي راز؟
ماٺ ماٺ تي پاڪڙر بس تي، دٻجي ويا آواز۔ الا!
ڪير پروڙي راز؟
مسڪين اڳيان ائين ظالم جي، جهر ڪي ٻويان باز۔ الا!
ڪير پروڙي راز؟
تون مون ناتو نفرت جو چئو، نينهن ٽٽي ڪيئن ناز۔ الا!
ڪير پروڙي راز؟
چُپ ويا ٿي پيار جا پٽلاءُ، چنگ چڙهي اسپ ساز۔ الا!
ڪير پروڙي راز؟
شيخ جهان ۾ ايندا پيا پير، ٿيندو ڪير اياز۔ الا!
ڪير پروڙي راز؟
جوت حامي پـ رواڻن جيئان، ’پياسي‘ ٿيا پرواز۔ الا!
ڪير پروڙي راز؟

سحر صبح ٿي بات آ چانيل، سا به لڳي پئي ڏيڻ، ميان!
سا به لڳي پئي ڏيڻ.
هر هڪ آهت موت جو کڙڪو، خوف ٿي آيو ڪيڻ، ميان!
سا به لڳي پئي ڏيڻ.
وت شمع جي پري به ٻر جا، ويو ختم ٿي مڻ، ميان!
سا به لڳي پئي ڏيڻ.
ماڪ جا موتي ٻن ٻن تي ائين، لڙڪا لڙڪا ڇڏيڻ، ميان!
سا به لڳي پئي ڏيڻ.
سيڪو شهر پنهنجي ۾ ڌاريون، ڪنهنڪي ٻڌايان سيڻ، ميان!
سا به لڳي پئي ڏيڻ.
’پياسي‘ پاڪ، قتل مان سمجهيم، ويو ڪو ڏيئي ويڻ، ميان!
سا به لڳي پئي ڏيڻ.

قطعا

چنڊ آسمان تي چمڪي نه چمڪي،
 ڌرتيءَ تي سونهن جي اسين کان آهيون،
 دل جي شعاع سان جلي جوت وئي جي،
 ته منزل اسانجي اسين پاڻ آهيون.

شعلو حسن جو ٿو زلفن کي چيري،
 اجها ٿي مڇي ڇڻ ته هر جا قيامت،
 ڪنول جو ڪڙڻ پي تبسم آ انجو،
 ڪٿي نيڻ نھاري ته برياءِ قيامت.

حق کان سر پنهنجو ڏيڻ بعد ساءِ،
 گرم آهي ڪوفي جي بازار اڃ پي،
 اسانجي دالين تي اڃا نقش آهي،
 هي ظلمت ۽ فتنن جو آزار اڃ پي.

اجهو هو وڃي پيو وٺو واٽ پنهنجي،
 ڏسون پيا ته زخمن سان سارو آ چور،
 هي تنهنجو نه منهنجو ڀلا ڏوھ ڪنهنجو،
 ڪٿي سور هيڏا وڃي پيو هو دور.

ستمر سهندي به منهنجو فقط ڏوھ هي آ،
 مان مسڪين بيوس جو نادار آهيان،
 رکي پيٽ بکيو ڏئي رت پين کي،
 زماني سان پوءِ پي وفادار آهيان.

هائڊيڪا

ويندي ويندي راه، جوڙي نينهن نوان،
پُسيءَ گاڙها گُل، جواڻ ڪٿي جذبا،
ٿئي ڪيئن نپياه، هليا روح روان.

سندءِ سونهن سُرهاڻ، تو جا پائڻي سَڄ،
واسيل ساريءَ سنڌ، جل ٿل بادل برسيا،
بنديل 'روح رهاڻ'، روان ٿيندي رُج.

چڙهيو چنڊ چڪور، جاگي جاگي رات،
'يونٽريڊري آڪاس'، اوسيئڙي آفق جي،
شعرن ڏسي شور، پـرهه ڦٽي پريات.

دريا دودي مان، سوچي سوچي ذهن،
قلب لڳن چيرا، گڏئين ٿيندي گهاه،
سيني ڪٽن کان، منهنجيومرڪيو من.

سَيد ساريو سَند، ڌڪڌڪڌڙڪي دل،
هتي هرڪو هوشو، آڪري درياءُ جيئن،
توتان گهوري جَند، ويجهي ٿي منزل.

تتي پيچل تند، 'پياسي' هوم غم،
ڏيندا سِرَ ڏياچ، آميدن کان اگني،
گهڻا وجهندي بند، پنهنجو ٿيو ڪم.

۴- مارچ ۱۹۶۷

مضمون

مسعود ذوراني

پڙهندڙن جا خط

تنقيد ۽ رايو

پڙهندڙن وٽان

۴- مارچ ۱۹۶۷ *

۴- مارچ وارن المناڪ واقعن جو ذڪر ڪرڻ مهل ڪٿي جو قصو رهجي ويو. انجي ڪهاڻي هئي ۽ آهي، ته: ڪٿي کي ڪن پوليس وارن بس جي بونيت تان رسيون کولي هيٺ لائون، ۽ هن تي ڏنڊن جو زيت لائي ڏنو. جنهنجي نتيجي ۾ ڪٿو آسمان ڏانهن منهن ڪري زور زور سان ڪيهون ڪرڻ لڳو. پوءِ سپاهي کيس سِرَ جي پاڻي ۽

*** چوٿين مارچ جي واقعن ۾ هيڏيان سورها به شاهل هئا**

عبدالله شاه بخاري، شجاع پيپرو، مقصود انور نوراني (ايل. ايم. سي) عبدالصمد انصاري، محمد امين سيال، الله ڏنو عباسي (ڪيمسٽري ڊپارٽمينٽ)، محمد شريف، امداد شيخ (جيالاجي ڊپارٽمينٽ)، محمد هارون (ٻاڻي ڊپارٽمينٽ جو استاد)، سراج بلوچ، علي احمد (آرٽس) چندر، گيان، نظام الدين شيخ (انجنيئرنگ ڪاليج)، يونيورسٽي بسن جا ڊرائيور- سعيد حسن، شوڪت، حبيب ۽ ڪنڊيڪٽر الله ڏنو، شعبان علي ۽ هيڊ ڪنڊيڪٽر طاب ۽ ٻيو.

درستيون

هن مضمون جي پهرين قسط ۾ هيٺيون درستيون ڪرڻ گهرجن.
 وائيس چانسلر جي بي-اي جونائو عبدالسلام نه، 'منظور السلام' هو.
 ائٽي ڪرپشن جي آفيسر جنهن انجنيئرنگ ڪاليج ۾ پنهنجي پٽ جي داخلا جي ڪوشش ڪئي هئي، سو، جعفري نه مسٽر فاروقي هو.
 آخوند الله بچائي صاحب پهريائين مسٽر محمد حسين رجسٽرار کي فون ڪئي هئي، ته وائيس چانسلر کي چوي ته، (۱) چارج ڇڏي (۲) چارج مونکي ڏي (محمد حسين کي) (۳) حيدرآباد ڇڏي وڃي.
 پوءِ اهي حڪم سيڪريٽري تعليم به محمد حسين صاحب کي ڏنا هئا.
 يونيورسٽي يونين آفيس جي پٽيوالي جو نالو غلام قادر بلوچ نه، 'غلام محمد بلوچ' هو. - مسعود نوراني

سان ڏوٽڻ لڳا ته جيئن سندس مٿان لکيل لفظ 'ڪتا مسرور' ڊهي وڃن، پر 'خادم حسين بلوچ' ۽ 'قاضي خضر حيات' اهي لفظ وائر پروف مس يا آئل پينٽ سان لکيا هئا، تنهنڪري پاڻي لڳڻ سان پاڻ وڌيڪ جرڪڻ لڳا. نيٺ مجبور ٿي ڪتي کي ڏوهارين وانگر ڪمشنر جي اڳيان پيش ڪيو ويو. ڪتي پنهنجي حريف کي ڏسي گير ڪئي يا نه پر ڪمشنر ڪتي کي ڏسي هوش حواس وڃائي ويٺو، هو واهي تباهي ڪڻ لڳو ۽ هنجي وات مان گف نڪرڻ لڳي جنهنجو نتيجو هي نڪتو، ته ڪتي تي لئين ۽ بندوقن جي هٿين جو وسڪارو ٿي ويو. ويچارو جانور زمين تي ڪري پيو، ۽ ڪيهون ڪرڻ ۽ ڦٽڪڻ لڳو. چون ٿا ته پوءِ ڪتي کي سٽي ٿاڻي جي لاکب ۾ بند ڪيو ويو. ڪي چون ٿا ته ڪتي کي هوسڙي ٿاڻي ۾ رکيو ويو هو. بهرحال اها ڳالهه تصديق شده آهي، ته جڏهن به ٿاڻي جو انچارج ٻاهران فارغ ٿي ٿاڻي ڏانهن موٽندو هو، تڏهن پنهنجي نائب کان پڇندو هو ته، 'ڪمشنر صاحب جا ڪهڙا حال آهن؟' يا 'ڪمشنر صاحب کي ماني هاني ڪارائي اٿو يا نه؟' ان ڪتي کي لاکب ۾ انڪري بند ڪيو ويو هو، ته ثبوت رهي ۽ ايل وزير ڪتي کي ڏسي سگهن، ۽ شاگردن جي خلاف غلط نظريو کڻي وڃن. به ڏينهن لاکب ۾ بند رکڻ کانپوءِ ڪتي کي گولي هڻي شوت ڪيو ويو. ويچارو وفادار ۽ مظلوم ڪتو! — ان ڪتي جي سينگارڻ ۾ 'خادم حسين بلوچ' ۽ هڪ 'سيد' شاگرد جو به وڏو هٿ هو.

د- مارچ جي صبح جو سويل اولڊ ڪئمپس پهتس، پتو پيو ته، ٽي صوبائي وزير خاص شاگردن جا مسئلا حل ڪرڻ لاءِ پهچي رهيا آهن. منهنجي ۽ 'مجيبي' لاءِ ڪئين مسئلا پيدا ٿي پيا. گرفتار ٿيل شاگردن جي مائٽن جو لشڪر يونيورسٽيءَ ۾ اچي سهڙيو. ويچارا بيحد پريشان هئا. سندن اولاد کي آهي ڪپڙي وانگر ٺپوڙي، ڪتي سٽي 'اغوا' ڪيو ويو هو. کين اها به خبر ڪانه هئي ته سندن جگر جا ٽڪرا ويا ڪيڏانهن. اها به پڪ ڪانه هئي ته سندن پٽ زنده به آهن يا اجل جو شڪار ٿي ويا. سندن مايوس، سسپيل، غمگين چهر اڄ به ياد اچن ٿا، ته لڳ ڀڳ ڪانڊارجيو ٿا وڃن. سندن اکيون

پنهجن پيارن کي ڏسڻ لاءِ واجهائي رهيون هيون. اهي بار بار اسان کي ليلائي پنهنجن ٻچن جو پتو لڳائڻ ۽ انهن کي آزاد ڪرڻ لاءِ چئي رهيا هئا. شاگرد الڳ منتشر ٿي ويا هئا، اها قوت وري يڪجا ڪرڻي هئي. اخبارن ۾ اسان سان ٿيل تعديءَ جو ڪو ذڪر ڪونه هو، تنهنڪري عوام جون همدرديون حاصل ڪرڻ ۽ ڪمشنر جا ڪڏا ڪرتوت پٿرا ڪرڻ لاءِ پمفليت بازيءَ جو ڪم به ڪرڻو هو. اير-اين-اي ۽ صوبائي اسيمبلي جي ميمبرن وٽ وڃي انهن جي مدد ۽ تعاون به حاصل ڪرڻو هو. شاگردن لاءِ قانوني مدد به حاصل ڪرڻي هئي. مٿان وري وزير پي آيا، تن سا به ڳالهه بوليه، هلائڻي هئي. مطلب ته مون کي ۽ مجيب کي لغاريءَ جي غير موجودگيءَ ۾ هڪ ئي وقت ڪيترن ئي محاذن تي وڙهڻو پئي پيو. مون کي ۽ مجيب کي پروڙ پئي ته اڳواڻي ڪرڻ ڪو چرچو يا پوڳ ڪانهي. بهرحال اسين ٻئي حالات کي منهن ڏيڻ لاءِ سڀ ڪري بيهي رهياسين. 'ڪامل راجپر' ڏاڍي نازڪ وقت ۾ ميدان عمل ۾ ٿپو ڏيئي قانوني محاذ سنڀالي ورتو. ۽ اسانجي هڪ وڏي مشڪل آسان ڪري وڌي. ڪامل راجپر ۾ چڱيون صلاحيتون آهن. پر سندس ڪم ڪرڻ جي هڪ مخصوص ٿيڪنڪ آهي. هر ڪو ماڻهو ان طريقي يا ٿيڪنڪ کي ٿٽو سمجهي سگهي. ڪامل فسادن، جهڳڙن ۽ مارڪٽ کي اجائي دعوت ڏيڻ جو عادي ڪونهي. انجي برعڪس هو زباني بحث، قانوني نڪتن ۽ منطق ۽ دليل بازيءَ سان پنهنجي حريف کي مڃائڻ ۽ شڪست ڏيڻ کي وڌيڪ ترجيح ڏيندو آهي. اسان واري معاملي ۾ به ائين ٿيو. ۲- تاريخ واري جلوس ۾ جڏهن هن اسانجو جوش خروش ڏٺو ته هو مستقبل قريب ۾ ڪنهن وڏي وڏي جي اسڪان کي محسوس ڪندي هڪدم اسان کان جدا ٿي ويو. ۴- تاريخ تي جڏهن ٿرين جو متوقع ۽ خوفناڪ تصادم ٿي چڪو، تڏهن ڪامل پهريائين ته زخمين جي پرڳهور لاءِ اسپتال پهتو ۽ پوءِ مرحوم 'محمد مسيح' وڪيل وٽ شاگردن کي قانوني مدد ڏيارڻ لاءِ پهچي ويو. مرحوم محمد ميمڻ وڪيل به هڪ عظيم انسان هو. شاگردن جو اهڙو هڏڙو کي، همدرد ۽ سچن سنڌ ۾ ڪو ٻيو وري لپندو. هو

سنڌي شاگردن کي قانوني دفاع ڏيڻ لاءِ هر ڏکي وقت ۽ هر گھڙيءَ بنا معاوضي، پنهنجي کيسي مان خرچ ڪري، پنهنجا کيس ڇڏي، مدد ڪرڻ لاءِ تيار هوندو هو. (پر افسوس جو هن احسان فراموش قوم اهڙي مٺڙي انسان جو قدر به ڪونه ڪيو. وصال کان ڪجهه ڏينهن اڳ هن مون سان ڳوڙها ڳاڙيندي پنهنجي قوم جي ناقدرشناسيءَ جي شڪايت ڪئي هئي. ڪن نا عاقبت انديش دوستن هن تي الزام لڳايا هئا، ته هو به حڪومت جو هڪ ڪارندو آهي.) بهرحال ڪامل جڏهن محمد ميمڻ وٽ پهتو، ته هن ڪامل کي دلداري ڏني ۽ کيس وٺي سينٽرل جيل ويو. پر مين گيت ڪونه ڪوليو ويو. اتي پوليس بيٺي هئي ۽ شاگردن جي گوڙ جو هلڪو آواز ڪن تي بي پيو. هو اتان موٽي آيا. مرحوم محمد ميمڻ ضمانت لاءِ درخواستون تيار ڪرڻ لڳو. محمد ميمڻ جي ان ڀڄ ڊڪ مان اها پڪ ٿي وئي، ته شاگرد سينٽرل جيل ۾ بند آهن. تنهنڪري شاگردن جا مائٽ جيل تي پهچڻ لڳا. هت اها ڳالهه ٻڌائڻ ضروري سمجهان ٿو: ته مجيب ۽ آءٌ شاگردن کي ضمانت تي آزاد ڪرائڻ جي حق ۾ نه هئاسون. اسانجو خيال هو ته حڪومت شاگردن جي ايڏي وڏي تعداد کي جيل ۾ گهڻي وقت لاءِ بند ڪري نٿي سگهي. ظاهر آهي ته ڪجهه ئي ڏينهن ۾ سڄي سنڌ ۾ انتشار ڦهلجي وڃي ها ۽ حڪومت ڪنهن بغاوت کان بچڻ لاءِ هر حالت ۾ شاگردن کي آزاد به ڪري ها، کيس به واپس وٺي ها ۽ مطالبو به مڃيا وڃن ها. پر گرفتار ٿيل شاگردن جي مائٽن جو دٻاءُ ايترو ته وڏي ويو، جو الامان! جيتوڻيڪ خود گرفتار ٿيل شاگردن جا حوصلا تمام بلند هئا. هنن جي سڀ کان وڏي خواهش هيءَ هئي، ته ڪمشنر جي خلاف ڪو قدم ڪڍجي ۽ 'حسن علي' واپس اچي. انلاءِ هو صدين تائين جيل ۾ سڙڻ لاءِ تيار هئا. معلوم ٿيو ته اسانجو پراڻو نسل تمام بزدل، ڊڄڻو، رجعت پسند، بي همتو ۽ تاريخي خيال هو. نئين نسل بغاوت ڪرڻ چاهي ٿي، اڀرڻ ۽ اسرڻ ٿي گهريو، طوفانن ۽ جبلن سان ٽڪر کائڻ ٿي چاهيو. پر پراڻو نسل کيس اڳتي وڌڻ کان روڪي رهيو هو. هنن کي بس پنهنجي اولاد ۽ ذاتي مفاد سان پيار هو. قوم جي اجتماعي ڀلائي جو

کين فڪر ڪونه هو.

۵- تاريخ جي صبح جو آءُ ۽ مجيب، ڪامل سان گڏجي محمد ميمڻ مرحوم وٽ وياسين. هن وري به اسانکي دلداري ڏني ۽ پنهنجي مڪمل ساٿ ڏيڻ جو يقين ڏياريو. ڪامل کي محمد صاحب وٽ ڇڏي، اسين وري اولڊ ڪئمپس ۾ آياسين، جتي ڪالھوڪا شام وارا شاگرد گڏ ٿي ويا هئا. 'حسين شاه بخاري'، 'مير امداد'، 'محمد خان ساريجو' ۽ 'محمد علي مرزا' آيا ۽ انهن ٻڌايو ته شهر جا سڀئي صبح وارا ڪاليج ڪليا پيا آهن. مون شاگردن کي گڏ ڪيو ۽ هڪ جلوس جي صورت ۾ شهر جي مختلف ڪاليجن ۾ وياسون ۽ انهن کي بند ڪرايوسون. پوليس جون ڪئين ٽرڪون اسانجي پٺيان لڳيون رهيون. پر انهن کان اسين بلڪل متاثر يا خوفزدہ ڪونه ٿياسون. موٽي اولڊ ڪئمپس آياسون. 'ڄام ساقي'، 'نديم'، 'هدايت' ۽ 'عنایت ڪشميري' به يونيورسٽيءَ ۾ پٽڪي رهيا هئا. عنايت ڪشميريءَ تقرير ڪرڻ جي ڪوشش به ڪئي. پر جيئن ته تقرير اردوءَ ۾ ڪرڻ چاهيائين، تنهنڪري شاگردن هڪ لفظ به ٻڌڻ کان انڪار ڪري ڇڏيو. اردوءَ جي خلاف گارين جو هڪ طوفان شاگردن جي وات مان نڪرڻ لڳو، "اردو نه آهي اسانجي ٻولي." "اردو ناهي سنڌ جي ٻولي." "سنڌ يونيورسٽيءَ ۾ هاڻ اردو نه هلندي." "سنڌ ۾ هاڻ اردو نه هلندي." جا نعرا لڳا. شاگرد ايترو ته مشتعل ٿي ويا، جو عنايت ڪشميريءَ جي جان خطري ۾ پئجي وئي. تنهن تي مير امداد وڃ ۾ ٽپي پيو. هو ڏاکڻ تي چڙهي ويو ۽ چيائين، "هينئر اردو سنڌيءَ جو سوال نه آهي اسين سڀ ڀائر آهيون، اسانکي دشمن جي خلاف گڏجي جدوجهد ڪرڻ گهرجي." پر شاگرد جوش ۾ هئا، هنن هڪ به نه ٻڌس. التو مير امداد به سي آءِ ڊيءَ جي نظر ۾ اچي ويو ۽ اها ئي تقرير بعد ۾ شايد سندس گرفتاريءَ جو سبب بڻي. غير سنڌي شاگردن جي منفي رويي، متعصب سياستدانن 'حافظ مبارڪ علي شاه'، 'نواب مظفر' ۽ 'صدر الدين انصاري' جي بيانن، ڪمشنر جي سازش ۽ شاگردن تي حملي جي سبب سنڌي شاگردن جي دلين تي اهڙا ته گهرا زخمي لڳا هئا، جن جو هاڻ سولائي سان چڻڻ ناممڪن آهي.

(اهاڳالهه مون کان وسري وئي آهي ته ۲- مارچ تي 'يوسف لغاريءَ' جنرل باڊيءَ ۾ غير سنڌي جنرل سيڪريٽري 'فردوس عالم' جي خلاف اڳڀرائي عدم اعتماد جو ووٽ بحال ڪرائي 'محمد سعيد راشديءَ' کي جنرل، سيڪريٽري منتخب ڪرايو هو.)

جڏهن ته اولڊ ڪئمپس ۾ شاگردن جو هل هنگامو چالو هو. تڏهن ٽن صوبائي وزيرن فون تي رجسٽرار صاحب کي چيو، ته هو شاگرد نمائندن کي هنن وٽ موڪلي، هو شاگردن سان ڳالهائڻ چاهين ٿا. رجسٽرار صاحب مون کي ۽ مجيب کي اهڙو اطلاع موڪليو. مون يڪدم جنرل باڊيءَ جي گڏجاڻي ڪئي ۽ انهن کان اجازت طلب ڪرڻ چاهيم. ان وقت شاگردن ۾ ٻه گروه ٿي پيا. هڪ گروه وزيرن سان ڳالهيون هلائڻ ۾ راضي هو، ۽ ٻئي گروه چيو ته: ”ڪمشنر سان ڳالهيون هلايوسين ته ۲۰۷ شاگرد جيل ۾ ويا آهن. ٽن وزيرن سان ڳالهائڻ ٿا وڃو، ڪٿي سڄي سنڌ کي نه جيل ۾ هڻايو.“ پر پوءِ ’منور ميمڻ‘ هڪ چٽي تقرير ڪئي ۽ چيو ته، ”پنهنجن اڳواڻن تي پروسوٽنا رکو، ته پوءِ جيئن وڻيو تيئن وڃي ڪيو، ڀلا وزيرن سان نه ڳالهائبو ته ڪمشنر جي خلاف ٻيو ڪنهن وٽ دانهن ڪٽي ويندو؟ شاگرد ڪيئن آزاد ٿيندا؟“ مطاب ته جنرل باڊيءَ نيٺ اجازت ڏني، ته ڀل وڃي اسين وزيرن سان ڳالهيون. ۽ هنن اسان کي هر قسم جا اختيارات به ڏيئي ڇڏيا ته ڪهڙو به فيصلو ٿئي، هو ان فيصلي تي عمل ڪندا. وزيرن سان ملڻ لاءِ مجيب، مون کي منور ميمڻ ۽ چوٿون (شايد) سعيد راشدي کي منتخب ڪيو ويو. مون ۽ مجيب به ٻيون ڪميٽيون به ٺاهي ڇڏيون. ٻي ڪميٽيءَ ۾ آغا زاهد، عمر ڀٽي ۽ انور ميمڻ هئا. ٽين ڪميٽيءَ ۾ رفيق صفدي، سليم سنجراڻي ۽ مسعود پير زادو وغيره شامل هئا.

مون رفيق صفديءَ کي چيو ته: وزيرن وٽ مطالبا پيش ڪرڻ لاءِ هڪ ميموريم ٺاهي وٺي. عبدالڪريم انصاري ۽ رفيق صفدي ويا ۽ رجسٽرار صاحب جي آفيس مان وڃي ياداشت نامو تيار ڪري آيا — جيڪو مون ۽ مجيب پڙهي درست ڪيو. ڊاڪٽر نبي بخش بلوچ صاحب اسان کي وزيرن سان ملائڻ

يونيورسٽيءَ جي مائڪرو بس ۾ وٺي هنيو.

سرڪٽ هائوس پهتاسين. اندر هڪ ڪمري ۾ مواصلات جو وزير محمد خان جوڻيجو، تعليم جو وزير محمد علي هوتي ۽ قانون جو وزير الهه بچايو آخوند هڪ ئي ڪوچ تي ويٺا هئا. سندن پاسي ۾ هڪ پوڙهو شخص پڻ ويٺو هو. اسين اندر گهڙياسين ته ٽئي آئي پينا. ڊاڪٽر نبي بخش بلوچ اسانجو وزيرن سان تعارف ڪرايو. ڳالههون شروع ٿيون، ته اسين بارود جي ڏيروانگر ڦاٽي پياسين. منور ميمڻ شروعات ڪئي، چيائين، ”آءٌ جذبات سان ڳالهائين يا عقل سان؟“ آخوند صاحب چيس، ”جيئن وڻي، تيئن ڳالهائيو.“ تنهن تي منور چيو، ”اوهانجي حيثيت ڪهڙي آهي، اوهين هليا وڃو، اوهين حڪومت جا پٺو آهيو، اسانکي نه ڪپو.“ وزير چپ چاپ ٻڌندا رهيا، مٿان چانهه آئي ته اسان پيئڻ کان انڪار ڪيو، چيوسين، ”حڪومت جي ٻن ڪارندن اسانجي ساٿين تي ظلم ڪيو آهي، ۽ انهن کي جيلن ۾ بند ڪيو آهي، اسين انهن جي چانهه پيئڻ نٿا چاهيون.“

منهنجي ڳالهائڻ جو وارو آيو، ته مون ڪمشنر جي پوائنٽن ظلمن جو داستان ڪوليو. مون ڏٺو ته وزير بيچين ٿي ويا، ۽ هر هر پاسا ورائڻ لڳا. مون انهن کي کولي ٻڌايو، ”جيستائين ڪمشنر کي ڊسمس نه ڪيو ويندو ۽ پروفيسر حسن علي عبدالرحمان واپس نه آندو ويندو. تيستائين اسين اسٽرائيڪ ختم نه ڪنداسين، پوءِ پل اسين ڳپا ڳپا ٿي وڃون.“

تنهن تي آخوند صاحب چيو، ”جوش مان ڪم وٺڻ سان ڪو فائدو ڪونه ٿيندو.“ اڃا هن ايترو ئي مس چيو هو، ته منور ميمڻ ڪنهن سرڪش گهوڙي وانگر چرچي پيو. ”اوهان سڀني کي پنهنجون وزارتون پياريون آهن، اوهانکي قوم سان ڪهڙو واسطو آهي؟ قسم آهي مونکي پنهنجي هن ٺوٺي ٻانهن جو، هن زور زور مان پنهنجي سڄي هٿ سان ٺوٺي ٻانهن تي ڌڪ هڻندي جوڻيجي ۽ آخوند کي رڙ ڪندي چيو، ”هڪ ڏينهن اسين اوهانجي ڪرسي تي ويٺا هونداسين ۽ پوءِ اوهان اسان سان ملڻ لاءِ ڪوشش ڪندؤ. پر اسين اوهان سان ملڻ کان انڪار ڪنداسين، پوءِ ڪڇو هن ڪٿي

ڪمشنر جي حمايت ۾ آخوند صاحب، ياد ڪجو آءٌ به حيدرآباد ۾ ٿو رهان، اوهان به هتان جا ئي آهيو، هڪ ڏينهن حساب ڪتاب ٿيندا.

تنهن تي آخوند صاحب کلي چيس، ”مونکي ته پاڻ خوشي ٿيندي، جو اوهان وزير ٿيندا، نيٺ اوهانکي اڳتي اچڻو آهي. اوهان ئي آئينده جا اڳواڻ آهيو. پر هي ڪهڙو حليو بنايو اٿو! نه شيو ڪمي اٿو ۽ نه ڪپڙا بدلايا اٿو! ڪپڙا ڪيڏا نه ميرا ٿي ويا اٿو!“
منور ڪاوڙ ۾ چيس، ”ها، ها، چڻ اوهان اسانجي لاءِ ڪا لائبري ڪولائي آهي. جنهنکي اسين پنهنجا ڪپڙا وڃي ڏيون؟ اسانجا ساٿي پيا جيل ۾ سڙن ۽ اسين لائبرين تي پيا ڪپڙا ڌاريندا وٺون.“

مجيپ پنهنجي گفٽگو جي شروع ۾ ڪمشنر تي سخت چوڻ ڇڏيا ۽ وائيس چانسلر جي واپسيءَ جي گهر ڪئي. محمد خان جوڻيجي چيو، ”اهو وائيس چانسلر ته ويو، البت اسين اوهانکي پيو وائيس چانسلر ڏيون ٿا، ۽ اهو هي صاحب اٿو.“ هن ان وڏي عمر جي شخص ڏانهن اشارو ڪندي چيو، جيڪو هڪ تمام پراڻي بڙائين جو ڪمپليٽ سوت پايو ويٺو هو. تنهن تي مون نئين وائيس چانسلر ڏانهن اشارو ڪندي وڏي حقارت سان چيو، ”هيءُ شخص پروفيسر حسن عليءَ جي ڪرسيءَ تي ويهڻ جي لائق ٿي ٿو سگهي. هنکي چئو ته مهرباني ڪري واپس هليو وڃي. اسين هنکي هرگز قبول نه ڪندا سين. وائيس چانسلر ڪپي، ته حسن علي.“

اهو ’معتبر‘ شخص ’محمد صالح قريشي‘ هو، جنهنجي لاءِ مبرحور علامه آءِ آءِ قاضي صاحب هڪ ڏينهن پنهنجي قدر دانن جي هڪ ميڙ ۾ چيو هو، ”ابا، محمد صالح قريشيءَ کي هنن موڪليو ئي سنڌ يونيورسٽيءَ کي ختم ڪرڻ لاءِ آهي.“ منهنجيون اهي ڳالهائون ٻڌي نئين وائيس چانسلر جي شڪل بگڙي وئي.

قصو مختصر، هنن اسانکي استرانيءَ ختم ڪرڻ لاءِ چيو. پر مجيب هنن کي چيو، ”پهريائين اسين پنهنجن قيدي پائرن سان صلاح مشورو ڪيون، تنهن کانپوءِ اسين اوهان سان ڳالهائڻ جهڙا ٿي سگهون ٿا.“ ان تي محمد خان جوڻيجي ڪاوڙجي چيو، ”جيڪڏهن

اوهان کي ڳالهائڻ جو ڪو اختيار ئي ڪونهي، ته پوءِ هتي اسانجو وقت ضايع ڪرڻ جي ڪهڙي ضرورت هئي.“ تنهن تي مون معاملي کي سنڀاليندي چيو، ”مقصد هي آهي، ته انهن سان ملڻ کانپوءِ اسين ڪو اهڙو فيصلو ڪري سگهنداسين، جيڪو سڀني شاگردن کي قبول هجي، پوءِ ان تي عمل به ڪرائي سگهيو.“ ”معيب حقيقت ۾ تڪڙ ڪري اها ڳالهه ڪڍي هئي، پر اها وڏي ڪم واري ڳالهه هئي. گهٽ ۾ گهٽ لغاريءَ سان ملي صلاح مشورو ته ڪري سگهياسين ٿي ۽ شاگردن جي خير خيريءَ جو به پتو پئجي سگهيو ٿي، ۽ انهن جي همت افزائي به ٿئي ها. ڪافي بحث کانپوءِ وزير ان ڳالهه تي راغي ٿيا ته آءٌ، معيب ۽ منور شاگردن سان ملي اچون. سرڪٽ هائوس جي ٻاهران ڪيترائي ايم اين اي ۽ ايم پي اي وزيرن سان ملڻ آيا هئا. پر شاگردن جي مسئلن لاءِ نه، البت پنهنجن ذاتي مسئلن تي ڳالهائڻ لاءِ. گهڻي ڀاڱي سنڌ جا سڀئي قومي ۽ صوبائي اسيمبلي جا ميمبر آيا هئا. انهن مان مرحوم محمد مراد شاهه متيارين واري، قاضي محمد اعظم ۽ عبدالحميد جتوئي کان سواءِ، ڪنهن به ٻوٽو ڪونه ٻاريو. مراد شاهه ته سڀني ميمبرن کي چيو، ”هڪڙي خسيس ڪمشنر جي اها همت ٿي آهي، جو اسانجي بچڻ کي لاوارث سمجهي ڪٽيو ۽ ماريو ويو آهي. اوهان سڀني کي حيف آهي. منهنجي ٻڌو ته ايوب وٽ هلو ۽ احتجاجي طور گڏيل استيعفا ڏيو.“ پر قاضي اعظم ۽ عبدالحميد جتوئيءَ کانسواءِ ٻين سڀني ساٿ ڏيڻ جي بدران رڪو جواب ڏنس. (انهن مان ڪيترن ميمبرن ته ماڳهين ايوب وٽ وڃي ڪمشنر جي ڪنيل قدم کي بالڪل درست قرار ڏيندي کيس هڪ بهترين منتظم قرار ڏنو هو. ان ڏس ۾ ڄام صادق عليءَ جو نالو ورتو ويندو آهي، ڄام صادق عليءَ جي باري ۾ مخدوم طالب الموليٰ پڻ طارق اشرف ۽ ظفر شاهه (ليڪچرار) کي ٻڌايو هو ته: هن مارچ ۱۹۶۷ ۾ جڏهن ڪن قومي ۽ صوبائي اسيمبليءَ جي ميمبرن کي گورنر موسيٰ وٽ وڃي مسرور جا ڀول پترا ڪرڻ لاءِ چيو ته، ڄام صادق علي اتي بيٺو ۽ ٻئي هٿ مٿي ڪٽي چيائين، بابا آءٌ گيهدي، گيهدي، گيهدي، آءٌ نه هلندس.“

ٻوڙ قومي ۽ صوبائي اسيمبليءَ جي ميمبرن جو وفد گورنر موسيٰ وٽ اصل حقيقتون بيان ڪرڻ لاءِ ويو. ڄام صادق علي به انهن ۾ شامل هو. موسيٰ جڏهن انهن کان پڇيو ته ڇو آيا آهيو ته ڄام صادق عليءَ يڪدم چيو، ”اسين ڪمشنر مسرور جي ڀارت ڪرڻ آيا آهيون مهرباني ڪري هنجي بدلي نه ڪندا، هو ڏاڍو سٺو منتظم آهي.“ مخدوم صاحب وارا ماڻ ڪري واپس هليا آيا.

ٻين ميمبرن به ڪمشنر سان ڪئين ملاقاتون ڪيون، ۽ کيس پنهنجي طرفان مڪمل تعاون جو يقين ڏياريو. ڪيترن ته شاگردن کي غنڊا ۽ لوفر ٺهرايو.

انهن غدارن جون وطن دشمن سرگرميون اسان کان اڃان نه وسريون آهن. انهن مان هينئر ڪيترا چوڻا مٿائي اسانجا سڄڻ ٿي پيا آهن. پر تاريخ به ڪڏهن ڪنهن غدار کي معاف ڪيو آهي؟ ويندا ڪيڏانهن اهي غدار، جن پنهنجن ذاتي مقصدن خاطر قوم جي مقصدن کي نقصان رسايو آهي.

ڪمشنر مسرور حسن به سرڪٽ هائوس جي ٻاهران بيٺو هو. عبدالحميد جتوئي اتان مٽيو، ته ڪمشنر اڳتي وڌي هٿ ملائڻ جي ڪوشش ڪئي. جتوئي ساڻس هٿ نه ملايو ۽ پنهنجي هٿ ۾ جهليل ٽوپيءَ کي لوڏيندي، نفرت منجهان چيو، ”آءٌ توسان ڪيئن هٿ ملايان. تو اسانجي عزت سان ڪيڏيو آهي.“ ائين چئي هليو ويو، سندس پٽ لياقت جتوئي به ۲۰۷ شاگردن سان گڏ جيل ۾ پيل هو، جتوئي اندر ويو ته وزيرن کيس چيو ته هو پنهنجي پٽ ۽ ٻين دوستن جا نالا ڏي، اهي کين هينئر ئي آزاد ڪرائي ڏين. پر جتوئي کين چيو ته: کيس اها ڳالهه پسند ڪانهي، ته سندس پٽ پهرين نڪري. اوهين سڀني شاگردن کي آزاد ڪريو، سڀئي گڏجي نڪرن.

محمد مراد شاه اسانجو سٺو ساٿ ڏنو. اسان کي صلاح مشورا پڻ ڏنائين، ۽ ساڳئي وقت وزيرن وٽ اسانجي زبردست وڪالت به ڪيائين. جن ٻين صاحبن اسانجو ساٿ ڏنو، انهن مان حاجي نجر الدين سريوال ۽ قاضي اعظم جا نالا قابل ذڪر آهن. انهن ڪمشنر کي ڏوهاري ٺهرايو ۽ سندس خلاف سخت قدم کڻڻ تي زور ڏنائون.

اسين موٽي يونيورسٽي آياسين، ۽ شاگردن کي سڏي تازو حال احوال ڏٺوسين. 'مير امداد' جو خيال هو ته پنج پنج شاگرد ۱۴۴ جي پڇڪڙي ڪندي پنهنجو پاڻکي گرفتار ڪرائين. هو شاگردن جي ضمانت ڪرائڻ جي سخت خلاف هو. انهيءَ ڳالهه تي رفيق صفيءَ ٺٺولي ڪندي چيس، 'واه سرڪار واه. اڳ ۾ ئي گهڻا بچيل آهن، اهي به وڃي جيل ۾ پون. پوءِ وينا تازيون وڃايون.' ڊاڪٽر نبي بخش بلوچ صاحب اسانکي جيل وٺي هليو، پر ان کان اڳ هو صاحب اسانکي پنهنجي گهر وٺي هليو ۽ زوري به گره ڪارائين، ڇاڪاڻ ته هن محسوس ڪري ورتو ته اسن ڪلهه کان بک تي پيا هلون. ماني کائڻ جو هوش به ڪٿي هو اسانکي.

انهيءَ ساڳئي ڏينهن تي رفيق صفيءَ وارن کي پتو پيو ته پير صاحب پاڳارو حيدرآباد ۾ آيل آهي. صفي ستار بارڪڙي سان اسڪوٽر تي سائڻ ملڻ ويو. پير صاحب جن ذوالفقار علي شاه ڄاموٽ جي بنگلي تي رهيل هئا. رفيق صفيءَ، شفقت شاه ڄاموٽ جي معرفت پير صاحب کي چورائي موڪليو ته: "اسين يونيورسٽيءَ جا شاگرد اوهانجي مدد جا طالب آهيون، اسانکي پنهنجي قيمتي وقت مان ڪجهه گهڙيون ڏيو، ته اسين انهيءَ ڏس ۾ ڪجهه عرض ڪري سگهون." پير صاحب جن چورائي موڪليو ته: "ڪو فڪر نه ڪندا، سڀڪجهه ٺڪ ٿي ويندو. جيئن اوهان چاهيندؤ، تيئن ٿيندو. ساڍي ٽين لڳي ڌاري وري اچجو، اوهان سان ملاقات به ڪئي ويندي، ۽ حال احوال به ڏٺو ۽ ورتو ٿيندو." رفيق صفي ۽ ستار بارڪڙي بيحد خوش ٿيا. اهي ٽڪڙا ٽڪڙا سينٽرل جيل ڏانهن پڳا. انهن پنهنجي قيدي ڀائرن کي جلد کان جلد اها خوشخبري ٻڌائڻ ٿي چامي ته: پير صاحب پاڳارو، سندن مدد لاءِ اچي رهيو آهي.

جنهن وقت آءٌ ۽ مجيب جيل ۾ گهڙياسين، تنهن وقت رفيق صفي ۽ ڪامل راڄپر به اندر داخل ٿيا. ڪامل وزيرن سان مليو هو، جن جي اجازت سان هو شاگردن سان ملڻ آيو هو. (يونيورسٽيءَ جي شاگردن کانپوءِ، لياقت ميڊيڪل ڪاليج جا شاگرد به وزيرن سان مليا هئا. ڪامل ۽ پرڳڙي به انهن سان گڏ هئا.

پر گهڙي پنهنجي پراڻن ۽ ڪرنل نجيب واري زماني جي ڪيسن لاءِ گالهاڻن آيو هو، پر پوءِ هنن يونيورسٽيءَ جي معاملي تي به گالهاڻيو.

سنٽرل جيل ۾ اندر، رجسٽر ۾ نالو لکائڻ کانپوءِ جڏهن اسين سپريڊنٽ جي آفيس ۾ گهڙياسين، ته مرحوم محمد ميمڻ وڪيل، محترم رسول بخش پليجو ۽ محترم حميد سنڌيءَ کي اندر ويٺل ڏٺوسين. مرحوم محمد ميمڻ صاحب جي اڳواڻيءَ ۾ هو شاگردن سان ملڻ، انهن جا نالا معلوم ڪرڻ ۽ وڪالت نامن تي سندن صحيحون وٺڻ آيا هئا. ڪامل راجپر، اسانجي ميمڻ صاحب سان واقفيت ڪرائي.

پير عبدالباقي جيلر اسان کي شاگردن سان ملائڻ لاءِ وٺي هليو. جيل جي گهٽيل ۽ ٻوسائيل فضا ۾ اڳتي وڌندا، اسين هڪ اهڙي شاهي دروازي وٽ پهتاسين، جنهن تي لکيل هو 'اچو چڪر'. پير باقي صاحب دروازي جي ٻنهي پاسي کان بيٺل گاڙهيءَ ٽوپيءَ وارن مقدمن کي هٿ جو اشارو ڪيو، ته انهن ڦڙتيءَ سان دروازو کولي ڇڏيو. اندر گهڙڻ سان ئي رت ۽ پگهر جي گڏيل ناگوار ڌڻ، اسانجي ناسن ۾ گهڙي وئي. اهڙي نه ناگوار ۽ تڪي ڌڻ هئي، جو اسانجا قدم رکجي ٿي ويا، پر اسين بيٺاسين ڪونه. اڳتي وڌندا رهياسين. مون کي ائين پئي محسوس ٿيو ته آءٌ پراڻي 'روم' جي ظالم بادشاهه 'نيرو' جي ڪنهن ڪڙس گهر ۾ پهچي ويو آهيان. چئني طرف ڦٽيل، چچريل، زخميل ۽ مظلوم شاگردن جو سمنڊ پئي چڙهيو. ڇو ته اسين جنگ ختم ٿيڻ کانپوءِ جنگ جي ميدان ۾ گهڙي پيا هئاسون. ڪن جا پير زخمي هئا، ڪن جون ٻانهون ڦٽيل هيون، ڪن جي سينن تي گهاٽا هئا، ڪن جون اکيون سڄيل هيون، ته ڪن جا ڳيل چيريل هئا. ڏنڊن جي نير جا نشان ته سڀني جي جسمن تي هئا، ۽ گهڻن جسمن مان اڃان به رت ٽپي رهيو هو. ڪن شاگردن جا ڦٽ پڇي به پيا هئا، ۽ انهن مان ڦڪي ۽ ساڙهي رنگ جو گند پئي وهيو، جنهن مان سخت ڌڻ نڪتي پئي. کين ڪابه طبي امداد اڃا تائين نه پهتي هئي. ڪن فراغ دل ساڻين پنهنجون قميصون ۽

بشرتون لاهي، ڦاڙي انهن مان پتيون ٺاهي، زخمي شاگردن کي ورهائي ڏنيون هيون، ته جيئن هو پنهنجن قتل تي ٻڌي سگهن، ۽ اهي آگاهڙن جسمن ڪري، سيءَ ۾ ڏکي رهيا هئا. انهن جي جذبي مونکي ڏاڍو متاثر ڪيو. ڪي ساڻي ته گهڻو زخميل هئا. لطيف سومرو (جيڪو هينئر لياقت ميڊيڪل ڪاليج ۾ آهي) ته تمام گهڻو زخمي هو. انجنيئرنگ ڪاليج جي شاگرد تاج محمد سولنگي کي به مٿي وارا ڏک لڳا هئا، ۽ سندس دماغي توازن بگڙي ويو هو. اسانجي سامهون لؤلن، مڻڊن ۽ قتلين جو انبوهه هو، جي مٿيءَ ۽ واريءَ ۾ پيوٽ هئا. پر تنهن هوندي به سندن همت باند ۽ اکين ۾ چمڪهڻي، سندن آواز ۾ پختگي هئي ۽ انهن تهڪ پئي ڏنا. سندن ضمير مطمئن هو، ته هنن قوم خاطر قرباني ڏني آهي. اسين جڏهن اندر گهڙياسين ته هنن تازيون وڇايون ۽ منهنجي ۽ مجيب جي نالن جانعرا هنياء. اسان هڪ هڪ سان پاڪر پائي ملياسين. اسانجون قميصون به رت ۾ رنگجي ويون. اسين هنن جي همت وڌائڻ لاءِ آيا هئاسين، پر سچ بچ ته هنن اسانجي همت وڌائي.

‘يوسف لغاري’ مليو، هو ته چٽ ٿڙي پيو هو. هڪ اهڙي ڪپتان وانگر خوش هو، جنهن جو جهاز ته ٻڏي ويو هجي، پر هن پنهنجي جان جو ڪي ۾ وجهي سڀني ساڻين ۽ مسافرن کي بچائي ورتو هجي. هو هڪ اهڙو ڪپتان هو، جنهن پنهنجي فرض جي پورائي ڪندي، جان جي بازي به لڳائي ڇڏي هئي. يوسف لغاري پنهنجي ساڻين جي همت افزائيءَ لاءِ جيل ۾ جوشيليون تقريرون به ڪيون هيون. ۽ هڪ هڪ سان بحث مباحثو به ڪيو هو، ڪي شاگرد ڪمزور دل جا به هئا، پر يوسف لغاري انهن کي دلجاء ڏني.

جيل ۾ شاگردن کي ماني ٽڪي جي سخت تڪليف هئي. انهيءَ زمانيءَ ۾ رئيس الله بخش مگسي، آسنداس جي قتل جي الزام ۾ جيل ۾ هو. ۽ دودا خان زرڪڙي جيڪو بلوچستان جي بلوڀهن قبيلن جو سردار هو، ۽ ايوب جي عتاب جو شڪار هو، پڻ جيل ۾ پيل هو. انهن ٻنهي صاحبن شاگردن جي پيرن جي مٿي گهرائي اکين تي رکي، ۽ چيائون ته: ”اوهانکي آفرين آهي، جو اوهان وطن لاءِ

جدوجهد ڪئي آهي. ” ٻنهي صاحبن شاگردن کي سگريٽ، بسڪيٽ پيڙڙا ۽ ٻيون ڪيتريون روز مره جي استعمال جون شيون موڪليون. انهن ٻنهن جي تعاون سان جيل ۾ قيدين ۽ شاگردن جو گڏيل جلسو به ٿيو، جنهن ۾ شاگردن ۽ قيدين زوردار تقريرون ڪيون، ۽ ڪمشنر جي خلاف قراردادون بحال ڪيون.

مون ۽ مجيب يوسف لغاريءَ کي پاسي تي وٺي، صلاح مشورو ڪيو. يوسف جو خيال هو ته شاگرد ضمانت تي جلد آزاد ٿيڻ گهرجن. متان هنن ۾ جيل جي سختي ڪري مابوسي ڦهائجي وڃي ۽ همت ٽٽي پوي.

محمد ميمڻ ۽ ڪامل راڄپر به اسانجي پٺيان پي آيا. اهي به شاگردن سان مليا ۽ انهن کي آٿت ڏنائون. محمد ميمڻ تقرير به ڪئي. هن چيو: ”اوهان منهنجا ٻچا آهيو، آءٌ اوهانکي پوريءَ طرح قانوني بچاءُ ڏيندس. آءٌ ڪنهن به ڪمشنر کان نٿو ڊڄان. اوهان لاءِ جان به حاضر آهي. سنڌ کي اوهان تي فخر آهي. اوهان اهو نه سمجهو ته اوهان اڪيلا آهيو.“ (پوءِ هن شاگردن جي لاءِ به ڊيگئون ڀرت جون، بسڪيٽن ۽ سگريٽن جا ڪيترائي دٻا ۽ پيڪٽ ڏياري موڪليا. ڀرت جون ڊيگيون ته جيل وارن، شاگردن تائين ڪونه پهچايون. البت بسڪيٽ ۽ سگريٽ کين پهچايا ويا.) ان وچ ۾ رفيق صفي ٽپ ڏيئي هڪ بيرڪ جي ڏاڪڻ تي چڙهي ويو، ۽ پنهنجي تقرير جو جادو جا ڳاڻڻ شروع ڪري ڏنائين. هن شاگردن کي وزيرن سان ٿيل ڳالهين، جنرل باڊي جي فيصلن، ايوب خان کي ڪيل تارن ۽ قانوني ڪاروائين جي باري ۾ مڪمل تفصيل ٻڌايا. هن جڏهن کين ٻڌايو، ته سنڌ جو بي تاج بادشاهه پير پاڳارو سندن مدد لاءِ لکين حُرَن سان ميدان ۾ ٽپي پيو آهي، ته جيل جي فضا ۾ ’پيچ پاڳارا‘ جا نعرا لڳا.

سائين سان موڪلائي آءٌ ۽ مجيب يونيورسٽيءَ ڏانهن روانو ٿياسين. محمد ميمڻ، حميد سنڌي، رسول بخش پليجو ۽ ڪامل راڄپر ضمانت لاءِ پيچ ڊڪ ۾ لڳي ويا ۽ رفيق صفي، ستار بارڪڙي جي اسڪوٽر تي چڙهي فرڙاٽ ڪندو، پير صاحب سان مان لاءِ روانو

ٿي ويو. ساڍا ٽي وڃڻ وارا هئا. انهن اسڪوٽر جي رفتار ٽڪي ڪئي. رفيق صفحي سوچيو: 'پير پاڳارو، سنڌ جي مقدس هستي آهي. سندن نه فقط سنڌ ۾ پر پاڪستان جي ٻين صوبن کان علاوه ڀارت ۾ لکين مريد آهن. اهڙا مريد، جيڪي پير صاحب جي فقط ڀرڻ جي اشاري تي ڪنڌ ڪپائڻ ۽ ڪنڌ ڪورڻ لاءِ تيار آهن. اهو پير صاحب، جيڪو سنڌ جو والي آهي، سنڌ جو سڀ کان با اثر شخص آهي. بس، هو ايوب کي فون ڪندو، ۽ مسرور نوڪرون کائيندو، تڙندو وڃي تباهيءَ جي غار ۾ ڪرندو. پير صاحب سنڌين تي ڪرم جي نگاهه ڪئي ته سنڌين جا سڀئي سور ۽ اهنج لهي ويندا.' رفيق جي ذهن ۾ هزارين خيال چڪر لڳائي رهيا هئا. هن سوچيو ته: 'سڀ کان وڏو ڪارنامو ته مون سرانجام ڏنو آهي، يوسف لغاري، مجيب ۽ نورانيءَ کان به وڌيڪ.' رفيق ايڏو خوش هو جو بنگلي ۾ اسڪوٽر جي بيهڻ کان اڳ ۾ ئي ٽپ ڏئي لهي پيو ۽ ڪال بيل ڏانهن ڀڳو ۽ پوري طاقت سان بٽع دبائين. اردلي ٻاهر نڪري آيو. رفيق چيس، "وڃي پير صاحب کي جلديءَ ٻڌاء ته رفيق صفحي سندن فرمان موجب ساڻن ملڻ آيو آهي." اردلي مشڪي چيو، "پير صاحب ته ڪڏهوڪا سانگهڙ هليا ويا."

رفيق کي ڄڻ ته ڪنهن ڪاپاري ڌڪ هڻي ڪڍيو. کيس پيرن هيٺيان زمين ڪسڪندي محسوس ٿي. سندس اکين مان ڳوڙها وهي نڪتا. رفيق مونکي ايترو ڏيندي ٻڌايو ته: "انهيءَ ڏينهن کانپوءِ مون سڄي ڌر کي هميشه لاءِ خبرآباد چئي ڇڏيو. ۽ ڪاپي ڌر وارن لاءِ بي انتها ڪشش محسوس ڪيم." (ڪاش سڄي سنڌ انهن پيرن مڃڻ جي چڪر مان نڪري اچي.)

آءٌ ۽ مجيب يونيورسٽيءَ ۾ آياسون. شاگردن کي حال احوال ڏنوسين ۽ ٻڌايوسين ته جيل ۾ شاگردن جو خراب حشر آهي ۽ آهي مرڻينگ حالت ۾ آهن.

جڏهن اسين وزيرن سان ملي نڪتا هئاسين، انهيءَ کانپوءِ غر سنڌي شاگردن جو هڪ وفد به وزيرن سان مليو هو. ان وفد ۾ فردوس عالم، اسحاق شمي، احمد قريشي، سعالين، انصار حيدر، ممتاز

جنبيدي، طاهر حسين، شاهنواز، پرويز احمد شيخ، فخر الدين ڪيڻي، عارف قزلباش، رفاقت، ڪامل، عابد رضوي، سعيد بيگ، ۽ رشيد آڙو ۽ کان علاوه هڪ شاگردياڻي ناز اختر به شامل هئي. انهيءَ وفد سڌو سنئون ڪمشنر مسرور جو پاسو ورتو، وائس چانسلر حسن عليءَ تي ڪوڙا الزام مڙهيا ۽ سنڌي شاگردن خلاف زهر اوکياڻيو. ناز اختر چيو ته: ”سنڌي شاگرد هماري سامهون ننگي هڪ ڪرناچي هئي. تنهن تي هوندي ڪاوڙجي چيو ته، ”سنڌي، عورتون ڪو اغوا ڪر سگهن ٿيون، اپني عزت کي لٽي ڪٽ مرسڪن ۾ ليڪن ۾ به ناهي مان سگهتا ڪم وه عورتون کي سامهون ننگي هڪ ڪرناچي بهي سگهن ٿيون.“

غير سنڌي شاگردن جو وفد وزيرن وٽان ٻاهر نڪتو ته اسانجو پيو وفد اندر ويو، ان وفد ۾ آغا زاهد، عمر ڀٽي ۽ انور ميمڻ هئا. وفد نمبر پيو ۽ ٽيون ٺاهڻ جو مطلب ڇاهو؟ جيئن وڙو ڪرڻ وارا شڪارين لاءِ شڪار کي هيسائي ڏيڃاري ڊوڙائي وڙو ڪري ڪنهن مخصوص مقام تي هڪٻئي ايندا آهن، جتي شڪاري اڳ ۾ ئي پنهنجي بندوق تيار رکيو ويٺو هوندو آهي، ته جيئن ٽڪل - ڊنل شڪار کي سولائيءَ سان موت جي ڪنڌيءَ تي اماڻي سگهي. تهڙيءَ ريت وفد نمبر ٻئين ۽ ٽئين جو ڪم هو وزيرن جو وڙو ڪرڻ. هنن جي ڊيوٽي فقط اها هئي ته وزيرن سان بحث براءِ بحث ڪري، سندن مغز ڪپائين ۽ هنن کي ذهني طور تي ايترو ته ٽڪائين، جو وفد نمبر هڪ جڏهن ٻيهر ڳالهين جي ٻئي دؤر لاءِ اچي، ته وزير انهن جون ڳالهيون بنا ڪنهن پس و پيش جي مڃي وڃن.

هڪ ڊگهي ۽ ٽڪائيندڙ تعارف کانپوءِ آغا زاهد وارن ۽ وزيرن جي وچ ۾ ڳالهيون شروع ٿيون. جوڻيجي چيو، ”اوهان کان ٿورو اڳ ۾ آيل مهاجر شاگردياڻي شڪايت پئي ڪئي ته سنڌي شاگردن هن سان هٿ چراند ڪئي آهي. ايتريقدر جو سنڌي شاگردن کيس گرلز ڪامن روم ۾ به ستايو آهي. اها ڳالهه سچي آهي ڇا؟“ ”اها سچي بڪواس آهي. چوريءَ ڪوڙ ڳالهايو آهي.“ انور ميمڻ چيو. ”اها مسرور جي رکيل آهي، ۽ سنڌي شاگردن تي ڪمشنر

جي چُرچ تي بهتان هئي رهي آهي، شاگردياڻين جي هڪ جنرل باڊي سڏائي انهن کان پڇو. حقيقت ظاهر ٿي پوندي.“ آغا زاهد چيو. تنهن تي جوڻيجي چيو، ”ها، آءُ ان چوڪريءَ کي چڱيءَ طرح سڃاڻان، اها هڪ سوسائٽي گرل آهي.“ بحث اڳتي هليو. آهستي آهستي بحث ۾ گرمي ايندي وئي. آغا زاهد شيڪسپيئر جا ڪئين شعر ٻڌائڻ کانپوءِ چيو، ”اوهانجو هي وفد حقيقت ۾ ڪابه حيثيت ڪونه ٿو رکي. اوهان ايوب خان جون شمن گڏيون آهيو. اوهانکي ڪنهن به فيصلي ڪرڻ جو اختيار ڪونه ٿو ڏسڻ ۾ اچي.“ تنهن تي جوڻيجي ورندي ڏني، ”ايترو جذباتي نه ٿيو، اوهان ڪجهه پرسڪون رهڻ جي ڪوشش ڪيو.“ جواب ۾ آغا زاهد بائرن ۽ اسڪاٽ جا ڪجهه نظم جوش سان ٻڌايا، جن گارين ڏيڻ جي انداز ۾ چيائين، ”افسوس جي ڳالهه آهي جو اوهان هڪ سنڌي ٿي ڪري اسانکي پُرامن رهڻ جي تلقين پيا ڪيو. اوهانجي جڳهه تي پيو ڪو قوم پرست هجي ها ۽ اسين به سندس قوم جا فرد هجيون ها، ته هو اسانکي همٿائي ها ۽ اسانجو مڪمل ساٿ ڏئي ها. اوهانکي به سنڌي هئڻ جي حيثيت ۾ اسان سان تحريڪ ۾ شامل ٿي وڃڻ گهرجي.“ جوڻيجي جي منهن جو پٺو لهي ويو ۽ سڄو هيٺو ٿي ويو.

آغا زاهد بحث جاري رکيو، هن ’لينڪن‘ جا ڪجهه مثال ڏنا ۽ ’شپلي‘ جا شعر ٻڌائيندي چيو، ”صدر ايوب اسانکي ڪابه اهميت ڪانه ڏني آهي. يونيورسٽيءَ جي معاملن کان وڌيڪ هو ٻڌڪن جي شڪار کي ترجيح ڏئي ٿو. ڇا حڪومت کي خود قانون جو احساس آهي؟“ آغا زاهد ڳاڙهو ٿيندي پڇيو.

”وزير قانون اوهانجي سامهون ويٺو آهي، جيڪڏهن قانون جي باري ۾ ڪجهه پڇڻو اٿو ته انهيءَ کان پڇو.“ جوڻيجي، آخوند اللہ بچائي صاحب ڏانهن اشارو ڪندي چيو.

”اسين آخوند صاحب سان ٿٽا ڳالهائڻ چاهيون.“ آغا زاهد مڃرجي چيو. آخوند صاحب خاموشيءَ سان ڪمري مان ٻاهر هليو ويو. ”پلا هاڻ اوهانکي ته سنڌي وائيس چانسلر مليو آهي، پوءِ گوڙ ڇو ٿا ڪيو؟“ هوتي ۽ نئين وائيس چانسلر ڏانهن نهاريندي پڇيو.

”اسين هن حڪومت جي پٺو وائيس چانسلر کي هر گز قبول نٿا ڪيون ۽ اسين هن سان ڳالهائڻ به گوارا نه ڪنداسين.“ تنهن تي وائيس چانسلر اٿي بيٺو ۽ ڏکندي ۽ تڙڪندي چيائين، ”ڇا تون“

”خاموش، ماٺ ڪري ويهي ره، اسين توهان ڳالهائڻ ڪونه آيا آهيون.“ آغا زاهد نئين وائيس چانسلر جي ڳالهه ڪٽيندي چيو، ”آخ ٿو،“ عمر ڀٽيءَ رڳو آواز ڪيو، تڪ ڪونه اچلائي. وائيس چانسلر به مٿيون پڪوڙي واک آڻوٽ ڪري ويو. باقي جوڻيجو ۽ هوتي ٻچيا. تن جو به ٻچڙو حشر ٿيو، اٽڪل پنج ڪلاڪ بحث هليو. وزيرن جي ڪابه ڳالهه شاگردن کان نه مڃي. اُهي آغا زاهد، عمر ڀٽي ۽ انور ميمڻ کي دليل بازيءَ ۾ شڪست ڏيئي نه سگهيا. آغا زاهد وارن وزيرن کي بالڪل ٽڪائي ڇڏيو. آغا زاهد جي شعرن ۽ تاريخي حوالن کين منجهائي وڌو. نيٺ ٻئي وزير ساڻا ٿي ويا ۽ ماني ڪاٺج جو بهانو ڪري اٿي ويا. مانيءَ کانپوءِ وفد نمبر ٽيون وزيرن سان مليو، جن رهيل سهيل ڪٿر به ڪڍي ڇڏي ۽ وزيرن جا بازڌانا ئي ڪڍي ڇڏيائون.

۽ وزيرن کي شرايعن وانگر ٽاپڙچندو پنهنجن پنهنجن ڪمرن ڏانهن وڌندو ڏٺو ويو.

ٻئي پاسي جڏهن سنڌي شاگردن کي خبر پئي ته مهاجر شاگردن جو هڪ وفد وزيرن سان مليو آهي ۽ ان مسرور جي حمايت ڪئي آهي، تڏهن سنڌي ۽ مهاجر شاگردن جي وچ ۾ وڌيڪ تلخي ۽ ويڇو پيدا ٿي پيو. ’رحيم سهتي‘ کي ناز اختر جي ڏنل بيان جي جڏهن پروڙ پئي، ته هو چٽو ٿي پيو ۽ گلهي مان عجيب و غريب آواز ڪڍڻ لڳو. هو منور ميمڻ، سڪندر پانڌياڻيءَ سان مليو. هنن صلاح ڪئي ته ناز کي سيڪٽ ڏيڻ ضروري آهي.

ناز موٽي يونيورسٽي آئي، ته سهتي کيس گريس ڪامن روم مان سڏي ڪنهن بهاني سان ٻاهر وٺي ويو ۽ چيائين، ”تمهه ڇو؟“ آمريڪا سڌي پارسل هوگر آيا ۽ ڪيا؟ هماري سنڌ ڪا ڪها ڪر، هماري هي خلاف زهر اڳل رهي هو.“ سهتو ايڏو ڪاوڙجي پيو،

جو ناز اختر کي ستَ ڏئي، جهلي کڻي ڪلهي تي کنڀائين. مٿان سوشالاجي جو پروفيسر محمد شفيع ميمڻ اچي ويو. سهتي، شفيع صاحب کي ڏسي ناز کي ڪلهي تان لٽو. اهڙيءَ ريت ناز جي جان بچي.

ساڳئي ڏينهن تي اسانکي پتو پيو ته ايڪانامڪس جا ڪلاس هلي رهيا آهن. مون رحيم سهتي، عمر ۽ ٻين کي موڪليو ته وڃي ڪلاس بند ڪرائي اچن. رحيم سهتو ڪلاس ۾ گهڙي ويو، ۽ رڙ ڪري چيائين، ”اڙي، بند ڪيو هي ڪلاس.“ تنهن تي هڪ شاگرد چيس، ”آپ ٻاهر انتظار ڪريو.“ هنجو ائين چوڻ ۽ سهتي جو هٿ ورڻ. انهيءَ شاگرد کي اهڙي ته زور ۾ چمات لڳي، جو گل ٻاڙهو ٿي ويس. سهتو — ۽ انتظار، اهو ڪوڙو ئي ٿئي لڳو. نتيجي ۾ ڪلاس منت ۾ خالي ٿي ويو.

ساڳيءَ صبح جو پراڪٽر مانيٽرن جي گڏجاڻي انگلش ڊپارٽمينٽ ۾ ٿي. ’جليل‘ صاحب صدارت ڪري رهيو هو. رحيم سهتو لٽ کڻي اندر هال ۾ ڪاهي پيو. عمر پتي ۽ ٻيا شاگرد هن سان گڏ هئا. ’جليل‘ صاحب پڇي جان ڇڏائي.

شام ٿي ته اصغر شاه ڊوڙندو آيو ۽ روئڻهار ڪو منهن ڪري اچي ٻڌايائين، ته هڪڙي شاگرد جو لاش ڦليليءَ مان لڌو ويو آهي. چوڌاري ٻاڪر ڪٽو مڇي ويو. هر طرف کان هاءِ گهوڙا ۽ پٽڪي جا آواز اچڻ لڳا. سڄي فضا سو گوار ٿي وئي. شاگردن ۾ وري جوش ڦهلجي ويو. ’انتقام، انتقام!‘ جون صدائون بلند ٿيڻ لڳيون ۽ ’ڪٽو ڪمشنر‘ جو نعرو وري گردش ۾ اچي ويو. اصغر شاه مونکي پاسي تي وٺي ٻڌايو ته اهو لاش ڪنهن شاگرد جو ڪونهي، پر هڪ مزور جو آهي، پر تنهن هوندي به حڪومت تي دٻاءُ وجهڻ، عوام ۾ بغاوت ڦهلائڻ ۽ شاگردن ۾ نئون روح ڦوڪڻ لاءِ جيڪڏهن اهو چئجي، ته اهو شاگرد جو لاش آهي، جيڪو ۴- مارچ واري واقعي سبب ڪوٽڙي پيراج مان لڙهندو آيو آهي، ته ان ۾ ڪوبه مضائقو ڪونهي. مون هنجي ڳالهه سان سو فيصلو اتفاق ڪيو. رشيد ميمڻ ۽ اصغر شاه کي وري موڪليم ته وڃي لاش هٿ ڪن. مون ان

موقعي تي هڪ نهايت دردناڪ تقرير ڪئي، ۽ شهيد لاءِ غائبانه جنازي نماز پڙهڻ جو اعلان ڪيو. اصغر شاه ۽ رشيد ميمڻ کان علاوه ٻيا به ڪيترا شاگرد لاش هٿ ڪرڻ ويا هئا. رشيد ۽ اصغر شاه مڻل مزورءَ جي مائٽن کي پيسن جي آڇ به ڪئي، ته ڪجهه دير لاءِ لاش سندن حوالي ڪيو وڃي، پر مزدور جي مائٽن انڪار ڪيو. مٿان پوليس پهچي ويئي، جنهن لاش پنهنجي قبضي ۾ ڪري ورتو. رشيد بهرحال لاش جو منهن ڏسي ورتو. کيس ان لاش جي شڪل ۾ انجنيرنگ ڪاليج جي شاگرد ۽ سندس ڪلاسيءَ ’اخلاق حسين‘ جي مشابهت نظر آئي. پوءِ ته هو ”هڪ اخلاق بهيا!“ ڪري ڪري پيو ۽ هنجوڇا هڻڻ لڳو. هو روئندا پٽيندا اخلاق شهيد زنده باد جا نعرا هڻندا يونيورسٽيءَ ڏانهن وريا. اخلاق حسين لاءِ چار پنج جنازي نمازون پڙهيون ويون. جيل ۾ به اخلاق جي شهادت جي بزرگ پئجي وئي هئي، تنهنڪري جيل ۾ اخلاق حسين جي غائبانه نماز ادا ڪئي وئي. اها ڳالهه بهي آهي، ته اخلاق حسين خود پهرين صف ۾ نيڪ امام جي پويان جنازي نماز پڙهي رهيو هو ۽ پنهنجي لاءِ جنت ۽ چوٽڪاري جون دعائون گهري رهيو هو.

رفيق صفي چالاڪي ڪري اخلاق حسين جي مرڻ جي خبر اخبارن ۾ ڏيئي آيو. هنڪي پڪ هئي ته اها خبر ته ڪانه ايندي، پر انجي ترديد ايندي. تنهن هوندي به کيس خاطري هئي، ته ترديد آئي ته به عوام کي ڪنهن شاگرد جي موت جو شڪ ضرور پوندو. جيڪا ڳالهه شاگردن لاءِ عوام جي همدردي حاصل ڪندي. ٿيو به ائين، ٻئي ڏينهن رڳو اخبارن ۾ حڪومت طرفان وضاحت آئي هئي ته، ’اڌل لاش ڪنهن شاگرد جو نه، پر هڪ مزورءَ جو آهي‘.

آءٌ ۽ مجيب وزيرن وٽ شام جو پهتاسين، ته لاش جو ذڪر به ڪيو سون. سندن حالت ڏسڻ جهڙي ٿي پئي. هنن تڙ ٽڪڙ ۾ ڪمشنر، ڊي آءِ جي کي فون ڪيا ته لاش هٿ ڪري انجي مڪمل حفاظت ڪئي وڃي. انڪانپوءِ هو پاڻ وڃي لاش ڏسي آيا. جيستائين هنن لاش نه ڏٺو هو، تيستائين ڪمشنر کي آڏو مانڊ لڳي پئي هئي. پوءِ هنن کيلي اچي ٻڌايو ته لاش ڪنهن شاگرد جو ڪونهي. پر

مزور جو آهي سندن چهرن تي ڪنهن ذهني بار کان نجات جا آثار هئا. شام واري مذاڪرات ۾ مون، مجيب، ڪامل راجپر، پرگڙي ۽ رفيق صنيءَ گڏجي حصو ورتو. آغا زاهد به اندر آيو ٿي، پر وزيرن بي چينيءَ سان پاسو ورائيندي مٿي کي ٻنهي هٿن سان جهليندي چيو، ”خدا جي واسطي اسانکي انهيءَ جنجال کان بچايو، اسانوت هاڻ ايترو ميجالو ڪونه بچيو آهي، جو کيس ڪاٺ لاءِ ڏيئي سگهون.“ اسان آغا وارن کي ٻاهر وهڻ لاءِ چيو، پر آغا واپس هليو ويو. وزيرن سان سڄي گڏجاڻيءَ ۾ جيڪا گفتگو ٿي، تنهنجو نتيجو هي آهي ته: هنن جو زور هو ته اسٽرائيڪ ختم ڪئي وڃي. شاگردن کي هينئر ئي ضمانت تي آزاد ڪرائجي. پوءِ ڪمشنر تي قدم کڻڻ لاءِ شاگردن کي ڪپي ته ڪجهه ڏينهن انتظار ڪن. جيستائين وزير خود گورنر سان ملي هن سان حال حقيقت بيان ڪري، گورنر کي پنهنجي پاسي ڪري وٺن.

پر اسانجو موقف هي هو، ته ڪمشنر تي يڪدم قدم کنيو وڃي. ۽ شاگردن جا کيس واپس ورتا وڃن. ان کان علاوه ٻيا به ڪيترا تعليمي مسئلا هئا. جنجي لاءِ وزيرن واعدو ڪيو ته حل ڪيا ويندا. حسن علي عبدالرحمان کي واپس گهرائڻ جو مطالبو ڪجهه نرم ڪيو ويو. مطلب ته معاملو وڃي هن ڳالهه تي اٽڪيو ته ڪمشنر تي قدم هينئر ڪڍجي يا پوءِ؟

— هلندڙ



’مملڪت علم ۽ فن‘ ۾ استغاثه جي وڪيلن ريڊيو تي الزام هڻندي چيو آهي ته: ’ريڊيو، علامه اقبال کي اهڙي رنگ ۾ پيش ڪيو آهي، جو علامه قوالن جي ايسوسي ايشن جو صدر ٿو معلوم ٿئي‘. (مشرق اخبار، ۱۴-اپريل ۷۷ع)

◆ وڪيل صاحب، اوهين ناراض ڇو ٿا ٿيو، ريڊيو وارن کي ڪا ته اهڙي خوبو علامه جي شاعريءَ ۾ نظر آئي آهي، جو گهڻو ڪري قوالن کان ٿا ڳارائين.

تنقيد ۽ رايا

مان اوهانجي هن حق لاءِ سدائين وڙهندس،
ته اوهين مون سان اختلاف راءِ ڪري سگهو.
— والتير.

پيارا تون ڪڏهن چوندو هوئين ته مان 'هرو پرو' به خط لکندو آهيان. اڄ اها حالت آهي جو صدين کان چڻ ته توڙي خط لکڻ چاهيو هوم، پر لکي نه سگهيو هوس. اڄ مان ضرور لکندس. اڄ نه لکي سگهيس ته ڪڏهن به نه لکي سگهندس. پر لکان ڇا؟ ڪجهه به! ڇا به! — تون ائين نه سمجه ته ڪو 'سهڻي' ڪڍي ڦاڙها ماريائڻي! يا ڪو سنڌين تي احسان ڪيو اٿئي. منهنجي آڏو 'سهڻي' جا ڪجهه پرڇاڙيا پکڙيا پيا آهن. هيءُ اپريل ۱۹۷۱ع جو پرڇو آهي. ص ۵۴، غياث جوڻيجي جو نظم منهنجي آڏو آهي. غياث پياريون ڪهاڻيون به لکيون آهن ته شاعري به. ڪاڻي آ- روشني! شاعر کي روشنيءَ جي پياس آهي. اها نه بجهندڙ پياس ئي شاعر کي رڻن ۾ رلائي، شعرچوائي ٿي. نوسر- ڊسمبر ۱۹۷۱ع واري پرڇي ۾ غياث جا هاڻڪا ۽ هڪ نظم ڇپيل آهي:

لپل تنهنجا پور
تارن ڀري رات ۾
جاگيا سٺا سُر.

سڀ هاڻڪا پيارا آهن. سچ پچين ته هاڻڪي کي نارايڻ شيام کانپوءِ ڪوبه وڏو شاعر نه مليو آهي. غياث جا هاڻڪا مونکي ڏاڍو وڻيا. ٿورن لفظن ۾ گهڻو ڪجهه چوڻ جي ڪوشش ڪئي آهي غياث. سنڌيءَ ۾ هاڻڪو جي ڌارا تي الڳ ئي ڪڏهن ڪجهه لکندس. پياسيءَ جي وائيءَ جي هن سٺ 'سپرن لهرن چولين چٽڪي، ٻيڙي موجن منجهه' من کي موج ۾ آڻي ڇڏيو. سنڌي ادب ۾ ڪيترا ئي مخلص ڪارڪن آهن. جن تحريري ۽ عملي طور تي سنڌي ادب ۽ ٻوليءَ لاءِ جنگ لڙي آهي. سيد اڪبر انهن مان هڪ آهي. مون ڪيترا ئي ڀيرا يارن کي چيو آهي ته اهڙا ماڻهو جيڪي اسانجي

لاشڻ تي ٻيھي پنهنجو قد وڏو ٿا ڏيکارين، آهي سنڌي قوم جا غدار آهن. اهڙا ماڻهو جن سنڌي ٻوليءَ جي خدمت جو ليبل لڳائي هزارين لکين رپيا ڪمايا آهن. ٻاهرين ملڪن ۾ سنڌ جي نمائندگي ڪئي اٿن. هاڻي وقت اچي ويو آهي ته اهڙن ماڻهن کي ڳٽڙ کان جهلي ٻاهر ڪڍڻ گهرجي. ننگو ڪرڻ گهرجي! ويل اهو آهي ته اهي ماڻهو ڪٿي ڪٿي لاءِ ڪپ اچيو ڪوڙين ۽ اصل ماڻهو - صحيح ماڻهو - اڪا پٺن لوڪ ۾ - سيد اکبر به انهن مان هڪ آهي. ماڻهو ڪيڏو نه مڃيو آهي. سھڻيءَ ۾ اهڙن ميرن ماڻهن جي تحريرن کي مهڙ ۾ چيسو ٿو وڃي ۽ اهو برداشت کان ٻاهر آهي. ڇا اها خوشامد ناهي؟ مصلحت ناهي؟ توکي ياد هوندو، تو مونڪان پڇيو هو ته: 'تنهنجا شعر بچاڙيءَ يا پوءِ چپيا آهن، تون دل ۾ ته نه ڪندو آهين؟' سچ ڏين ته جڏهن اهڙن ماڻهن جا شعر منهنجي شعرن کان اڳ ۾ چپيا ويندا آهن، جن سنڌ جي نئين شاعريءَ جي مخالفت ڪئي هئي، ته پاڻ کان بچان ايندي اٿن. مونکي ياد آهي ته 'سچ سفر هليا' تي جڏهن مون تبصرو ڪيو هو، تڏهن تو 'هي ذاتي حملو آهي' چئي ان کي رجڪيٽ ڪري ڇڏيو هو. ساڳئي پرچي ۾ ص ۶۶ کان ۶۹ تائين (ٻين صفحن تي به) مون ڪيتريون ئي ليکون پاتيون آهن. تون انهن ليکن کي به 'ذاتي' چوندين. سوال اهو آهي ته تو تخليق جو ڪهڙو معيار مقرر ڪيو آهي. ذاتي؟ جنهن تحرير ۾ نه جذبو آهي نه نوا، اهڙين تحريرن کي چيڻ جي ڪهڙي ضرورت آهي؟ ڇا سھڻيءَ جا صنعا قيمتي نه آهن؟ بحر وزن کان اڻڄاڻائيءَ ڪري پابند شيون نه لکجن ته سٺو آهي. آخر هن دور ۾ ٺهيل ٺڪيل سوچ ۽ روايتي غزل لکڻ جي ڪهڙي ضرورت آهي. ۽ انهن کي ايڏي ٺٽ سان چيڻ جو ڪهڙو مقصد آهي؟ سھڻيءَ جي وسيلي اياز جو ڪلام پڙهڻ لاءِ مليو آهي - ۽ توسان اياز جي تازي ڪلام تي لکڻ لاءِ جيڪو قول ڪيو هوم، انهيءَ تي مان اڃا به قائم آهيان.

— امداد حسيني، حيدرآباد

قلم تازو - سنڌ جو سچو 'حنيف شيخ' سدائين چونڊو آهي ته: هر ڳالهه جو رڪارڊ رکڻ ۽ سچ پچ ته مسعود نورانيءَ جو مضمون هڪ

دستاویز آھي. نورانيءَ کي لکڻ جو ڏانءُ آھي ۽ منھنجو کيس عرض آھي تہ هو سنڌ جي مسئلي تي لکندو رھي.

— اھڙاڻ حسيني، حيدرآباد

جيتي سنڌ، سھڻي واقعي بيجد سھڻي آھي. خاص ڪري پنھنجي طرفان، تہ بلڪل سٺو ۽ سچ ھوندو آھي. توهان حقيقت بيان ڪندا آھيو، پڙھي خوشي ٿيندي آھي. مون اپريل ۱۹۷۱ع واري سھڻي پڙھي خيال ڪيو ھو، تہ توهان کي خط لکندس، پر لکڻ ڪين ٿيو. ھاڻ جڏھن مسعود نوراني جو ۴- مارچ متعلق تفصيلي مضمون پڙھيم، تہ خيال ڪيم تہ ضرور خط لکندس. مضمون پڙھي روئڻ اچي ويو. اف! اسان سنڌين تي ڪيترا نہ ظلم ڪيا ويا آھن. شال ھاڻ اسان کي حق ملن. آھين. ٻي قسط جو انتظار آھي. ادا، مون اپريل ۱۹۷۱ع جي سھڻي پڙھي توهان کان ڪجھہ پڇڻ لاءِ خط جو خيال ڪيو ھو. توهان ادي 'روشن آرا نظاماڻي' کي خط جو جواب ڏيندي لکيو ھو تہ 'ڪھڙن سنڌين جي ڳالھہ پيا ڪيو محترم؟ اھو سنڌي نہ ھوندو، جيڪو سنڌي پڙھڻ کان انڪار ڪندو. ھن سنڌي ماءُ جي ٿيڻ نہ پيتي ھوندي، جيڪو سنڌي نہ پڙھندو.' گستاخي معاف. سوال آھي تہ (اھو ذاتي معاملو ھوندي بہ اھم مسئلو آھي) تہ طارق اشرف ۽ امرجليل وغيره (سنڌڙي جا سڌڪا مطابق) جا ٻار سنڌي ڪيئن پڙھندا؟ انھن ٻارن بہ تہ سنڌي ماءُ جي ٿيڻ نہ پيتي آھي. اميد آھي تہ جواب ملندو. جڏھن پناھگير (مان کين مھاجر نہ لکندس، ڇو تہ ھنن پناھ ورتي آھي.) سنڌ ۾ آيا. ھنن سنڌين کي ابوجھہ ڏسي ٻين سازشين سان گڏ اھا بہ سازش ڪئي تہ نامي گرامي ابوجھہ سنڌين (توهان کي، مون کان وڌيڪ خبر ھوندي تہ ھنن معمولي حيثيت وارن سنڌين کي نہ بلڪه ميرن ۽ اميرن کي ڏيثر ڏيون. ھنن ميرن ماريا آھن مير.) کي وڏن ڏاجن وغيره سان ڏيثر ڏئي، سنڌ کي ڌڪ ھڻجي. اڄ نتيجو اھو نڪتو آھي تہ انھن نامي گرامي ميرن ۽ اميرن جون سنڌي معصوم ۽ ابوجھہ منگينديون پنھنجي والدين جو اھم مسئلو بڻجي ويون آھن. خير وڌيڪ ڇا لکان! دل رت روئي رھي آھي، پر ڪنھن غلط فھمي ۾ نہ پوندا. پناھگير سنڌين کي بدتميز وغيره چئي بہ ڪين

ڏيثر ٿا ڏين. توهان خود سمجهي سگهو ٿا، ته هو ائين چو ٿا ڪن! سهڻي جي تازي شماري جو بيحد انتظار آهي، چو ته ۴- مارچ متعلق پڙهڻو آهي. هونئن به سهڻي جو انتظار هوندو آهي، پر هاڻ ته شديد آهي. مسعود نوراني بيحد سٺي نموني حقيقت بيان ڪئي آهي. منهنجي خيال ۾ ته 'مسرور' کي ڪٿو چوڻ نامناسب هو، چو ته ڪٿو جنهن به گهر ۾ پلجندو آهي، انهيءَ جي چوڪيداري ڪندو آهي. هي غير سنڌي ڪٿا نه آهن، هي سڀ نانگ آهن نانگ. نانگ جيڪي کير پيارڻ واري کي ئي ڏنگيندا آهن. هي مظفر، مسرور وغيره ڪٿا نه آهن، جيڪر ڪٿا هجن ها، ته مالڪن کي ڇڪ نه پائڻ ها. هي نانگ آهن. اسان کي به هاڻ ڪاريهر نانگ ٿيڻ گهرجي. ڪاريهر نانگ، جيڪي وير وٺڻ کانسواءِ نه رهندا آهن. اسان بهارين کي ڪڏهن به سنڌ ۾ اچڻ نه ڏينداسين. نانگ هاڻ 'جنگ' اخبار جي پر ۾ ويٺا آهن، توهان به پوري شدت سان محاذ کولي ويهندا. اسين سڀ توهان سان گڏ آهيون. جيئي سنڌ.

سبلا ۱۹۷۴ جي پر ص ۱۰۹ - ڊروين اعوان، لاڙڪاڻو، سنڌ (محترم، آمر جليل کي ڪوبه ٻار ڪونهي، ۽ منهنجو پٽ سنڌي پڙهندو آهي. ۽ هن سنڌي ماءُ جي ٿيڻ پيئي آهي. - ط. ق)

هن مهيني جي سهڻي پڙهيس، سڄي آڳ ۽ آلا هئي. اوهان پنهنجي طرفان 'پرچوئين مهيني کان وٺي متعصب اردو دان طبقي جي ذهني ڪي بي نقاب ڪندا ٿا اچو. جن سڀني سنڌين جي دلي تقاضا کي بورو بيا ڪيو. هن هفتي جي 'اخبار جهان' ۾ جيڪي ڳالههون لکيل آهن، ان کان هر سنڌيءَ کي واقف ٿيڻ کپي. هڪ ڪراچيءَ جو سماجي ۽ سياسي ڪارڪن فرمائي ٿو ته: 'ڪراچيءَ تي سڀني (چئني) صوبن جو مساوي حق آهي، چو جو ڪراچيءَ جي تعمير ۾ سڄي اولهه پاڪستان جي عوام جو هٿ آهي.' ان ساڳئي ڪارڪن اڳتي هلي، پنهنجي انٽرويو ۾ چيو آهي ته: 'انگريز سرڪار کان اڳ ڪراچي جا ڪجهه حصا (ناظم آباد، گولي مار، ملير، منگهو پير، لياري اهي، ۽ ڪجهه بيا حصا) بلوچستان جا هئا. پر انگريزن انکي سنڌ سان ڳنڍيو، تنهنڪري ڪراچيءَ کي بلوچستان جي گاديءَ

جو هند بنايو وڃي، 'محترم وڌيڪ لکي ٿو ته: 'ڪراچيءَ کي سنڌين وڪيو آهي. ڪروڙها رپيا وٺي ڪراچي سنڌ کان چٽي ڌار ڪري ڏني هئي ۽ ان کانسواءِ ڪراچي تي هاڻي پنجابين، بلوچن، پٺاڻن ۽ اردودان طبقي تمام گهڻو سرمايو سڙايو آهي، تنهنڪري سنڌ جو ڪوبه حق ڪونهي ته هو ڪراچيءَ کي پنهنجو سمجهن. 'انهيءَ سياسي ڪارڪن اڳتي هلي ٽي تجويزون پيش ڪيون آهن. (۱) 'ڪراچيءَ کي هڪ نئون صوبو تسليم ڪيو وڃي. (۲) 'بلوچستان جي گاديءَ جو هنڌ ڪري ان سان ڳنڍيو وڃي. (۳) 'ڪراچيءَ کي براہ راست مرڪز جي تحويل ۾ ڏنو وڃي. 'ڪراچيءَ ۾ الڳ صوبي ٿيڻ جون سڀ صلاحيتون موجود آهن، ڇو ته هي شهر سياسي، اقتصادي، ثقافتي لحاظ کان انجي اهل آهي. دنيا ۾ ڪيتريون خود مختيار رياستون آهن، جنجي آبادي ڪراچيءَ کان به گهٽ آهي. ڪراچيءَ جي آبادي هن وقت اٽڪل ٽيهه لک آهي. اردودان طبقي جون اهي ذليل حرڪتون ۽ سازشون مثال طور: سنڌين کي اقليت ۾ تبديل ڪرڻ، ڪراچيءَ کي سنڌ کان چٽي ڌار ڪرڻ، برداشت کان ٻاهر آهن. جڏهن اردو اخبارن ۾ اهڙيون ڳالهائون پڙهجن ٿيون ته هنيو کاسيو رک ٿيو وڃي ۽ دل ٿي چوي ته: 'اردودان طبقي کي سنڌين نمڪ حرامي ۽ جي سخت سزا ڏني وڃي، عوامي حڪومت سنڌي شاگردن کي اردو اخبارن جلائڻ جي ڪري جيل ۾ وجهي ٿي، پر انهيءَ اردو اخبارن جي ايڊيٽرن کي ڇو ڪونه ٿي سنگسار ڪرائي، جيڪي اهڙيون ڳالهائون لکي سنڌين جي دل آزاري ٿا ڪن. پوءِ سنڌين کي انهيءَ خيال سان اردو اخبارون پڙهڻ کپن ته جيئن مهاجرن جي ناپاڪ منصوبن کان بروقت خبردار ٿي سگهن. هونئن ته سهڻي ۾ ڇپيل سمورو مواد وڃڻ جي لاءِ ويڏو آهي، پر محترم نجم عباسيءَ، امر جليل ۽ غلام نبي مغل جون ڪهاڻيون بيحد سٺيون ۽ اثرائيتيون آهن. غلام نبي مغل سنڌ جو مشهور مزاحيه ڪهاڻيڪار آهي. سندس ڪهاڻيون بيحد سٺيون آهن. ليکڪ کي پنهنجي جدوجهد جاري رکڻ کپي. امر جليل جي ڪهاڻي به ڏاڍي وڻي. 'پنل هراڻ'، 'منهنجو پٽ مهدي' ۽ هي ڪهاڻي 'هڪ خطرناڪ سنڌ پرست جي ڳولا' مزاحيه سان گڏوگڏ

چرڪائيندڙ به هيون. آمر جون ڪهاڻيون ڪلائي سان گڏ ڇهڪ به ڏينديون ٿيون هلن. ملڪ نديم جي وائي، مير محمد پيرزادي جو نظم ڏاڍا سٺا هئا. مضمون به سٺا آهن، خاص ڪري محترم شيخ اياز جي 'تقرير' بيحد وڻي. مهرباني ڪري تقريرن جو سلسلو مستقل رکو ته بهتر ٿيندو. ڇو ته هر ڪو ڪنوينشن ۾ اچي نٿو سگهي ته گهٽ ۾ گهٽ تقريرون پڙهي سگهي. مسعود نورانيءَ جي مضمون ۾ گڏ ٿيل ۱۹۶۷ کان وٺي اڄ تائين جي حالات کان ته مان اڳ ئي واقف آهيان. سندس مضمون مڪمل آهي. ڪٿي ڪٿي مزاح به اٿس. پيءُ مشتاق علي ڪلوڙ جي راءِ جي مان پريور حمايت ٿي ڪريان، ته سنڌيءَ ۾ ڪو هفتيوار رسالو ڪڍيو وڃي جيڪو 'اخبار جهان' جهڙو هجي. اسانوت اهڙن رسالن جي اثاڻ آهي.

— نسيم ٿيڀو، شڪارپور

سهيءَ جي صحن تي ادي 'نجم عباسي' جي ڪهاڻي 'پتر تي ليڪو' پڙهڻ جو موقعو مليو. ائين محسوس ٿيو، جيئن قسمت وري اچي قدم چميا. اهو 'پتر تي ليڪو' نه پر فولادي دل تي اڻ ٻهندڙ ليڪو نڪري ويو. ادا، نجم عباسي ته 'سهيءَ' کي سينگاري ڳهه پارايا ۽ پنهنجو قومي ۽ ادبي فرض پورو ڪيو، پر اسان کي ته حقيقت ۾ 'سهيءَ' گهڻائي ڇڏيو. هڪ اڳڻي 'سهي' وري جو آمر، نجم ۽ طارق جهڙا سينگاريندڙ ته پوءِ باقي بچندو ڪير. حقيقت ۾ مان ڪڏهن به انهيءَ مسئلي کي ايترو اهم نه سمجهندو هوس، پر هاڻ حالت اها آهي، جو دل چاهي ٿي ته دنيا جا سڀ ڌنڌا ڇڏي، انهيءَ اهم مسئلي لاءِ ميدان ۾ اچجي. 'سهي' مونوت قسمت سان آئي هئي، پر هاڻ ته پڪو پهم بچايو اٿم، ته هر مهيني وڃي گولي وٺي ايندو سانس.

— دلدار

اپريل جو پرڇو نظر مان گذريو. اوهان جنهن همت سان 'سجي سنڌ' جي ترجماني ڪئي آهي، تنهن تي مبارڪون قبول ڪندا. هن کان اڳ 'سهيءَ' ۾ هڪ شاعڪار ڪهاڻي 'بيگي ۽ بيگي' پڙهي هيم. جنهنجي سونهن مان 'جليل' صاحب پنهنجي نازي ڪهاڻي 'خطرناڪ'

سند پرست.... تيار ڪئي آهي. اهڙن وڏن لکندڙن کي ڪپي نه، نون لکندڙن جي فن ۽ محنت تي هٿ صاف نه ڪن. 'بيگي ۽ بيگي' جي پاڻي جي هن کان اڳ فقط هڪ ڪهاڻي پڙهي هيم. آها هئي عبدالجبار جوڻيجي جي ڪهاڻي 'زندگي آهي اشارن ۾ آسیر' جيڪا گهڻو اڳ 'سهڻيءَ' ۾ ڇپي هئي. جوڻيجي صاحب جي ان ڪهاڻيءَ ۾ به زبردست وهڪرو هو. بهزاد جي فن ۾ به لڇڪ ڏسجي ٿي. مهرباني ڪري ٻڌائيندا ته 'بهزاد' عورت آهي يا مرد! اهو لفظ ڪهڙي ٻوليءَ جو آهي؟ اياز جي ڪلام ۾ لفظن جي معنيٰ نه ڏيو ته پاڻ سٺو ٿيندو. مسعود نورانيءَ جي ههڙي مضمون کي ڏڪر نه ڪريو ها.

راشده شيخ، حيدرآباد سند

حيدرآباد ۾

ماهوار سهڻي، سهڻي پبليڪيشن ۽

اداره ادب نو جا سمورا ڪتاب

ادبيات، ريلوي بڪ اسٽال، عباسي بڪ اسٽال
(نور محمد هاءِ اسڪول جي ڀرسان) ۽ حفيظ
بڪ اسٽال (مارڪيٽ چؤنگ) کان علاوه

پونس بڪ اسٽال

گاڙهي کاتو (ڪيني تهران جي ڀرسان)

۴

رضا بڪ اسٽال

رسالا روڊ (سوسائٽي) کان وٺي سڪهو ٿا

هن پرچي جا ليکڪ

مسرور بدوي، پورو نالو بيدل بخش. چئن پنجن سالن کان ڪهاڻيون لکي رهيو آهي. سندس ڪهاڻيون مختلف ڪتابن ۽ ڪتابي سلسلن ۾ ڇپيون آهن. هڪڙو ناوليت 'راڻي' پڻ ڇپيل اٿس. پاڻ ڪهاڻيڪار کان علاوه تمام سٺو 'ڳائڻو' به آهي. سهڻي ۽ سندس ڪهاڻي پهريون ڀيرو ڇپي آهي. هن وقت هڪ ويهه ڪمپنيءَ ۾ نوڪري ڪري رهيو آهي ۽ شڪارپور ۾ رهي ٿو.

قيوم طراز، پورو نالو عبدالقيوم شيخ. گهڻي عرصي کان شاعري ڪري رهيو آهي. سندس شعر سنڌيءَ جي هر سٺي مخزن ۾ شايع ٿيا آهن. گيت لکڻ ۾ چڱي مقبوليت رکي ٿو. هن وقت گهوٽڪيءَ جي سرڪاري اسپتال ۾ ميڊيڪل آفيسر آهي.

ملڪ نديم، پورو نالو عبدالرزاق، تخلص 'نديم'. گهڻي عرصي کان شاعري ڪري رهيو آهي. سندس شعر سنڌ ۽ ڀارت جي سڀني سٺين مخزنن ۾ شايع ٿي چڪا آهن. پاڻ انگريزيءَ ۾ ايم-اي ڪري رهيو آهي. ۽ پنهنجي ڳوٺ ڪنڌڪوٽ ۾ آرٽس ڪاليج ۾ نوڪريءَ ۾ آهي.

خاڪي جويو، پورو نالو خميسو خان. گهڻي وقت کان شاعري ڪري رهيو آهي. روح رهاڻ، نئين زندگي ۽ ٻين مخزنن ۾ سندس شعر شايع ٿيا آهن. سهڻي ۽ سندس شعر پهريون ڀيرو ڇپيا آهن. پاڻ سڪرنڊ ۾ رهي ٿو.

مير محمد پير زالو، نئون شاعر آهي. سهڻي، نئين زندگي ۽ ڪجهه ٻين مخزنن ۾ سندس شعر شايع ٿيا آهن. ايم-ايس-سي ڪيل اٿس، هن وقت ٽنڊي ڄام جي زرعي ڪاليج ۾ نوڪري ڪري رهيو آهي. **هدايت بلوچ**، نئون شاعر آهي، سندس شعر سهڻي ۽ پهريون ڀيرو ڇپيا آهن. سندس ڪجهه قطعا اخبارن ۾ به ڇپيا آهن. پوليٽيڪل سائنس ۾ ايم-اي ڪيل اٿس، هن وقت ڪراچيءَ ۾ نوڪري ڪري رهيو آهي. **پير بخش ڀياسِي**، ۱۹۶۶ع ۾ شاعري شروع ڪيائين. سندس شعر سهڻي ۽ کان علاوه روح رهاڻ ۽ ٻين مخزنن ۾ شايع ٿي چڪا آهن. هاڻ ڏاڍا سٺا شعر لکي رهيو آهي. بي-ايد ڪيل اٿس. سنڌيءَ ۾ ايم-اي ڪري رهيو آهي. ٽنڊي محمد خان ۾ پرائمري ٽيچر آهي.

سهڻي پاڪيت سلسلي جا ٻه نوان ڪتاب

سنڌيءَ جي ٻن وڏن ڪهاڻيڪارن

جمال آبڙو ۽ غلام رباني

جون چونڊ ڪهاڻيون

پيار جي پري

۽ ٽي ٻيون ڪهاڻيون

صفحا هڪ سو چار

ٻه - رنگو وئڊز ٽائيتل

قيمت: هڪ روپيو

بدمعاش

۽ ۹ ٻيون ڪهاڻيون

صفحا هڪ سو

ٻه - رنگو سهڻو ٽائيتل

قيمت: هڪ روپيو

سهڻي پاڪيت سلسلي جا ٻه ايندڙ ڪتاب

سنڌيءَ جي مشهور

ڪهاڻيڪار

نسيم احمد کرل

جي چونڊ ڪهاڻيون

جو مجموعو

ڪافر

صفحا سو. ٻه - رنگو ٽائيتل

قيمت: هڪ روپيو

’منهنجو ساگر، منهنجو ساحل‘

جي مشهور ليکڪ

الطاف شيبخ

جا اڻ - ڇپيل سفرنامو

سمونڊ جن ساڻيهو

صفحا هڪ سو کان مٿي

ٻه - رنگو ٽائيتل

قيمت: هڪ روپيو